
ನಿಮ್ಮೊಡನೆ 


ಚಂದ್ರನ ಮೈಯಲ್ಲಿರುವ ಕುಳಿಗಳನ್ನು ಪ್ರತ್ಯಕ್ಷವಾಗಿ ಮಾನವ ಕಂಡಿದ್ದಾನೆ. 
ಇಪ್ಪತ್ತನೇ ಶತಮಾನದ ಅಂಚಿನಲ್ಲಿ ಚಂದ್ರನ ಮೇಲೆ ವಸಾಹತು ಕಟ್ಟುವ 
ಹವಣಿಕೆಯಲ್ಲಿದ್ದಾನೆ. ಗುರುಗ್ರಹದ ಉಪಗ್ರಹಗಳನ್ನು ಎಣಿಸಿದ್ದಾನೆ. 
ಪ್ರೊಟೋಗ್ರಹದ ಶೈತ್ಯವನ್ನು ಅಳೆದಿದ್ದಾನೆ. ಸೌರವ್ಯೂಹದ ಆಚೆ ದೂರದರ್ಶಕ 
ತೂರಿಸಿ ಹೊಸ ಗ್ರಹವನ್ನೇ ಪತ್ತೆಹಚ್ಚಿದ್ದಾನೆ. ಬಾಹ್ಯಾಕಾಶದ ಆಂದೋಲನ 
ಯುಗದಲ್ಲಿ ನಾವಿದ್ದೇವೆ. 

ಧ್ರುವಗಳನ್ನು ಮೆಟ್ಟಿ ನಿಂತ ಮೇಲೆ ಮೂರನೇ ಧ್ರುವವೆನ್ನಿಸಿರುವ 
ಹಿಮಾಲಯದ ಎವರೆಸ್ಟ್ ಶಿಖರವನ್ನೂ ಆರೋಹಣ ಮಾಡಿ ಹೆಜ್ಜೆ ಮೂಡಿಸಿದ. 
ಪೆಸಿಫಿಕ್ ಸಾಗರದಲ್ಲಿ ಹನ್ನೊಂದು ಕಿ. ಮೀ . ಆಳದ ಮೇರಿಯಾನ ಕಮರಿಯಲ್ಲಿ 
ಸದ್ದಿಲ್ಲದೆಕೂತು ಸೃಷ್ಟಿಯ ರಹಸ್ಯವನ್ನೇ ಬೆದಕಿದ್ದಾನೆ. ಬಾನು, ನೆಲ, ಜಲಗಳ 
ಮೇಲೆ ಪ್ರಭುತ್ವ ಸ್ಥಾಪಿಸಿದ್ದಾನೆ. ಆದರೆ ನಾವು ನಿಂತ ನೆಲದಡಿಯ ರಹಸ್ಯ 
ನಮಗೆಷ್ಟು ಪರಿಚಿತ ? ಬಾಹ್ಯಾಕಾಶಕ್ಕೆ ತೂರಲು ಬಾನಿನಲ್ಲಿ ಅವಕಾಶವಿದೆ. 
ನೆಲದಮೇಲೆ ನಿಂತು ಬರಿಗಣ್ಣಲ್ಲೇ ಆಕಾಶದ ಹಲವು ಕಾಯಗಳನ್ನು 
ವೀಕ್ಷಿಸಬಹುದು. ನಿಂತ ನೆಲದಡಿಯ ಒಂದಂಗುಲವೂ ಭೂಮಿ ಬಗೆಯದ 
ಹೊರತು ನಮಗೆ ಕಾಣಿಸದು. ಅತ್ಯಂತ ಆಳಕ್ಕಿಳಿದಿರುವ ದಕ್ಷಿಣ ಆಫ್ರಿಕದ 
ಕಾರ್ಲೆಟಾನ್ ಚಿನ್ನದ ಗಣಿ ಕೂಡ ನೆಲದ 3777 ಮೀಟರು ಆಳದ ರಚನೆ 
ತಿಳಿಸುತ್ತದೆ.ಕೋಲಾರದ ಚಿನ್ನದ ಗಣಿಗಳ ಆಳ 3230 ಮೀಟರು. ಭೂಚಿಪ್ಪಿನ 
ಕಾಲುಭಾಗವನ್ನೂ ಇವುಕೊರೆದಿಲ್ಲ . 

ನೆಲದಡಿಯ ಸ್ವರೂಪ ಇಂದಿಗೂ ರಹಸ್ಯವೇ . ಪುರಾಣ ಪುಣ್ಯಕತೆಗಳಲ್ಲಿ 
ಅಸಾಧಾರಣ ಪುರುಷರು ಅಸಾಧಾರಣ ಕೆಲಸಗಳನ್ನು ಮಾಡಿದ್ದಾರೆ. 
ಪಾತಾಳಲೋಕದ ವರ್ಣನೆಗಂತೂ ಸಾಟಿಯೇ ಇಲ್ಲ . ಅಷ್ಟ ದಿಗ್ಗಜ - ಆದಿಶೇಷ 
ಭೂಮಿಯನ್ನು ಹೊತ್ತಿರುವುದಾಗಿ ಪುರಾಣಗಳು ಹೇಳುತ್ತವೆ. ಸ್ವರ್ಗ- ಮರ್ಥ್ಯ 


ಪಾತಾಳವೆಂಬ ಲೋಕಗಳನ್ನೇ ಕಲ್ಪಿಸಲಾಗಿದೆ. ಕಲ್ಪನೆಯ ಕುದುರೆ ಹತ್ತಿ ಪುರಾಣ 
ಪುರುಷರು ಪಾತಾಳವನ್ನೇ ತಡಕಿದ್ದಾರೆ. ರಾಮಾಯಣದ ಪಾತಾಳ ರಾವಣ 
ಪಾತಾಳ ವಾಸಿ, ಮಹಾಭಾರತದ ಅರ್ಜುನ ಪಾತಾಳಕ್ಕೆ ಹೋಗಿಬಂದ 
ಸಂದರ್ಭಗಳನ್ನು ವೀರೋಚಿತವಾಗಿ ವರ್ಣಿಸಲಾಗಿದೆ. 

ಫ್ರಾನ್ಸಿನ ಅದ್ಭುತ ವಿಜ್ಞಾನ ಲೇಖಕ ಜೂಲ್ಸ್ ವರ್ನ್ ಹತ್ತೊಂಬತ್ತನೆಯ 
ಶತಮಾನದ ಮಧ್ಯಭಾಗದಲ್ಲೇ ಅತಿರಂಜಿತ 'ಭೂಗರ್ಭಯಾತ್ರೆ ' ಯ ಪುಸ್ತಕ 
ಬರೆದು ಜಗತ್ತನ್ನೇ ತುದಿಗಾಲಲ್ಲಿ ನಿಂತು ಓದುವಂತೆ ಮಾಡಿದ. ಭೂಗರ್ಭ 
ಅಗೋಚರ ಅಗೋಚರ ಲೋಕದ ವಿದ್ಯಮಾನಗಳೆಲ್ಲವೂ ಕುತೂ 
ಹಲಕಾರಿಯೇ . 

ಅಮೇರಿಕನ್ನರು ಭೂಚಿಪ್ಪನ್ನು ಭೇದಿಸಿ ಭೂಮಿಯ ಮಧ್ಯಗೊಳಕಾಣಲು 
ಹಲವು ಯೋಜನೆ ರೂಪಿಸಿ ಅರ್ಧಕ್ಕೇ ಕೈಬಿಟ್ಟರು. ಈ ವೆಚ್ಚವನ್ನು ಅಮೇರಿಕ 
ಕೂಡ ಭರಿಸಲು ಅಸಮರ್ಥವಾಗಿತ್ತು . ಇದು 'ಮೋಹೋಲ್' ಯೋಜನೆ 
ಯೆಂದೇ ಖ್ಯಾತ. ಈಗ ಇದು ' ನೋ ಹೋಲ್' ಎಂಬ ಗೇಲಿಗೆ ಗುರಿಯಾಗಿದೆ. 
ಆದರೆ ಈ ಯೋಜನೆಯಿಂದ ದೊರೆತ ಅಮೂಲ್ಯ ಮಾಹಿತಿಗಳು ಭೂಮಿಯ 
ಅಂತರಾಳದ ವಿರಾಟ್ ಸ್ವರೂಪ ತಿಳಿಯಲು ತುಂಬ ನೆರವಾಗಿವೆ. ಸೋವಿಯತ್ 
ರಷ್ಯ 1962ರಲ್ಲಿ ರೂಪಿಸಿದ ' 

ಕೊಲಾಹೋಲ್' ಯೋಜನೆ ಮಾನವ ಸಾಹಸದ 
ಪ್ರತೀಕ, ಕಡುಶೈತ್ಯದ ಸೈಬೀರಿಯದ ಕೋಲಾ ಪರ್ಯಾಯದ್ವೀಪದಲ್ಲಿ 
ನೆಲದಡಿ ಹನ್ನೆರಡು ಕಿ. ಮೀ . ಬೈರಿಗೆ ರಂಧ್ರ ಕೊರೆದಿದ್ದಾರೆ. ಸದ್ಯದಲ್ಲಿ 
ಇದೇ ಅತ್ಯಂತ ಆಳದ ರಂಧ್ರ , ಜರ್ಮನಿ , ಯುಗೋಸ್ಲಾವಿಯದ ಗಡಿಯಲ್ಲಿ 
ಹದಿನಾಲ್ಕು ಕಿ. ಮೀ . ಭೂಮಿಯ ಆಳಕ್ಕಿಳಿಯುವ ಯೋಜನೆ ಹೊಂದಿ 
ಈಗಾಗಲೇ ನೆಲ ಕೊರೆಯಲು ಪ್ರಾರಂಭಿಸಿದೆ. ಈಗ ಸ್ಪರ್ಧೆಯಿರುವುದು 
ಬಾಹ್ಯಾಕಾಶದಲ್ಲಲ್ಲ , ನೆಲದಡಿಯಲ್ಲಿ . ಶಕ್ತ ರಾಷ್ಟ್ರಗಳು ಭೂಗತವಾಗಲು 
ನಾಮುಂದು ತಾಮುಂದು ಎಂದು ಆಳಕ್ಕಿಳಿಯುತ್ತಿವೆ. 
- ಭೂಮಿ ಗುಂಡಗಿದೆಯೆಂದು ಪೈತಾಗೊರಸ್ ಕ್ರಿ. ಪೂ . 425ರಲ್ಲೇ ಹೇಳಿದ. 
ಹಾಗಾದರೆ ಕೋಲಾರದ ಚಿನ್ನದ ಗಣಿಯನ್ನು ಇನ್ನೂ ಮುಂದುವರಿಸಿಕೊಂಡು 
ಹೋದರೆ ಅದು ಆಚೆ ಬದಿಯ ಮೆಕ್ಸಿಕೋದಲ್ಲಿ ತೂರಿ ಇಡೀ ಭೂಮಿಯ 
ಕೇಂದ್ರವನ್ನೇ ಭೇದಿಸಿ ಹೊರಬರಬೇಕು ತಾನೆ ? ಈ ಸಾಧ್ಯತೆಯನ್ನರಿಯಲು 
ಭೂಮಿಯ ಒಳರಚನೆ ಹೇಗಿದೆಯೆಂಬುದನ್ನು ಮೊದಲು ತಿಳಿಯಬೇಕು. 


“ಭೂಗರ್ಭ ಯಾತ್ರೆ ' - ಕೃತಿಯನ್ನು ಸಹೃದಯ ಓದುಗರ ಮುಂದೆ 
ಇಡುತ್ತಿದ್ದೇನೆ. ಕಲ್ಪನಾಲೋಕದಿಂದ ವಾಸ್ತವತೆಗೆ ವೈಜ್ಞಾನಿಕ ಸಾಧನೆ 
ತಿಳಿಸುವುದೇ ಕೃತಿಯ ಗುರಿ. ವೈಜ್ಞಾನಿಕ ಸಂಶೋಧನೆಗಳು ನಮ್ಮ ಓದುಗರಿಗೆ 
ಲಭ್ಯವಾಗಬೇಕೆಂಬ ಅಭಿಲಾಷೆ ನನ್ನದು. ಸುತ್ತಣ ವೈಜ್ಞಾನಿಕ 
ವಿದ್ಯಮಾನಗಳಿಂದ ಶ್ರೀಸಾಮಾನ್ಯ ವಂಚಿತನಾಗುವುದು ಬೇಡ. ಈ ನಿಟ್ಟಿನ 
ಪ್ರಯತ್ನ ನನ್ನದು. ಸಫಲತೆಯನ್ನು ಸಹೃದಯ ಓದುಗರು ನಿರ್ಧರಿಸಬೇಕು. 
- ನವಕರ್ನಾಟಕ ಪ್ರಕಾಶನದ ಮೂಲಕ ಈ ಹೊತ್ತಗೆ ' ಜ್ಞಾನ - ವಿಜ್ಞಾನ 
ಮಾಲೆ' ಯಲ್ಲಿ ಪ್ರಕಟವಾಗುತ್ತಿದೆ. ಪ್ರಕಾಶನದ ವ್ಯವಸ್ಥಾಪಕ ನಿರ್ದೇಶಕರಾದ 
ಶ್ರೀ ಆರ್.ಎಸ್. ರಾಜಾರಾಮ್ ಅವರ ಅನನ್ಯ ಆಸಕ್ತಿ , ಪ್ರೋತ್ಸಾಹ , ವೈಜ್ಞಾನಿಕ 
ಮನೋಧರ್ಮ ಪುಸ್ತಕದ ರಚನೆಗೆ ಪ್ರೇರಕ, ಶ್ರೀ ರಾಜಾರಾಮ್ ಅವರಿಗೆ 
ನಾನು ವಿಶೇಷವಾಗಿ ಕೃತಜ್ಞ , ಸಂಪಾದಕವರ್ಗದ ಶ್ರೀ ಪರಂಜ್ಯೋತಿ, ಶ್ರೀ 
ಗೋಪಾಲಕೃಷ್ಣ ರಾವ್ ಅವರ ಸಲಹೆ ಸ್ಮರಣೀಯ . 

ದುಡಿಯುವ ಮಹಿಳೆಯ ಬವಣೆಗಳು ಹಲವಾರು . ಮನೆ- ಕಛೇರಿಗಳ 
ಬಿಡುವಿಲ್ಲದ ಕೆಲಸದ ನಡುವೆ ನನ್ನ ಬರವಣಿಗೆಗೆ ಬೆನ್ನೆಲುಬಾಗಿ ನಿಂತ ಮಡದಿ 
ಅನ್ನಪೂರ್ಣ, ಆಕೆಯ ನೆರವಿಲ್ಲದಿದ್ದರೆ ಗಡುವಿನಲ್ಲಿ ಬರವಣಿಗೆ ಮುಗಿಸಲು 
ಆಗುತ್ತಿರಲಿಲ್ಲ . ಕರಡು ಪ್ರತಿಯಿಂದ ಮುದ್ರಣಕ್ಕೆ ಸಿದ್ದಪಡಿಸಿದ ಪ್ರತಿಯ 
ಬೆರಳಚ್ಚು ಮಾಡುವವರೆಗೆ ಈ ಕೆಲಸದಲ್ಲಿ ತೊಡಗಿ ಎಂದಿನಂತೆ ನೆರವಾದ 
ಅನ್ನ ಪೂರ್ಣಳ ಸಹಕಾರವನ್ನು ನೆನೆಯುತ್ತೇನೆ. 

ಹಿರಿಯ ವಿಜ್ಞಾನ ಲೇಖಕರಾದ ಶ್ರೀ ಜಿ. ಟಿ. ನಾರಾಯಣರಾವ್, ವಿಜ್ಞಾನ 
ಬರವಣಿಗೆಗೆ ಹೊಸ ಚಾಲನೆ ನೀಡಿದ ಗೆಳೆಯ ಶ್ರೀ ನಾಗೇಶ ಹೆಗಡೆ ಪುಸ್ತಕ 
ರಚನೆಗೆ ಹಲವು ರೀತಿಯಲ್ಲಿ ನೆರವಾಗಿದ್ದಾರೆ. 

ಕರಡಚ್ಚು ತಯಾರಿಸುವ ಹಂತದಲ್ಲಿ ಮನೆಮಂದಿಯ ನೆರವು ದೊರೆತಿದೆ . 
ಶ್ರೀಮತಿ ಲೋಕಾಂಬ ಶ್ರೀನಿವಾಸಂ, ಟಿ. ಎಸ್. ಸೋಮಶೇಖರ, ಟಿ.ಎಸ್. 
ನಾಗೇಶ, ಎ. ಟಿ . ಮಲ್ಲೇಶ, ಟಿ. ಆರ್ , ಗೋಪಾಲಕೃಷ್ಣ, ಟಿ. ಎ . ಚೇತನ, 
ಟಿ .ಎ . ರಮ್ಯ ಇವರ ಸಹಕಾರವನ್ನು ಸ್ಮರಿಸುತ್ತೇನೆ. ಸಹೋದ್ಯೋಗಿಗಳಾದ 
ಶ್ರೀ ಎಚ್ . ಎಸ್. ಎಂ . ಪ್ರಕಾಶ್ ಹಲವು ಸಲಹೆ ನೀಡಿದ್ದಾರೆ. ಇವರಿಗೆ ನಾನು 
ಋಣಿ. ಭಾರತೀಯ ಭೂವೈಜ್ಞಾನಿಕ ಸರ್ವೇಕ್ಷಣ ಸಂಸ್ಥೆಯ ಗ್ರಂಥಪಾಲಕಿ 
ಶ್ರೀಮತಿ ಪ್ರಭಾಮಣಿ ಅಮೂಲ್ಯ ಗ್ರಂಥಗಳ ಪರಾಮರ್ಶೆಗೆ ನೆರವಾಗಿದ್ದಾರೆ. 


ಮುಖಪುಟದ ಸುಂದರ ಕಲಾತ್ಮಕ ಚಿತ್ರವನ್ನು ಹಾಗೂ ಒಳ ಪುಟಗಳ 
ಚಿತ್ರಗಳನ್ನು ಶ್ರೀ ಗುಜ್ಜಾರಪ್ಪ ರಚಿಸಿಕೊಟ್ಟಿದ್ದಾರೆ. ಅವರಿಗೆ ಹಾಗೂ 
ನವಕರ್ನಾಟಕ ಪ್ರಿಂಟ‌ನ ಸಿಬ್ಬಂದಿ ವರ್ಗಕ್ಕೆ ನಾನು ಆಭಾರಿ . 


14 .12 .1991 
ಮೈಸೂರು 


ಟಿ . ಆರ್ . ಅನಂತರಾಮು 

ಚಿನ್ನದ ಗಣಿಯೊಳಗೆ 


ಗಣಿಯೊಳಗೆ ಇಳಿಯುವ ಮೊದಲು ತಲೆಗೆ ಹೆಲ್ಲೆಟ್ ಧರಿಸಲು 
ಸೂಚಿಸಿದರು. ಅದಕ್ಕೆ ತಲೆದೀಪವಿತ್ತು . ಸೊಂಟಕ್ಕೆ ವಿದ್ಯುತ್ ಪೂರೈಸುವ 
ಬ್ಯಾಟರಿಯನ್ನು ಸಿಕ್ಕಿಸಿಕೊಂಡು ಕಾಲಿನ ರಬ್ಬರ್ ಬೂಟುಗಳನ್ನು 
ಸರಿಪಡಿಸಿಕೊಂಡು ಗಣಿಯ ಕಛೇರಿಯಿಂದ ಹೊರಬಂದವು. ಗಣಿಯೊಳಗೆ 
ಅಪಾಯ ಸಂಭವಿಸಿದರೆ ಅದಕ್ಕೆ ಕಂಪೆನಿ ಹೊಣೆಯಲ್ಲವೆಂದು ನಮಗೆ ಮೊದಲೇ 
ಸೂಚನೆ ನೀಡಿದ್ದರು. ಎತ್ತರಕ್ಕೆ ಹಿಮಾಲಯ ಪರ್ವತಗಳು ಹೇಗೋ ಹಾಗೆ 
ಆಳವೆಂದರೆ ಮೊದಲು ನೆನಪಿಗೆ ಬರುವುದೇ ಕೋಲಾರದ ಚಿನ್ನದ ಗಣಿಗಳು. 
ಜಗತ್ತಿನಲ್ಲಿ ಈ ಗಣಿಗಳಿಗೆ ಎರಡನೇ ಸ್ಥಾನ. ಮೊದಲನೆಯದು ದಕ್ಷಿಣ 
ಆಫ್ರಿಕದ ಕಾರ್ಮೆಟಾನ್ ಚಿನ್ನದ ಗಣಿ. ಅಲ್ಲಿನ ಭಂಟ ಕಾರ್ಮಿಕರು ಪ್ರತಿದಿನ 
ಭೂಮಿಯ ಅತ್ಯಂತ ಆಳವಾದ ಭಾಗಕ್ಕೆ ಇಳಿಯುತ್ತಾರೆ, ಚಿನ್ನವನ್ನು ಗಣಿ 
ಮಾಡಿ ಹೊರತರುತ್ತಾರೆ. ನೆಲಮಟ್ಟದಿಂದ ಆ ಗಣಿಗಳು 3717 ಮೀ 
ಆಳದಲ್ಲಿವೆ. ಪ್ರಪಂಚದ ಅರ್ಧ ಪಾಲು ಚಿನ್ನದ ಉತ್ಪಾದನೆಗೆ ದಕ್ಷಿಣ 
ಆಫ್ರಿಕಾದ ಗಣಿಗಳೇ ಮೂಲ. ಚಿನ್ನ ಮಾನವನನ್ನು ಭೂಮಿಯ ಅತ್ಯಂತ 
ಆಳಕ್ಕೆ ಇಳಿಸಿದೆ. 845 
- ಕೋಲಾರದ ಚಿನ್ನದ ಗಣಿಗಳಲ್ಲಿ ಚಾಂಪಿಯನ್ ರೀಫ್ ಎಂಬ ಗಣಿ ಅತ್ಯಂತ 
ಆಳವಾಗಿದೆ. ಇದರ ಆಳ 3230 ಮೀ . ನಾವು ಇದರ ತಳ ಮುಟ್ಟಲು 
ಹೊರಟಿದ್ದೆವು. ಭೂಮಿಯ ಆಳಕ್ಕೆ ಇಳಿಯುವುದನ್ನು ಕಲ್ಪಿಸಿಕೊಂಡು ಮೈ 
ರೋಮಾಂಚನವಾಗುತ್ತಿತ್ತು. ಅಲ್ಲಿ ಏನಿದೆ , ಹೇಗೆ ಕಾರ್ಮಿಕರು ಆ ಆಳದಲ್ಲಿ 
ಕೆಲಸ ಮಾಡುತ್ತಾರೆ ಎಂಬುದನ್ನು ನಾವು ಊಹಿಸಲೂ ಆಗುತ್ತಿರಲಿಲ್ಲ . ಇಲ್ಲಿ 
ಒಂದು ಶತಮಾನದ ಕಾಲ ನಿರಂತರವಾಗಿ ಭೂಮಿಯನ್ನು ಕೊರೆದಿದ್ದಾರೆ. 
ಆ ನೆಲ ಹುತ್ತದಂತೆ ಟೊಳ್ಳಾಗಿದೆ, ಭೂಮಿ ಜರಡಿಯ ಕಣ್ಣಿನಂತೆ ಬರಿ 
ತೂತು. ನಾವು ಚಾಂಪಿಯನ್ ಗಣಿಯ ಆವರಣವನ್ನು ಪ್ರವೇಶಿಸಿ ಬರುತ್ತಲೇ 
ದೊಡ್ಡ ಕಾರ್ಖಾನೆಯೊಳಗೆ ಬಂದಂತೆ ಕಂಡಿತು. ಕತ್ತೆತ್ತಿ ನೋಡಿದರೆ ನೂರಾರು 
ಮೀಟರ್ ಎತ್ತರದಲ್ಲಿ ಕಬ್ಬಿಣದ ಸರಳುಗಳ ಬಹುದೊಡ್ಡ ಮಾಡು ಕಾಣುತ್ತಿತ್ತು 

ಇದರ ಬದಿಯಲ್ಲಿ ಸಾವಿರಾರು ಮೀಟರ್ ಉದ್ದದ ಸರಪಳಿಯ ಸುತ್ತುಗಳನ್ನು 
ಬಿಗಿದ ದೊಡ್ಡ ರಾಟೆ, ಸದಾ ಹವೆ ದೂಡಲು ಮೊರೆಯುವ ಯಂತ್ರ , ಅತ್ತಿಂದಿತ್ತ 
ಹೆಲೈಟ್ ಧರಿಸಿ ಓಡಾಡುತ್ತಿದ್ದ ಕಾರ್ಮಿಕರ ಗುಂಪು ಭೂಮಿಯ ಮೇಲೆ 
ಯುದ್ಧ ಸಾರಿದ ಸೈನಿಕರಂತೆ ಕಾಣುತ್ತಿತ್ತು . ನಾವು ಈ ಯುದ್ಧವನ್ನು ನೋಡಲು 
ಕಾತರರಾಗಿದ್ದೆವು. ಕಾರ್ಮಿಕರ ಒಂದು ತಂಡ ಗಣಿಯೊಳಗಿನಿಂದ 
ಹೊರಬರುತ್ತಿತ್ತು . ಮತ್ತೊಂದು ತಂಡ ಇಳಿಯಲು ಸಿದ್ಧವಾಗಿತ್ತು . ನಾವು 
ಅದರೊಂದಿಗೆ ಸೇರಿಕೊಂಡೆವು. 

ಒಳಾಂಗಣದಲ್ಲೇ ಸ್ವಲ್ಪ ಎತ್ತರದ ಕಟ್ಟೆ , ಅದನ್ನು ಹತ್ತಲು ಮೆಟ್ಟಲುಗಳು. 
ಅಲ್ಲಿ ರಾಟೆಯ ಸರಪಳಿ ಬಾವಿಗೆ ಬಿಡುವ ಹಗ್ಗದಂತೆ ತುದಿಯಲ್ಲಿ ಪಂಜರವನ್ನು 
ಸಿಕ್ಕಿಸಿಕೊಂಡು ಭೂಮಿಯ ಒಳಗೆ ಅದ್ದುತ್ತಿರುವಂತೆ ಕಾಣುತ್ತದೆ. ಗಣಿಯ 
ಒಳಗೆ ಸಾಗಲು , ಮತ್ತೆ ಮೇಲೇರಿ ಬರಲು ಸರಪಳಿಗೆ ಬಿಗಿದ ಪಂಜರವೇ 
ವಾಹನ, ಕಾರ್ಮಿಕರನ್ನು ಹಾಗೂ ಟ್ರಾಲಿಗಳಲ್ಲಿ ತುಂಬಿದ ಚಿನ್ನದ ಅದುರನ್ನು 
ಈ ಪಂಜರದ ಮೂಲಕವೇ ಸಾಗಿಸಬೇಕು. ಒಂದು ಬಾರಿ ಸುಮಾರು ಹತ್ತು 
ಹದಿನೈದು ಜನ ಮಾತ್ರ ಪಂಜರದೊಳಗೆ ನಿಂತು ಭೂಮಿಯ ಒಳಗೆ 
ಅದೃಶ್ಯರಾಗಬಹುದು. ಇದು ಹೋಗುವಷ್ಟು ಮಾತ್ರ ಭೂಮಿಯ ಒಳಗೆ 
ನೇರವಾಗಿ ಇಳಿಯುವ ಚೌಕಾಕಾರದ ಸುರಂಗವಿದೆ. ಇದೇ ಪ್ರವೇಶದ್ವಾರ. 
ಎದೆ ಢವಢವ ಎನ್ನುವ ಹೊತ್ತಿಗೆ ಪಂಜರ ಭೂಮಿಯೊಳಗೆ ಬಿಂದು 
ಇಳಿಯಲು ಪ್ರಾರಂಭಿಸುತ್ತದೆ. ಇಳಿಯುವಾಗ ಒಮ್ಮೆ ಕತ್ತಲು, ಒಮ್ಮೆ ಥಟ್ಟೆಂದು 
ಕೋರೈಸುವ ವಿದ್ಯುತ್ ದೀಪದ ಬೆಳಕು ಮತ್ತೆ ಕತ್ತಲೆ ಬೆಳಕಿನ ಆಟ ನಿಮಿಷ 
ನಿಮಿಷಕ್ಕೂ ಸಾಗುತ್ತ ಹೋಗುತ್ತದೆ. ನಿಗೂಢವಾಗಿ ಸರಿರಾತ್ರಿಯಲ್ಲಿ 
ಗಗನಯಾನ ಕೈಗೊಂಡಂತೆ ಅನುಭವವಾಗುತ್ತದೆ. ಹಲವು ಹಂತಗಳನ್ನು ದಾಟಿ 
ಪಂಜರ ಒಂದೆಡೆ ನಿಂತಾಗ ನಾವು ಭೂಮಿಯ ಒಳಗೆ ಎರಡು ಕಿ. ಮೀ . 
ಆಳಕ್ಕೆ ಇಳಿದಿರುತ್ತೇವೆ. ಹೊರಜಗತ್ತು ಕಾಣುವುದೇ ಇಲ್ಲ . ಕೇವಲ ಹತ್ತು 
ನಿಮಿಷದೊಳಗೆ ಸಂಪೂರ್ಣವಾಗಿ ಭೂಗತರಾಗುತ್ತೇವೆ. ಇದು ಚಿನ್ನದ ಗಣಿಯ 
ಎಪ್ಪತ್ತನೆಯ ಹಂತ, ಗಣಿಯ ತಳ ಮುಟ್ಟಲು ಇನ್ನೂ ನಲವತ್ತೂರು ಇಂತಹ 
ಹಂತಗಳನ್ನು ದಾಟಬೇಕು. 

ಭೂಮಿಯ ನೆಲಮಟ್ಟದಿಂದ ಮೂರುಕಿ. ಮೀ . ಎತ್ತರದ ಮಹಡಿಯನ್ನು 
ತಲೆಯೆತ್ತಿ ನೋಡಿದರೆ ಹೇಗಿದ್ದೀತು? ಆಗಸದಲ್ಲಿ ಮೋಡಗಳ ಚಲನೆಗೆ 

ಮಹಡಿಯೇ ಕುಸಿದು ಮೇಲೆ ಬೀಳುವ ಭ್ರಮೆ ಮೂಡಿಸುತ್ತದೆ. ಕೋಲಾರದ 
ಚಿನ್ನದ ಗಣಿಗಳು ನೆಲಮಟ್ಟದಿಂದ ಕೆಳ ಅಂತಸ್ತುಗಳನ್ನು ಕಟ್ಟಿದ ಬಹು 
ಮಹಡಿ ಕಟ್ಟಡಗಳ ಹಾಗೆ, ಇಲ್ಲಿ ಹೋಲಿಕೆಗೆ ಯಾವುದೂ ಕಾಣುವುದಿಲ್ಲ , 
ಆದ್ದರಿಂದ ಕುಸಿಯುತ್ತದೆಂಬ ಭ್ರಮೆ ಬರುವುದಿಲ್ಲ . ಸಂಪೂರ್ಣವಾಗಿ ಎಲ್ಲ 
ಹಂತಗಳಲ್ಲೂ ವಿದ್ಯುತ್ ಪೂರೈಕೆ ಇರುವುದರಿಂದ ಸುರಂಗದ ಎಲ್ಲ ಕಲ್ಲುಗಳೂ 
ಸಹಜ ಸ್ಥಿತಿಯಲ್ಲೇ ನಗ್ನವಾಗಿ ಕಾಣುತ್ತವೆ. ಸುರಂಗದ ನೆಲದ ಮೇಲೆ ಹಳಿಗಳ 
ಮೇಲೆ ಇರುವೆಯಂತೆ ಸಾಗುವ ಬಂಡಿಗಳನ್ನ ನೆನೆದರೆ ಪುಟಾಣಿ ರೈಲುಗಳು 
ಎದುರುಬಂದಂತೆ ಕಾಣುತ್ತವೆ. ಸೂರ್ಯ ರಶ್ಮಿ ಬೀಳದ ಈ ಆಳದಲ್ಲಿ ಗಾಳಿ 
- ಬಿರುಗಾಳಿಯಾಗಿ ಬಂದು ಬೀಸುತ್ತಿತ್ತು . ಇದು ಸಹಜವಾದ ಗಾಳಿಯಲ್ಲ ; 

ಬಲವಂತದ ಗಾಳಿ. ಇದಕ್ಕೆಂದೇ ಗಣಿಯ ಮೇಲ್ಬಾಗದಲ್ಲಿ ನಿಮಿಷಕ್ಕೆ 2, 76 , 600 
- ಘನ ಅಡಿ ಗಾಳಿ ದೂಡುವ ಯಂತ್ರವಿದೆ. ಆದ್ದರಿಂದಲೇ ಈ ಹಂತದಲ್ಲಿ , 

ಸಾಗರ ತೀರದ ತಂಗಾಳಿಗೆ ಮೈಯೊಡ್ಡಿ ನಿಂತಂತಾಗುತ್ತದೆ. ಇಲ್ಲಿನ ಗಣಿ 
ಕಾರ್ಯಾಚರಣೆ ಕಾರ್ಖಾನೆಯ ನೆನಪನ್ನು ತರುತ್ತದೆ. ಯಂತ್ರ ರಿಪೇರಿ, ಹಳಿಗಳ 
ದುರಸ್ತಿ , ಸಾಮಾನು ಸರಂಜಾಮು ಸಾಗಣೆ, ಬಂಡಿಯಲ್ಲಿ ತುಂಬಿ ತುಳುಕುವ 
ಅದುರಿನ ಓಡಾಟ , ನೆಲದಾಳದ ಎರಡು ಕಿ. ಮೀ . ಭೂಮಿಯಲ್ಲಿ ದಿನನಿತ್ಯ 
ಸಾಗುವ ಈ ಕ್ರಿಯೆ ಹೊರಜಗತ್ತಿಗೆ ಕಾಣಿಸುವುದೇ ಇಲ್ಲ . ಕಾರ್ಮಿಕರು 
ಹುತ್ತದೊಳಗೆ ಸರಿದಾಡುವ ಶಿಸ್ತಿನ ಇರುವೆಗಳ ದಂಡಿನಂತೆ ಕಾಣುತ್ತಾರೆ. 
ಹೊರಗೆ, ನೆಲದ ಮೇಲೆ, ಹೊರಜಗತ್ತಿನಲ್ಲಿ ಪ್ರತಿಘಳಿಗೆ ಏನೆಲ್ಲ ಘಟನೆಗಳು 
ನಡೆಯುತ್ತವೆ , ಇಲ್ಲಿ ಒಂದೂ ಅರಿವಿಗೆ ಬರುವುದಿಲ್ಲ . 
- ಈ ಹಂತದಿಂದ ಸುರಂಗ ಹಿಡಿದು ನೆಲಮಟ್ಟದಲ್ಲಿ ನಡೆದರೆ, ಭೂಮಿಯ 
ಇನ್ನಷ್ಟು ಆಳಕ್ಕೆ ಹೋಗುವ ಮತ್ತೊಂದು ದ್ವಾರವಿದೆ. ಇಲ್ಲೂ ಸಹ 
ನೆಲದೊಳಗೆ ಮೆಟ್ಟಲುಗಳಿಲ್ಲ . ಪುಟ್ಟ ಪಂಜರ ಹಿಡಿದು ನಿಂತೇ ಒಳಗೆ 
ಹೋಗಬೇಕು. ಇದು ಗಣಿಯ ಎಂಬತ್ತನೇ ಹಂತದವರೆಗೆ ನಮ್ಮನ್ನು 
ಕೊಂಡೊಯ್ಯುತ್ತದೆ. ಇಲ್ಲಿಂದ ಮತ್ತೊಂದು ಸುರಂಗ ನೇರವಾಗಿ ಗಣಿಯ 
ತಳಭಾಗವನ್ನು ಮುಟ್ಟಿಸುತ್ತದೆ. ತಂಗಾಳಿಯಿಂದ ಮುದವಾಗಿದ್ದ ಮನಸ್ಸು 
- ಇಲ್ಲಿ ಗಲಿಬಿಲಿಗೊಳಗಾಗುತ್ತದೆ. ದೂಡುವ ಗಾಳಿ ಕೂಡ ಬಿಸಿ ಹವೆಯಾಗಿ 
ಮೈಮೇಲೆ ರಾಚುತ್ತದೆ. ನಿರಂತರವಾಗಿ ಮೈ ಬೆವರು ಸೂಸಲು 
ಪ್ರಾರಂಭಿಸುತ್ತದೆ. ಮೈಯೆಲ್ಲ ಒದ್ದೆಮುದ್ದೆಯಾಗಿ ಕಸಿವಿಸಿಯಾಗುತ್ತದೆ. 

ಬೆವರು ಕೈಯಿಂದಲೇ ಬೆವರೊರೆಸಬೇಕು. ಚಟಪಟ ಪ್ರಾರಂಭವಾಗುತ್ತದೆ. 
ಎದುರಿಗೆ ಬರುವ ಕಾರ್ಮಿಕರು ಅದೃಶ್ಯ ಲೋಕದಿಂದಿಳಿಯುವ ಅನ್ಯಗ್ರಹದ 
ಜೀವಿಗಳಾಗಿ ಕಾಣುತ್ತಾರೆ. ಅವರ ತಲೆಯ ತೋರುದೀಪ ದೂರದಿಂದ ಬರುವ 
ರೈಲಿನ ತಲೆದೀಪದಂತೆ, ಕೆಲವೊಮ್ಮೆ ಗಾಢಕತ್ತಲೆಯಲ್ಲಿ ಮಿನುಗುವ ಮಿಂಚು 
ಹುಳದಂತೆ ಕಾಣುತ್ತದೆ. ಇಲ್ಲಿ ತಲೆತಗ್ಗಿಸಿ ನಡೆಯಬೇಕು. ಎತ್ತನೋಡಿದರೂ 
ಸುರಂಗದ ಬಾಗಿಲೇ , ಎಲ್ಲೆ ಕಾಣದ ದಿಗಂತದಂತೆ ಕಾಣುತ್ತದೆ, ದಿಕ್ಕು 
ತಪ್ಪಿಸುತ್ತದೆ, ಮಾರ್ಗದರ್ಶಿಗಳಿಲ್ಲದಿದ್ದರೆ ಚಿನ್ನದ ಗಣಿಗಳ ಈ ಆಳ 
ಏಳುಸುತ್ತಿನಕೋಟೆಯಾಗುತ್ತದೆ. ತಲೆದೀಪವನ್ನು ಸುರಂಗದ ಮೇಲ್ಯಾವಣಿಗೆ 
ಬಿಟ್ಟರೆ ಅಲ್ಲಿ ಇಡೀ ಸುರಂಗಗಳೇ ಕೈಬಳೆ ತೊಟ್ಟಂತೆ ಕಾಣುತ್ತವೆ. ಕುಸಿಯುವ 
ಕಲ್ಲು ತಡೆಯಲು ಕಲ್ಲು ಸ್ಫೋಟಿಸಿ ಅಪಾಯ ತಪ್ಪಿಸಲು ಈ ಬಳೆಗಳನ್ನು 
ತೊಡಿಸಲೇ ಬೇಕು. ಗಣಿ ಇಷ್ಟಕ್ಕೇ ಮುಗಿಯುವುದಿಲ್ಲ . ಆದರೆ , ಮತ್ತಷ್ಟು 
ಕೆಳಕ್ಕೆ ಹೋಗಲು ಮಾರ್ಗದರ್ಶಿಗಳು ಬಿಡುವುದಿಲ್ಲ . ಏಕೆಂದರೆ, ಅಲ್ಲಿ ಇಡೀ 
ಶಿಲೆಯೇ ಬಿರಿದು ಒಮ್ಮೊಮ್ಮೆ ಸ್ಫೋಟಿಸಿದರೆ ಇಡೀ ಕೆ. ಜಿ. ಎಫ್ . ನಗರವೇ 
ಕಂಪನದಿಂದ ನಡುಗುತ್ತದೆ. ಈ ಶಬ್ದ ಬಹುದೂರದವರೆಗೆ ಕೇಳಿಸುತ್ತದೆ. 
ಕಳೆದ ಹತ್ತು ವರ್ಷಗಳಲ್ಲಿ ಕೋಲಾರದ ಚಿನ್ನದ ಗಣಿಯ ಆಳದಲ್ಲಿ 9556 
ಬಾರಿ ಶಿಲೆಗಳು ಸ್ಫೋಟಿಸಿವೆ . 1985ರಲ್ಲಿ 1500 ಬಾರಿ ಕಲ್ಲು ಸ್ಫೋಟಿಸಿ 
ಗಣಿಗಳ ಇತಿಹಾಸದಲ್ಲಿ ದಾಖಲೆ ಮಾಡಿದೆ. ಇಂಥ ಪರಿಸ್ಥಿತಿಯಲ್ಲಿ ಗಣಿ 
ಕಾರ್ಮಿಕರು ಜೀವದ ಹಂಗು ತೊರೆದು ಗಣಿಕೆಲಸ ಮಾಡುತ್ತಾರೆ. ಎಷ್ಟೋ 
ವೇಳೆ ಶಿಲಾ ಸ್ಫೋಟಕ್ಕೆ ತುತ್ತಾಗಿ ಸಾವಿಗೀಡಾಗುತ್ತಾರೆ. 

ಅತ್ಯಂತ ನಡು ಬೇಸಗೆಯ ದಿನಗಳಲ್ಲಿ ಕರ್ನಾಟಕದ ಗುಲ್ಬರ್ಗ, 
ರಾಯಚೂರು, ಬಳ್ಳಾರಿ ಜಿಲ್ಲೆಗಳಲ್ಲಿ ಬಿಸಿಲಿನ ತಾಪ 45°ಸೆ. ತಲುಪಬಹುದು. 
ಆಗಲೂ ಸಹ ಈ ತಾಪವನ್ನು ನಿಭಾಯಿಸಿಕೊಂಡು ಬಯಲಿನಲ್ಲಿ ಕೆಲಸದಲ್ಲಿ 
ಮಗ್ನರಾಗುವುದು ಕಷ್ಟ ಸಾಧ್ಯ . ಆದರೆ, ಹೊರಗೆ ಮಳೆಯಿರಲಿ, ಬಿಸಿಲಿರಲಿ , 
ಚಳಿಯಿರಲಿ, ಚಾಂಪಿಯನ್ ಚಿನ್ನದ ಗಣಿಯ ತಳದಲ್ಲಿ ತಾಪ 69°ಸೆ. ಇರುತ್ತದೆ. 
ಕಾಲಿಗೆ ಮೆಟ್ಟಿದ ಬೂಟುಗಳು ಬಿಸಿಯೇರಿ ಕಸಿವಿಸಿಯಾಗುತ್ತದೆ, ಮನಸ್ಸು 
ಅಲ್ಲಿಂದ ಹೊರಹೋಗಲು ಹಾತೊರೆಯುತ್ತದೆ, ಬೆವರು ಮುಜುಗರ ತರುತ್ತದೆ. 

ಕೇವಲ ಮೂವತ್ತು ಅಡಿ ನೆಲ ಬಗೆದರೆ ಬಾವಿಗಳಲ್ಲಿ ನೀರು ಜಿಲ್ಲೆಂದು 
ಚಿಮ್ಮುತ್ತದೆ. ಗಣಿಗಳಲ್ಲಿ ಈ ಆಳಕ್ಕೆ ಹೋಗಲು ನೀರು ನಮ್ಮನ್ನು ಹೇಗೆ 

ಬಿಡುತ್ತದೆ ? ಗಣಿಗಳ ಆಳಕ್ಕೆ ಹೋಲಿಸಿದರೆ, ಬಾವಿಗಳು ಲೆಕ್ಕಕ್ಕೆ ಬರುವುದಿಲ್ಲ . 
ಹೌದು, ಗಣಿಗಳಲ್ಲೂ ನೀರು ಸೋರುತ್ತದೆ. ತೊಟ್ಟಿಕ್ಕುತ್ತದೆ, ಮೇಲೆತ್ತದೆ 
ಬಿಟ್ಟರೆ ಕೆಲವೇ ದಿನಗಳಲ್ಲಿ ಇಡೀ ಗಣಿಗಳ ತುಂಬ ಬಾವಿಯಂತೆ ನೀರು 
ತುಂಬಿಕೊಳ್ಳುತ್ತದೆ. ಕೋಲಾರದ ಚಿನ್ನದ ಗಣಿಗಳಲ್ಲೂ ಅಷ್ಟೇ . ಸತತವಾಗಿ 
ನೀರನ್ನು ಎತ್ತಿ ಹೊರಹಾಕುತ್ತಿದ್ದಾರೆ. ತಿಂಗಳಿಗೆ ಈ ಗಣಿಗಳಿಂದ 216 ಲಕ್ಷ 
ಗ್ಯಾಲನ್ ನೀರು ಹೊರಗೆ ಹರಿದು ಬರುತ್ತಿದೆ. 

ಬೆಟ್ಟ ಗುಡ್ಡಗಳನ್ನು ಹಾಯುವಾಗ ರೈಲುದಾರಿಗೆ ಸುರಂಗ ಮಾಡಬೇಕು. 
ಹೆಚ್ಚೆಂದರೆ ಅಂಥ ಸುರಂಗಗಳ ಉದ್ದ 10 -15 ಕಿ. ಮೀ . ಇರುತ್ತದೆ. ಇವುಗಳ 
ಮೂಲಕ ಹಾಯುವಾಗ ಕತ್ತಲೆಯ ಗವಿಯೊಳಕ್ಕೆ ಪ್ರವೇಶಿಸಿದಂತಾಗುತ್ತದೆ. 
ಹೊರಬೀಳುತ್ತಲೇ ಕಣ್ಣು ಕೋರೈಸುವ ಬೆಳಕು. ಆದರೆ ಗಣಿಗಳ ವಿಚಾರವೇ 
ಬೇರೆ. ಇಲ್ಲಿ ಒಮ್ಮೆ ಭೂಮಿಯ ಒಳಹೊಕ್ಕರೆ ಮುಗಿಯಿತು; ಸೂರ್ಯನ 
ರಶ್ಮಿ ಹಾಯುವುದಿಲ್ಲ , ಕತ್ತಲೆಯ ನಿರಂತರ ಗುಹೆ. ಕೊರೆದಷ್ಟೂ ಇನ್ನೂ 
ಆಳ, ಹೊರಬರಲು ಮತ್ತೆ ಅದೇ ಪ್ರವೇಶದ್ವಾರ ಹಿಡಿಯಬೇಕು. 
- ಶತಮಾನದಿಂದಕೋಲಾರದ ಚಿನ್ನದ ಗಣಿಗಳಲ್ಲಿ ಕೊರೆದಿರುವ ಸುರಂಗಗಳ 
ಉದ್ದವೆಷ್ಟು ? ಕೆಲವು ಸುರಂಗಗಳು ಅಡ್ಡವಾಗಿ ಹೋಗುತ್ತವೆ, ಮತ್ತೆ ಕೆಲವು 
ಬಾವಿಯಂತೆ ನೇರವಾಗಿ ಇಳಿಯುತ್ತವೆ, ಇನ್ನು ಕೆಲವು ಓರೆಯಾಗಿ ಬಹುದೂರ 
ಸಾಗುತ್ತದೆ. ಇವುಗಳನ್ನು ಒಂದರ ಹಿಂದೆ ಒಂದನ್ನು ರೈಲಿನ ಡಬ್ಬಿಯಂತೆ 
ಜೋಡಿಸಿದರೆ ಎಷ್ಟು ದೂರ ಹೋಗಬಹುದು ? ನಂಬುವುದು ಕಷ್ಟ . 
ಚಾಂಪಿಯನ್ ಗಣಿಯೊಂದರಲ್ಲೇ ಕೊರೆದಿರುವ ಸುರಂಗಗಳ ಒಟ್ಟು ಉದ್ದ 
446 ಕಿ. ಮೀ . ಇನ್ನು ಇಲ್ಲಿರುವ ಎಲ್ಲ ಗಣಿಗಳ ಸುರಂಗಗಳನ್ನು ಜೋಡಿಸಿದರೆ , 
ಈ ಸುರಂಗಗಳು ಕಾವೇರಿ ನದಿಯ ಉದ್ದಕ್ಕಿಂತಲೂ ಮಿಗಿಲು, ಸುಮಾರು 
1000 ಕಿ. ಮೀ . ಉದ್ದವಾಗುತ್ತದೆ. 

ಅಡ್ಡವಾಗಿ ಹಾಯದೆ, ನೇರವಾಗಿ ಸುರಂಗ ಕೊರೆದಿದ್ದರೆ, ಈ ಚಿನ್ನದ 
ಗಣಿಯ ಇತಿಹಾಸವನ್ನು ಸುವರ್ಣಾಕ್ಷರದಲ್ಲೇ ಬರೆಯಬಹುದಾಗಿತ್ತು . 
ಏಕೆಂದರೆ, ಭೂಮಿಯ ಒಳಗೆ 1000 ಕಿ. ಮೀ . ಆಳದಲ್ಲಿ ಏನಿದೆಯೆಂಬುದನ್ನು 
ನೇರವಾಗಿ ಇಣುಕಿ ನೋಡಬಹುದಾಗಿತ್ತು . 


ಭೂಗರ್ಭ ಯಾತ್ರೆ | 14 


ಕಲ್ಪನೆಯ ರೆಕ್ಕೆ ಬಡಿದು 


ಆಕಾಶದಲ್ಲಿ ಅವಕಾಶವಿರುವುದರಿಂದಲೇ ನಾವು ಉಪಗ್ರಹಗಳನ್ನು 
ಉಡ್ಡಾಯಿಸುತ್ತಿದ್ದೇವೆ. ರಾಕೆಟ್‌ಗಳನ್ನು ಚಿಮ್ಮಿಸುತ್ತಿದ್ದೇವೆ, ವಿಮಾನಗಳನ್ನು 
ಹಾರಿಸುತ್ತಿದ್ದೇವೆ. ಅನ್ಯಕಾಯಗಳ ಮೇಲೆ ಲಗ್ಗೆ ಹಾಕಿ ವಿಶ್ವದ ಉಗಮ ವಿಕಾಸಕ್ಕೆ 
ಸೂಕ್ತ ಉತ್ತರಗಳನ್ನು ನಭೋಮಂಡಲದಲ್ಲಿ ಹುಡುಕುತ್ತಿದ್ದೇವೆ. 
ಕೋಟಿಕೋಟಿಜ್ಯೋತಿರ್ವಷ್ರ ದೂರವಿರುವ ನಕ್ಷತ್ರಗಳ ಮೇಲೆ ಕಣ್ಣಿಟ್ಟು 
ತಾರೆಗಳ ಹುಟ್ಟು ಸಾವಿನ ಗುಟ್ಟು ಒಡೆಯಲು ಯತ್ನಿಸುತ್ತಿದ್ದೇವೆ. 

ಜೀವಿಗಳನ್ನರಸಿ ಅನ್ಯಗ್ರಹಗಳನ್ನು ತಡಕುತ್ತಿದ್ದೇವೆ. ಸೌರವ್ಯೂಹದ ಆಚೆ 
ಮೈಮವನ್ನು ಭೇದಿಸುತ್ತಿದ್ದೇವೆ. ಅನ್ವೇಷಣೆಯ ಹೊಸದಿಗಂತಗಳನ್ನು 
ಹುಡುಕುತ್ತ ಬಾನಿನತ್ತ ಮುಖ ಮಾಡಿದ್ದೇವೆ. ಬಾನಿನಲ್ಲಿ ಎಲ್ಲೆ ಯರಿಯದ 
ಆಕಾಶವಿದೆ- ಅವಕಾಶವಿದೆ. 

ನಮ್ಮ ಕಾಲಡಿಯ ನೆಲದಲ್ಲಿ ? ಇಲ್ಲಿ ಎಲ್ಲವೂ ಗೂಢ. ಊಹೆಗಷ್ಟೇ 
ಇಲ್ಲಿ ಅವಕಾಶ . ನಾವು ನಿಂತ ನೆಲದ ಆಳವೇ ನಮಗೆ ಅಪರಿಚಿತ. 
ಒಳಹೋಗಲು ಎಲ್ಲಿದೆ ಅವಕಾಶ ? | 

ಭೂಮಿಯ ಮೇಲೆ ವಿಕಾಸ ಹೊಂದಿದ ಮಾನವ ನೆಟ್ಟಗೆ ನಿಲ್ಲುವುದನ್ನು 
ಕಲಿತು ಐದು ಲಕ್ಷ ವರ್ಷಗಳಾಗಿರಬಹುದು, ಅಷ್ಟೆ , ಶಿಲಾಯುಗದಿಂದ ಹಿಡಿದು 
ಕಬ್ಬಿಣದ ಯುಗದವರೆಗೆ ದಾಟಲು ಅವನ ಬುದ್ದಿ ನೂರು ದಿಕ್ಕಿನಲ್ಲಿ ಕೆಲಸ 
ಮಾಡಿದೆ. ಪ್ರಥಮ ಬಾರಿಗೆ ಅವನು ತಲೆಯೆತ್ತಿ ನೋಡಿದಾಗ ಎಲ್ಲೆ ಯರಿಯದ 
ಬಾನು, ಅಸಂಖ್ಯ ತಾರೆ, ಸೂರ್ಯ , ಚಂದ್ರ , ದಿನವೂ ಅದೇ ನೋಟ, 
ಅದೇ ಪರಿಚಿತ ತಾರಾಗೊಳ ಕಂಡವು. ದೃಷ್ಟಿ ನಿಲುಕುವವರೆಗೂ ಭೌತ 
ವಸ್ತುಗಳು ಸಹಸ್ರ ಸಹಸ್ರ ವರ್ಷ ಕಾಡಿದುವು. ಗ್ರಹ ಉಪಗ್ರಹಗಳು ಬುದ್ದಿಗೆ 
ನಿಲುಕಿದವು. ಆದರೆ, ದೃಷ್ಟಿಗೂ ಒಂದು ಮಿತಿಯಿದೆ ತಾನೇ ? ಮತ್ತಷ್ಟು 
ದೂರ ದೃಷ್ಟಿ ಹರಿಯದಾದಾಗ ತಾರಾಮಂಡಲಗಳ ಬಗ್ಗೆ , ಆಕಾಶದ ಬಗ್ಗೆ , 
ವಿಶಾಲವ್ಯಾಪ್ತಿಯ ಆಳವರಿಯದ ಕಡಲ ಬಗ್ಗೆ ಕಲ್ಪನೆಯನ್ನು ಹರಿಯಬಿಟ್ಟ , 
ಹಲವು ಲೋಕಗಳನ್ನು ಸೃಷ್ಟಿಸಿದ. ಅವನಿಗೆ ನಿಂತ ನೆಲ ಫಲಕೊಟ್ಟಿತು, 

ಬೆಳೆ ನೀಡಿತು , ಕುಡಿಯಲು ಧಾರಾಳ ನೀರು, ಉಸಿರಾಡಲು ಗಾಳಿ ದೊರೆಯಿತು. 
ಭೂಮಿ, ತಾಯಿ ಸಮಾನವೆಂದು ತನ್ನ ಧನ್ಯತೆಯನ್ನು ಸೂಚಿಸಿದ. ಪ್ರೀತಿಯಿಂದ 
ಭೂಮಿಗೆ ಹಲವು ಹೆಸರಿಟ್ಟ . ನಿಂತ ನೆಲದ ಬಗ್ಗೆ ಅರಿವುಮೂಡಿದ್ದು ಹೀಗೆ. 

ಆದರೆ ಭೂಮಿಯ ಆಳ ಎಂದೂ ದರ್ಶನವಾಗಲೇ ಇಲ್ಲ . ಕಲ್ಪನೆಯ 
ಬುದ್ದಿಯನ್ನು ಮತ್ತಷ್ಟು ಮಸೆದ . ಸುತ್ತಲ ಪ್ರಪಂಚದ ಅರಿವು, ಅವು ಹೇಗಿವೆ, 
ಏಕೆ ಹಾಗಿವೆ ಎಂದು ಹೇಳುವಲ್ಲಿ ಸೋತಾಗ, ಅದಕ್ಕೆ ಸೃಷ್ಟಿಯ ಹೆಸರು 
ಹೇಳಿದ. ದೇವ ದಾನವರ ಕೈವಾಡವನ್ನು ಸೃಷ್ಟಿಯ ಎಲ್ಲ ವಸ್ತುಗಳಲ್ಲೂ 
ಕಂಡ . ಪಂಚಭೂತಗಳನ್ನು ಗುರ್ತಿಸಿದ. ಕಾಣದ ಮೇಲು ಲೋಕವನ್ನು 
ಸ್ವರ್ಗವೆಂದ, ತಾನಿರುವ ಭೂಮಿಯನ್ನು ತನ್ನದೇ ಹೆಸರು ನೀಡಿ ಮರ್ತ್ಯ 
ಲೋಕವೆಂದ, ಅಗೋಚರ ಭೂಗರ್ಭದಲ್ಲಿ ಪಾತಾಳ ಲೋಕಗಳಿವೆ ಎಂದು 
ಬಣ್ಣಿಸಿದ. ಈ ಕಲ್ಪನೆ ಮನುಕುಲದ ಒಂದು ಜನಾಂಗಕ್ಕೆ ಅಥವಾ ಒಂದು 
ದೇಶಕ್ಕೆ ಸೀಮಿತವಾಗಿಲ್ಲ . ಮನುಜ ಕುಲ ತನ್ನ ಬೌದ್ಧಿಕ ವಿಕಾಸದ ಪಥದಲ್ಲಿ 
ಇಂಥ ಅಧ್ಯಾಯಗಳನ್ನು ದಾಟಿ ಮುಂದೆ ಅಡಿಯಿಡುತ್ತಲೇ ಬರುತ್ತಿದೆ. 
ಸೃಷ್ಟಿ ಯ ಎಲ್ಲ ರಹಸ್ಯವೂ ಇನ್ನೂ ಅವನ ಬುದ್ದಿಗೆ ನಿಲುಕಿಲ್ಲ . 

ನಾವು ಬಾಳುತ್ತಿರುವುದು ಅತ್ಯಂತ ಪ್ರಶಸ್ತವಾದ ಎಲ್ಲ ನೈಸರ್ಗಿಕ 
ಸವಲತ್ತುಗಳನ್ನು ನೀಡಿರುವ ಭೂಮಿಯ ಮೇಲೆ ಅನ್ಯಗ್ರಹಗಳಲ್ಲಿ 
ಜೀವಿಗಳಿರಬಹುದೆಂದು ಹತ್ತಾರು ಪ್ರೊಮ ನೌಕೆಗಳನ್ನು ಕಳಿಸಿದ್ದೇವೆ. 
ಸೂರ್ಯಮಂಡಲದಲ್ಲೇ ಹೊಸ ಗ್ರಹಗಳನ್ನು ಪತ್ತೆ ಹಚ್ಚಿದ್ದೇವೆ. ಆದರೆ 
ಎಲ್ಲಿದೆ ಜೀವಗಳ ಉಗಮ ಸ್ಥಾನ? ಜೀವ ಜಗತ್ತನ್ನೇ ಪೋಷಿಸುವ ವಿಶಿಷ್ಟ 
ಪರಿಸರ ? ಅತ್ತ ಬುಧಗ್ರಹದ ತಾಪವೂ ಇಲ್ಲದ, ಪ್ರೊಟೋವಿನ ಶೈತ್ಯವೂ 
ಇಲ್ಲದ ಭೂಮಿಯಲ್ಲಿ ಜೀವಜಾಲಕ್ಕೆ ಬೇಕಾದ ಎಲ್ಲ ರಸವೂ ಇದೆ. ಹೀಗಾಗಿ 
ಭೂಮಿಯ ಸುತ್ತಮುತ್ತಣ ವಿಕಾಸದ ವಿದ್ಯಮಾನಗಳು ಭೌತ ಪರಿಸರಗಳೂ 
ನಮ್ಮ ಹುಟ್ಟಿನೊಂದಿಗೆ ನಮಗೆ ಪರಿಚಿತ. ಇಲ್ಲಿ ಕಲ್ಪನೆಯ ಎಳೆಗಳನ್ನು 
ಎಳೆಯ ಬೇಕಾಗಿಲ್ಲ . ಎಲ್ಲವೂ ಸುಸ್ಪಷ್ಟ, ಅನುಭವಕ್ಕೆ ನಿಲುಕುವ ಕ್ರಿಯೆ 
ಪ್ರಕ್ರಿಯೆಗಳೇ . 

ಸ್ವರ್ಗಲೋಕ, ಪಾತಾಳ ಲೋಕಗಳು ನಮಗೆ ಪರಿಚಯವಾಗಿರುವುದು 
ಪುರಾಣಗಳಲ್ಲಿ ದೇವ ದಾನವರ ಇಂದ್ರಲೋಕ, ವೈಕುಂಠ ಲೋಕಗಳನ್ನು 
ನಾವು ಕಲ್ಪಿಸಿರುವುದು ಸ್ವರ್ಗದಲ್ಲಿ . ಅಲ್ಲಿರುವ ದೇವತೆಗಳು ಚಿರಂಜೀವಿಗಳು, 

ಜಗತ್ತಿನ ಸೃಷ್ಟಿ ಲಯಗಳಿಗೆ ಕಾರಣಕರ್ತರೆಂದು ವಿಶೇಷ ಸ್ಥಾನ ನೀಡಿ ಅವರನ್ನು 
ಕೂರಿಸಿರುವುದು ಮೇಲು ಲೋಕದಲ್ಲಿ . ಅಪ್ಪರೆ, ರಂಭೆ, ಊರ್ವಶಿ, ಮೇನಕೆ , 
ಐರಾವತ, ಕುಬೇರ, ಕಲ್ಪವೃಕ್ಷ , ಕಾಮಧೇನು ಎಲ್ಲ ಸಂಪತ್ತು ಅಲ್ಲಿದೆ ಎಂದು 
ಕಲ್ಪನೆಯ ರೆಕ್ಕೆ ಮೂಡಿಸಿ ಹಕ್ಕಿಯಂತೆ ಹಾರಿ ದಿಗ್ವಿಗಂತಗಳ ದಾಟಿ, 
ನಭೋಮಂಡಲವನ್ನು ಭೇದಿಸಿದ್ದೇವೆ. ಸ್ವರ್ಗಸುಖ ಬಯಸಿ ತಾನೇ ಪುರಾಣದ 
ತ್ರಿಶಂಕು ಸಶರೀರಿಯಾಗಿ ಅಲ್ಲಿ ಹೋಗಲು ಬಯಸಿದ್ದು , ವಿಶ್ವಾಮಿತ್ರ 
ತ್ರಿಶಂಕುವಿಗಾಗಿ ಮತ್ತೊಂದು ಲೋಕವನ್ನೇ ನಿರ್ಮಿಸಬೇಕಾಗಿ ಬಂದದ್ದು , 
ನಮ್ಮ ಕಲ್ಪನಾಶಕ್ತಿಗೆ ಎಂತಹ ಮಾಂತ್ರಿಕತೆ ಇದೆ! 

ಹಾಗಿದ್ದರೆ, ಪಾತಾಳಲೋಕಎಲ್ಲಿದೆ? ಸಶರೀರರಾಗಿ ಅಲ್ಲಿ ಹೋಗಿ ಮರಳಿ 
ಬಂದವರಾರು? ಮಾನವ ಕಲ್ಪನೆ ಇಲ್ಲಿಯೂ ಚುರುಕಾಗಿ ಕೆಲಸ ಮಾಡಿದೆ. 

ಕಲ್ಪನೆಯ ಕ್ಕೆ ಬಡಿದು 
ಮೂಡಣದಲ್ಲಿ ಮೂಡುವ ಸೂರ್ಯ, ಪಡುವಣದಲ್ಲಿ ಮುಳುಗಿ, 
ಭೂತಳದಿಂದ ಮೇಲೆದ್ದು ಬಂದಂತೆ ಕಾಣುವುದು ನಿತ್ಯದ ಅನುಭವ . 
ಭೂಮಿಯ ಆಕಾರ ಜ್ಯಾಮಿತಿ ತನ್ನ ಅಕ್ಷದ ಮೇಲೆ ದಿನನಿತ್ಯ ಅದು ಗಿರಿಕಿ 
ಹೊಡೆಯುವುದು, ಸೂರ್ಯನ ಸುತ್ತ ಪ್ರದಕ್ಷಿಣೆ ಹಾಕುತ್ತಲೇ 
ಋತುಮಾನಗಳನ್ನು ಅನುಭವಿಸುವುದು ಸಹಜ ಭೌತನಿಯಮಗಳು . ಇದು 
ಮಾನವ ಬುದ್ದಿಗೆ ಹೊಳೆಯುವ ಮುನ್ನ ಈ ಎಲ್ಲವೂ ವಿಸ್ಮಯವೇ . 

ಬೆಬಿಲೋನಿಯನ್ನರು ಭೂಮಿಯನ್ನು ಜಲ ಆವರಿಸಿರುವ ಪೊಳ್ಳಿನ 
ಪರ್ವತವೆಂದು ಬಗೆದಿದ್ದರು. ಭೂಮಿಯ ಒಳಗೆ ಮತ್ತೊಂದು 
ಲೋಕವಿದೆಯೆಂದು ನಂಬಿದ್ದರು. ಅಲ್ಲಿ ಸತ್ತವರು ಮಾತ್ರ ಸೇರುತ್ತಾರೆಂದು 

ವಾದಿಸಿದರು. ಎತ್ತ ನೋಡಿದರೂ ಸುತ್ತ ಅಂಧಕಾರದ ಕೂಪವೆಂದು 
ಭೀತಿಗೊಂಡರು . ಭೂಮಿಯ ಮೇಲೆ ಬಾಗಿದಂತೆ ಕಮಾನಿದೆಯೆಂದು ಅದರ 
ಮೂಲಕವೇ ಸೂರ್ಯ ಚಂದ್ರ ಗ್ರಹ ತಾರೆಗಳು ದಿನನಿತ್ಯ ಸರಿಯುತ್ತವೆಂದು 
ಸಾರಿದರು. ಕಾಣದ ಲೋಕಕ್ಕೆ ಕಲ್ಪನೆಯ ಕುದುರೆಗಳನ್ನೇರಿ ಸವಾರಿ 
ಮಾಡಿದರು. ಭೂಲೋಕದ ಒಳ ಲೋಕವೆಂದರೆ ಮೃತರ ಲೋಕವೆಂಬ 
ಹಣೆಪಟ್ಟಿ ಹೇಗೋ ಬಂದೇ ಬಿಟ್ಟಿತು. ಕಾಣದ ಜಾಗವನ್ನು ಕತ್ತಲೆಯಿಂದಲ್ಲದೆ 
ಮತ್ತಾವುದರಿಂದ ಊಹಿಸಲು ಸಾಧ್ಯ ? ಈಜಿಪ್ಟ್ ನಲ್ಲೂ ಭೂಮಿಯ ಬಗ್ಗೆ 
ವಿಚಿತ್ರ ಕಲ್ಪನೆ ಇತ್ತು . ಕಮಾನಿನಾಕಾರದಲ್ಲಿ ಬಾಗಿದ ದೇವರೇ ಭೂಮಿಯೆಂದು 
ನಂಬಿದರು. ಸ್ವರ್ಗ ಆಶೀರ್ವದಿಸುವ ಭಂಗಿಯ ದೇವತೆಯ 
ಪ್ರತಿರೂಪವೆಂದರು. ವಾಯುಗೋಳ ಈಕೆಯನ್ನು ಬಂಧಿಸಿದೆ ಎಂದು 
ಊಹಿಸಿದರು. ದಿನನಿತ್ಯ ಸೂರ್ಯದೋಣಿಯಲ್ಲಿ ಕೂತು ಇಡೀ ಸ್ವರ್ಗದಲ್ಲಿ 
ಒಂದೆಡೆಯಿಂದ ಮತ್ತೊಂದೆಡೆಗೆ ಸರಿದು ರಾತ್ರಿಯಲ್ಲಿ ಮೃತರ ಲೋಕಕ್ಕೆ 
ಹೋಗುತ್ತಾನೆಂದು ಗಾಢವಾಗಿ ನಂಬಿದರು. 
- ಗ್ರೀಸ್ ದೇಶದಲ್ಲೂ ಇದೇ ಕತೆ . ಸುತ್ತಣ ಜನಕ್ಕೆ ಜ್ವಾಲಾಮುಖಿಗಳು 
ತಮ್ಮ ಪ್ರಕೋಪವನ್ನು ಆಗಾಗ ತೋರಿಸುತ್ತಿದ್ದುವು. ಭೂಮಿಯ ಒಳಗೆ 
ಪಾತಾಳಲೋಕಕ್ಕೆ ಇದೇ ದ್ವಾರವೆಂದು ಬಗೆದರು. ಅದು ದಾನವ 
ಲೋಕವಾಯಿತು. ಅದರ ದೊರೆ 'ಹೇಡ್ ', ಭೂದೇವಿ ಡೆಮಿಟರ್‌ಳ ಮಗಳು 
> ಕೋರ್ ಅಪ್ರತಿಮ ಸುಂದರ ಕನ್ಯ . ಈ ಷೋಡಶಿ ತೋಟದಲ್ಲಿ ಹೂ 
ಕೊಯ್ಯುತ್ತಿದ್ದಾಗ ಭೂಮಿ ಬಾಯಿ ಬಿಟ್ಟಿತು. ಅಲ್ಲಿ ಪಾತಾಳದ ದೊರೆಹೇಡ್ಸ್ 
ಪ್ರತ್ಯಕ್ಷನಾದ. ಅವನು ತಲೆಯ ಮೇಲೆ ಸದಾ ಮಾಯಾ ಟೋಪಿ ಧರಿಸುತ್ತಿದ್ದ . 
ಭೂಮಿ ಬಾಯಿತೆರೆದ ಜಾಗ ಎಂದು ನಂಬಿದ್ದು ಸಿಸಿಲಿಯ ಅಗ್ನಿಪರ್ವತದ 
ಬಾಯಿಯೊಂದನ್ನು , ಡೆಮಿಟರ್ ಹಕ್ಕಿಯಂತೆ ಹಾರಿ ತನ್ನ ಪ್ರೀತಿಯ ಮಗಳಿಗಾಗಿ 
ಎಲ್ಲ ಲೋಕಗಳನ್ನು ಸುತ್ತಿದಳು . ಕೊನೆಗೆ ಪಾತಾಳಕ್ಕೂ ಬಂದು ತನ್ನ ಮಗಳನ್ನು 
ಮೇಲೆ ತರುವಲ್ಲಿ ಯಶಸ್ವಿಯಾದಳು. ಕೋರ್ ಈಗಲೂ ವರ್ಷದಲ್ಲಿ ನಾಲ್ಕು 
ತಿಂಗಳು ಪಾತಾಳದಲ್ಲಿ ವಾಸಿಸುತ್ತಾಳಂತೆ, ಆಗ ಭೂಮಿಯ ಮೇಲಿನ 
ಬೆಳೆಯಲ್ಲಾ ಬತ್ತಿ ಬಾಡುತ್ತವಂತೆ . ತಾಯಿ ಬಳಿ ಮಗಳು ಬಂದಾಗ ನೆಲವೆಲ್ಲ 
ಹಸುರಾಗಿ ಕಂಗೊಳಿಸುತ್ತದಂತೆ. ಮಹಾಕವಿ ಹೋಮರ್ ಈ ಪ್ರಸಂಗವನ್ನು 
ಸುಂದರವಾಗಿ ತನ್ನ ಕಾವ್ಯದಲ್ಲಿ ವರ್ಣಿಸಿದ್ದಾನೆ. 

ಭೂಮಿಯ ಮೇಲೆ ಆಳದ ಕಣಿವೆಗಳೂ , ಪೊಳ್ಳು ಪೊಟರೆಗಳೂ , 
ಜ್ವಾಲಾಮುಖಿಯ ಬಾಯಿ , ಲಂಬ ಗುಹೆಗಳೂ , ಅಷ್ಟೇಕೆ ಸೂರ್ಯರಶ್ಮಿ 
ಹಾಯದ ಜಾಗಗಳೂ ಪಾತಾಳಕ್ಕೆ ಕರೆದೊಯ್ಯುವ ದ್ವಾರಗಳೆಂದೇ ಕಲ್ಪಿಸಿ ಜನ 
ಭಯಭೀತರಾಗಿದ್ದರು. ತತ್ವಜ್ಞಾನಿಗಳ, ಚಿಂತಕರ, ದಾರ್ಶನಿಕರ, 
ಮೇಧಾವಿಗಳ, ವಿಜ್ಞಾನಿಗಳ ನಾಡುಗಳಾದ ಗ್ರೀಸ್ ಹಾಗೂ ಭಾರತ ಕೂಡ 
ಕಲ್ಪನೆಯ ಸಾಮ್ರಾಜ್ಯಗಳನ್ನು ಸೃಷ್ಟಿಸಿರುವುದನ್ನು ನಾವು ಪ್ರಾಚೀನ 
ಇತಿಹಾಸಗಳಲ್ಲಿ ಕಾಣುತ್ತೇವೆ. ನಮ್ಮಲ್ಲಂತೂ ಪಾತಾಳ ಲೋಕದ ವರ್ಣನೆ 
ಜೀವಂತವೆನ್ನುವಷ್ಟು ಕಣ್ಣಿಗೆ ಕಟ್ಟಿದೆ. ಭೂಮಿಯ ಮೇಲೆ ಏಳು ಲೋಕಗಳು 
ಊರ್ಧ್ವಲೋಕಗಳೆಂದೇ ಪುರಾಣಗಳಲ್ಲಿ ಪ್ರಖ್ಯಾತ. ಹಾಗೆಯೇ 
ಪಾತಾಳಲೋಕಗಳ ವರ್ಣನೆ ನಮ್ಮ ಪುರಾಣಗಳಲ್ಲಿ ಬಂದಿರುವಂತೆ ಇನ್ನಾವ 
ದೇಶದ ಪುರಾಣಗಳಲ್ಲೂ ಇಷ್ಟೊಂದು ರಸವತ್ತಾಗಿಮೂಡಿಬಂದಿಲ್ಲ . ನಮ್ಮ 
ಪ್ರಾಚೀನರಿಗೆ ಇವೆಲ್ಲವೂ ಅಧೋಲೋಕಗಳೇ , ಅವು ಅತಲ- ವಿತಲ 
ಸುತಲ- ತಲಾತಲ - ರಸಾತಲ ಮಹಾತಲ - ಮತ್ತು ಪಾತಾಳ ಲೋಕಗಳು , ನಿಮ್ಮ 
ಮನೆಯಲ್ಲಿರುವ ಅಜ್ಜನನ್ನು ಪಾತಾಳದ ಬಗ್ಗೆ ಕೇಳಿ, ಅಜ್ಜ ಹೀಗೆ ಹೇಳುತ್ತಾನೆ. 
- ಮಾಯಾ ಎನ್ನುವ ವಿಶ್ವಶಿಲ್ಪಿ ಈ ಏಳು ಲೋಕಗಳಲ್ಲೂ ಸುಂದರ 
ನಗರಗಳನ್ನು ಕಟ್ಟಿ ದ್ದಾನೆ. ಇದು ದೈತ್ಯ ದಾನವರ , ಸರ್ಪ ವಾಸಿಸುವ ಲೋಕ. 
ಭೂಮಿಯ ಕೆಳಗೆ ಹತ್ತು ಸಾವಿರ ಯೋಜನೆಗೆ ಒಂದರಂತೆ ಪಾತಾಳ 
ಲೋಕಗಳಿವೆ . ಕಟ್ಟ ಕಡೆಯ ಪಾತಾಳ ಲೋಕ ತಲುಪಲು ಎಪ್ಪತ್ತು ಸಾವಿರ 
ಯೋಜನ ದಾಟಬೇಕು. ಒಮ್ಮೆ ತ್ರಿಲೋಕಸಂಚಾರಿಯಾದ ನಾರದ ಮಹರ್ಷಿ 
ಪಾತಾಳ ಲೋಕವನ್ನು ಸಂದರ್ಶಿಸಿ ಸ್ವರ್ಗದಲ್ಲಿ ನಾರಾಯಣನನ್ನು ಕುರಿತು: 
“ ಅದು ಸ್ವರ್ಗಕ್ಕಿಂತಲೂ ಸುಂದರ, ನಾಗಗಳು ತಮ್ಮ ಹೆಡೆಯಲ್ಲಿ ಧರಿಸಿರುವ 
ವಜ್ರ ಮೋಹಕವಾಗಿವೆ. ಹಗಲಿನಲ್ಲಿ ಸೂರ್ಯ ಬೆಳಗಿದರೆ , ರಾತ್ರಿಯಲ್ಲಿ 
ಚಂದ್ರನ ಬೆಳದಿಂಗಳು ಪಾತಾಳವನ್ನು ಬೆಳಗುತ್ತದೆ. ಚಳಿಯೂ ಇಲ್ಲದ, 
ಸೆಕೆಯೂ ಇಲ್ಲದ, ಆ ಲೋಕದಲ್ಲಿ ನಾಗಗಳು ಅತ್ಯಂತ ಸಂತೋಷದಿಂದಿದ್ದಾರೆ. 

ಕಾಲದ ಪರಿವೆಯೇ ಇಲ್ಲದೆ, ಮೈಮರೆತು ವೈಭವದಿಂದಿದ್ದಾರೆ' ಎಂದು 
ವರ್ಣಿಸಿದನಂತೆ. ಪಾತಾಳದಲ್ಲಿ ಸಾಸಿರ ಹೆಡೆಯ ಆದಿಶೇಷನೆಂಬ ಸರ್ಪ ತನ್ನ 
ಒಂದು ಹೆಡೆಯಲ್ಲಿ ಇಡೀ ಭೂಮಿಯನ್ನು ಎತ್ತಿ ಹಿಡಿದು ಪ್ರಳಯ ಕಾಲದಲ್ಲಿ 
ಆಕಳಿಸಿದರೆ, ಬಾಯಿಯ ಮೂಲಕ ರುದ್ರ ಹೊರಬಂದು ಮೂಜಗವನ್ನು 
ನಾಶಮಾಡುತ್ತಾನೆಂದು ಪುರಾಣಗಳು ಹೇಳಿವೆ. 


- op = : - 


ಪಾತಾಳ ಲೋಕದ ಕಲ್ಪನೆ 


ಅಧೋಲೋಕದ ಮೊದಲನೆಯ ಲೋಕ ಅತಲ, ಮಾಯನ ಮಗ ಬಾಲನ 
ಸಾಮ್ರಾಜ್ಯ . ಅಲ್ಲಿ ಸುತ್ತ ಕಾಮರೂಪಿಸ್ತ್ರೀಯರೇ . ಎರಡನೆಯದು ವಿತಲ, 

ಹಾಟಕೇಶ್ವರನೆಂದು ಸಂಬೋಧಿಸಲಾಗಿರುವ ಪರಮೇಶ್ವರನ ಲೋಕ, ಶಿವ 
ಪಾರ್ವತಿಯರ ರಸ ಹಾಟಕಿ ನದಿಯಾಗಿ ಇಲ್ಲಿ ಹರಿಯುತ್ತದೆ, ಹಾಟಕವೆನ್ನುವ 
ಒಂದು ಬಗೆಯ ಚಿನ್ನ ಇಲ್ಲಿ ಉತ್ಪತ್ತಿಯಾಗುತ್ತದೆ. ದೈತ್ಯರ ಪತ್ನಿಯರಿಗೆ 
ಈ ಚಿನ್ನದಿಂದ ಮಾಡಿದ ಆಭರಣಗಳೆಂದರೆ ಪಂಚಪ್ರಾಣ. ಮೂರನೆಯದು 
ಸುತಲ, ವಿಷ್ಣುವಿನ ಭಕ್ತ ಮಹಾಬಲಿಯ ಲೋಕ. ಇಂದ್ರನನ್ನು 
ಸುಪ್ರೀತಗೊಳಿಸಲು ಭೂಮಿಯೊಂದರ ತೂತಿನಿಂದ ಬಲಿಯನ್ನು ವಿಷ್ಣು 
ಸುತಲಕ್ಕೆ ತುಳಿದನಂತೆ. ತನ್ನ ಈ ತಪ್ಪಿಗೆ ಸುತಲದಲ್ಲಿ ಬಲಿಯ ದ್ವಾರಪಾಲಕನಾಗಿ 
ಕಾಯುತ್ತ , ಒಮ್ಮೆ ಅಲ್ಲಿಗೆ ಬಂದ ರಾವಣನನ್ನು ಹೊಡೆದೋಡಿಸಿದನಂತೆ. 
ತಳಾತಳದಲ್ಲಿ ಸ್ವತಃ ಮಹಾಶಿಲ್ಪಿ ಮಾಯಾ ವಾಸಿಸುತ್ತಾನೆ. ದೈತ್ಯರಲ್ಲಿ ಇವನೇ 
ಅತ್ಯಂತ ಮಾಯಾವಿ, ತ್ರಿಪುರಾಸುರರ ದಹನವಾದ ಮೇಲೆ ಈಶ್ವರ ಮಾಯನಿಗೆ 
ತಳಾತಳವನ್ನು ಕೃಪೆ ಮಾಡಿ ಅಲ್ಲಿ ಅವನನ್ನು ತ್ರಿಪುರಾಧಿಪತಿಯಾಗಿ 
ನೇಮಿಸಿದನಂತೆ . ವಿಕಾರ ದೈತ್ಯರು ಕೂಡ ಮಾಯನನ್ನು ಆರಾಧಿಸುತ್ತಾರೆ, 
ಅವನ ಆಣತಿಯಂತೆ ವರ್ತಿಸುತ್ತಾರೆ. . 
* ಕದ್ರುವಿನ ಮಕ್ಕಳಾದ ಕಾದ್ರವ್ಯರ ಆವಾಸಸ್ಥಾನವೇ ಮಹಾತಲ. 
ಶೀಘ್ರಕೋಪದ ಹಲವು ಹೆಡೆಯ ಈ ಸರ್ಪಗಳು ನೋಡಲು ಭಯಂಕರ . 
ಕುಹಕ, ತಕ್ಷಕ, ಸುಸೇನ, ಕಾಲೀಯ ಮುಂತಾದ ಶಕ್ತಿಶಾಲಿ ಘಟಸರ್ಪಗಳು 
ಇಲ್ಲಿ ಮನೆಮಾಡಿವೆ. ಗರುಡನನ್ನು ಕಂಡರೆ ಮಾತ್ರ ಇವಕ್ಕೆ ಜೀವ ಭಯ . 
- ಸುರರನ್ನು ಹಿಂಸಿಸಿ ಕಾಡಿದ ದೈತ್ಯರಾದ ಕಾಲೇಯರು ವಾಸ ಮಾಡುವುದು 
ರಸಾತಲದಲ್ಲಿ , ವಿಷ್ಣು ಇವರ ಸೊಕ್ಕು ಮುರಿದ. ಅಂದಿನಿಂದ ಕಾಲೇಯರಿಗೆ 
ರಸಾತಲವೇ ನೆಲೆ. ಇಂದ್ರ ಬಿಟ್ಟ ಮಂತ್ರದಂಡ ತಮ್ಮನ್ನು 
ಸದೆಬಡಿಯುತ್ತದೆಂದು ಭಯಗೊಂಡು ಅಡಗಿಕೊಂಡೇ ಇವರು ರಸಾತಲದಲ್ಲಿ 
ಬಾಳ್ವೆಮಾಡಿದ್ದಾರೆ. 

ಭೂಮಿಯ ಕೆಳಗೆ ಕಟ್ಟ ಕಡೆಯ ಲೋಕವೇ ಪಾತಾಳ. ಇವು ಸರ್ಪಗಳ 
ಸ್ವರ್ಗ , ವಾಸುಕಿ , ಶಂಖ , ಗುಳಿಕ,ಶ್ವೇತ, ಧನಂಜಯ , ಮಹಾಶಿಕ, ಧೃತರಾಷ್ಟ್ರ , 
ಕಂಬಲ, ಅಶ್ವಧರ , ದೇವದತ್ತ ಎಂಬ ಮಹಾಸರ್ಪಗಳಿರುವುದು ಈ 
ಲೋಕದಲ್ಲೇ . ಇವೆಲ್ಲವೂ ಘಟಸರ್ಪಗಳು, ಸದಾ ಕೋಪದಿಂದ 
ಬುಸುಗುಟ್ಟುತ್ತಿರುತ್ತವೆ. ಕೆಲವಕ್ಕೆ ಹತ್ತು ಹೆಡೆಯಾದರೆ, ಮತ್ತೆ ಕೆಲವಕ್ಕೆ 
ನೂರಾರು ಹೆಡೆ. ಹೆಡೆಯ ಮೇಲೆ ವಜ್ರ ಸದಾ ಬೆಳಕು ಚೆಲ್ಲುತ್ತಿರುತ್ತದಂತೆ, 

ವಜ್ರದ ಪ್ರಕಾಶದಿಂದಲೇ ಪಾತಾಳ ಬೆಳಗುತ್ತದಂತೆ. ಪಾತಾಳದ ಕೊನೆಯಿಂದ 
ಹೊರಲೋಕಗಳಿಗೆ ಕೊನೆಯ ಪಕ್ಷ ಮೂವತ್ತು ಸಾವಿರ ಯೋಜನೆಯ 
ಅಂತರವಿದೆ. ಪಾತಾಳದ ತಳದಲ್ಲಿ ಸರ್ಪಗಳ ರಾಜ ಆದಿಶೇಷ ಸಿಂಬೆ ಹೊಯ್ದು 
ಮಲಗಿ ತನ್ನ ವಿಶಾಲವಾದ ಹೆಡೆಯಲ್ಲಿ ಇಡೀ ಭೂಮಿಯನ್ನೇ ತೂಗಿಸಿ 


9911) 1900 


ಭೂಮಿಯ ಕಲ್ಪನೆ 


ಹಿಡಿದಿದ್ದಾನೆ. ಆದಿಶೇಷನೆಂದರೆ ಎಲ್ಲ ಸರ್ಪಗಳಿಗೂ ಭಯಭಕ್ತಿ , ವಿಶೇಷ 
ಗೌರವ . ಇಲ್ಲಿನ ನಾಗಕನೈಯರು ಸರ್ವಾಂಗೀಣ ಸುಂದರಿಯರು, 
ಸುವಾಸಿನಿಯರು, ಬಂದವರೆಲ್ಲ ಇವರ ಮೋಹಪಾಶಕ್ಕೊಳಗಾಗುತ್ತಾರೆ. 
ದೇವತೆಗಳು, ಸಿದ್ದರು, ಗಂಧರ್ವರು ಆದಿಶೇಷನನ್ನು ಪೂಜಿಸಲು 
“ ವೈಜಯಂತ್ ' ಎಂಬ ಮಾಲೆ ಹಿಡಿದು ಬರುತ್ತಾರೆಂದು ಪುರಾಣ ಹೇಳುತ್ತದೆ. 

ಪಾತಾಳವೆಂದೊಡನೆ, ಪಾತಾಳ ರಾವಣನ ಹೆಸರು ನೆನಪಾಗುತ್ತದೆ. 
ದೇವತೆಗಳಿಗೆ ಹೆದರಿ ಪಾತಾಳಲೋಕಕ್ಕೆ ಓಡಿದ ದೈತ್ಯರಲ್ಲಿ ಪಾತಾಳ ರಾವಣನೂ 
ಒಬ್ಬ . ಇವನು ರಾಮಾಯಣದ ಲಂಕೆಯ ರಾವಣನಲ್ಲ , ಮತ್ತೊಬ್ಬ ರಾವಣ. 
ಬ್ರಹ್ಮ ಇವನಿಗೆ ತ್ರಿಲೋಕದಲ್ಲಿ ಸಂಚರಿಸಬಲ್ಲ ವಾಹನವೊಂದನ್ನು 

ಕರುಣಿಸಿದನಂತೆ. ಅವನಿಗೆ ಎಲ್ಲ ಮಂತ್ರ , ತಂತ್ರ , ಕಪಟ ವಿದ್ಯೆಯೂ ಗೊತ್ತು. 
ಅವನ ಬಳಿ ವೀಳೆಯದೆಲೆಯ ಆಕಾರದ ವಜ್ರವೊಂದು ಇತ್ತಂತೆ. ಅದು 
ಚೂರಾಗುವವರೆಗೂ ಜೀವಂತವಾಗಿರುವ ವರ ಪಡೆದಿದ್ದನಂತೆ. ರಾಮ 
ಲಕ್ಷಣರನ್ನು ಅಪಹರಿಸಿಕೊಂಡು ಪಾತಾಳದ ಮಹಾಕಾಳಿ ದೇವತೆಗೆ ಬಲಿಯಾಗಿ 
ಅರ್ಪಿಸಲು ಪಾತಾಳದಿಂದ ನೆಲದವರೆಗೆ ಮೇಲ್ಮುಖವಾಗಿ ಸುರಂಗ 
ಕೊರೆದನಂತೆ. ಕೊನೆಗೆ ಆ ಸುರಂಗದಲ್ಲೇ ರಾಮಲಕ್ಷಣರನ್ನು ಪಾತಾಳಕ್ಕೆ 
ಕೊಂಡೊಯ್ದು ಬಲಿಕೊಡಬೇಕೆನ್ನುವಲ್ಲಿ ಎಚ್ಚೆತ್ತ ಹನುಮಂತ, ಜಾಂಬವ, 
ಅಂಗದ ಸೈನ್ಯದೊಂದಿಗೆ ನುಗ್ಗಿ ಪಾತಾಳ ರಾವಣನೊಡನೆ ಘನಘೋರ ಯುದ್ದ 
ಮಾಡಿದನಂತೆ. ಬೇಸತ್ಯ ಹನುಮಂತ ಅವನ ಬಳಿಯಿದ್ದ ಅಮೂಲ್ಯ ವಜ್ರವನ್ನು 
ಒಡೆದು ಚೂರು ಮಾಡಿದನಂತೆ. ಪಾತಾಳ ರಾವಣ ಅಲ್ಲೇ ಕುಸಿದು ಬಿದ್ದು 
ಪ್ರಾಣ ಬಿಟ್ಟನಂತೆ. ರಾಮಾಯಣದ ಯುದ್ದಕಾಂಡದಲ್ಲಿ ಈ ಪ್ರಸಂಗದ 
ವರ್ಣನೆಯಿದೆ. ಅಜ್ಜ ಪಾತಾಳಲೋಕದ ವರ್ಣನೆ ಮಾಡುವಾಗ ತಾನೇ 
ಪಾತಾಳಕ್ಕಿಳಿದವನಂತೆ ಬೀಗುತ್ತಾನಲ್ಲವೆ? ಅವನ ಕಣ್ಣು ಅರಳುತ್ತದೆ. ಇದು 
ಅಜ್ಜನ ಪಾತಾಳಲೋಕ. 
- ಕಲ್ಪನೆ ಇಲ್ಲಿಗೇ ನಿಲ್ಲುವುದಿಲ್ಲ . ಇಷ್ಟೊಂದು ದೊಡ್ಡ ಭೂಮಿಯನ್ನು 
ಹೊರುವ ಸಾಮರ್ಥ್ಯ ದೊಡ್ಡ ಜೀವಿಗಳಿಗೆ ಮಾತ್ರ ಇರುತ್ತದೆಂಬ ಅರಿವು 
ಮೂಡಿದಾಗ ಆನೆಗಳ ಕಲ್ಪನೆ ಮೂಡಿಬಂತು. ಆದಿಶೇಷನ ಸಿಂಬೆಯ ಮೇಲೆ 
ಕೂರ್ಮಾವತಾರ ಕೂತಿತು. ಕೂರ್ಮನ ಚಿಪ್ಪು ಬಹುಗಟ್ಟಿ ತಾನೇ ? ಅದರ 
ಮೇಲೆ ಎಂಟು ದಿಕ್ಕಿಗೂ ಎಂಟು ಸಲಗ ಹೆಣ್ಣಾನೆಯ ಜೋಡಿಯೊಂದಿಗೆ 
ನಿಂತುವು. ಇವು ಅಷ್ಟ ದಿಗ್ಗಜಗಳು. ಪೂರ್ವದಲ್ಲಿ ಐರಾವತ - ಅಬ್ರಮು, 
ಆಗ್ನೆಯದಲ್ಲಿ ಪುಂಡರೀಕ- ಕಪಿಲ, ದಕ್ಷಿಣದಲ್ಲಿ ವಾಮನ- ಪಿಂಗಳ, 
ನೈರುತ್ಯದಲ್ಲಿ ಕುಮುದ- ಅನುಪಮ , ಪಶ್ಚಿಮದಲ್ಲಿ ಅಂಜನ- ತಾಮ್ರಕರ್ಣಿ, 
ವಾಯುವ್ಯದಲ್ಲಿ ಪುಷ್ಪದಂತ- ಶುಭದಂತಿ, ಉತ್ತರದಲ್ಲಿ ಸಾರ್ವಭೌಮ 
ಅಂಗನಾ, ಈಶಾನ್ಯದಲ್ಲಿ ಸುಪ್ರತೀಕ- ಅಂಜನಾವತಿ, ಇವು ಭೂಮಿಯನ್ನು 
ಅಷ್ಟ ದಿಕ್ಕುಗಳಲ್ಲೂ ಹಿಡಿದು ಕೆಳಗೆ ಬೀಳದಂತೆ ತಡೆದಿವೆಯಂತೆ . ಭೂಮಿಯ 
ಮೇಲೆ ಸದ್ಯ ವಾಸಿಸುತ್ತಿರುವ ದೈತ್ಯ ಪ್ರಾಣಿ ಆನೆ. ಭೂ ಭಾರ ಹೊರಲು 
ನಮ್ಮ ಋಷಿ ಮುನಿಗಳು ಈ ದಿಗ್ಗಜರನ್ನು ಆಯ್ಕೆ ಮಾಡಿದರಂತೆ. ಇವಲ್ಲದೆ 
ಭೂಮಿಯ ತಳದಲ್ಲಿ ವಿರೂಪಾಕ್ಷ , ಮಹಾಪದ್ಮಸಾನು, ಸಾಮಾನಸ ಮತ್ತು 

ಭದ್ರ ಎಂಬ ದಿಗ್ಗಜಗಳು ಭೂಮಿಯನ್ನು ತಲೆಯ ಮೇಲೆ ಹೊತ್ತು ನಿಂತಿವೆ 
ಎಂಬ ಕಲ್ಪನೆ ಪುರಾಣಗಳಲ್ಲಿ ಮೂಡಿದೆ. ವಿರೂಪಾಕ್ಷ ಭಾರದಿಂದ ತಲೆಯನ್ನು 
ಸ್ವಲ್ಪ ಅಲುಗಿಸಿದರೂ ಸಾಕು, ಭೂಕಂಪನಕ್ಕೆ ಅದು ನಾಂದಿ ಎಂದು ನಮ್ಮ 
ಪ್ರಾಚೀನರ ನಂಬಿಕೆ. ತನ್ನ ತಂದೆಯ ಕುದುರೆ ತಪ್ಪಿಸಿಕೊಂಡಾಗ ಸಗರ 
ಅದನ್ನರಸಿ ಪಾತಾಳಕ್ಕೂ ಬಂದಾಗ ದಿಗ್ಗಜಗಳ ದರ್ಶನ ಮಾಡಿದನೆಂದು 
ವಾಲ್ಮೀಕಿ ರಾಮಾಯಣದಲ್ಲಿ ಹೇಳಿದೆ ಎಂದು ಅಜ್ಜ ಉಲ್ಲೇಖಿಸುತ್ತಾನೆ. 
ಆದಿಶೇಷ ಯಾವುದರ ಮೇಲೆ ನಿಂತಿದ್ದಾನೆ ಎಂದು ಪ್ರಶ್ನಿಸಿದರೆ ಅಜ್ಜ 
ಉತ್ತರಿಸುವುದಿಲ್ಲ . ದೇವರ ಸೃಷ್ಟಿಯನ್ನು ಪ್ರಶ್ನಿಸಬಾರದೆಂದು ಅಜ್ಜ 
ನಂಬಿದ್ದಾನೆ. 


ತೆರೆದ ಬಾಗಿಲು 


ಪುರಾಣಗಳನ್ನು ಸೃಷ್ಟಿಸಿದ ಬುದ್ದಿ ತನ್ನ ಸುತ್ತಲಿನ ಪ್ರಪಂಚವನ್ನು 
ತರ್ಕಕ್ಕೊಳಪಡಿಸಿತು. ಸೂರ್ಯ ಮೂಡುವುದು, ಮುಳುಗುವುದು ದಿನನಿತ್ಯದ 
ನಿಯಮಬದ್ದ ವ್ಯಾಪಾರವೆಂದು ಮನವರಿಕೆಯಾಯಿತು. ಮನುಷ್ಯ 
ಮೂಕನಾದ. ಯಾವುದು ಈ ನಿಯಮ ? ಯಾವುದು ಈ ಬದ್ದತೆ ಎಂದು 
ಚಿಂತಿಸತೊಡಗಿದ. ಅವನ ಒಳಗಣ್ಣು ತೆರೆಯಿತು. ನಿಸರ್ಗಕ್ಕೆ ತನ್ನದೇ ಆದ 
ಸೂತ್ರವಿದೆ ಎಂದು ಕಂಡುಕೊಂಡ . ತಾನು ಕಣ್ಣಾರೆ ಕಂಡ ಘಟನೆಗಳನ್ನು 
ಬುದ್ದಿಯ ಒರೆಗಲ್ಲಿಗೆ ತಿಕ್ಕಿದ. ಜ್ಞಾನದ ಕಿಡಿ ಹೊಮ್ಮಿತು. ಹೊಸ ದಿಗಂತದ 
ದರ್ಶನವಾಯಿತು. ಬೆಚ್ಚಿದ. ಸತ್ಯ ಶೋಧನೆಗೆ ಹೊರಟ. ಬುದ್ದಿಗೆ ತತ್ತ್ವಜ್ಞಾನ, 
ವಿಜ್ಞಾನಗಳ ನಡುವೆ ಭೇದವೇ ಕಾಣದೇ ಹಲವು ದಿಕ್ಕಿನತ್ತ ಓಡಲು 
ಪ್ರಾರಂಭಿಸಿತು . ಪ್ಲೇಟೋ , ಅರಿಸ್ಟಾಟಲ್ ವಿಜ್ಞಾನಿಗಳೂ ಹೌದು, 
ಸತ್ಯಶೋಧನೆಗೆ ಹೊರಟ ದಾರ್ಶನಿಕರೂ ಹೌದು. ಅವರು ಜಗತ್ತನ್ನು 
ಯಥಾವತ್ತಾಗಿ ಅರ್ಥಮಾಡಿಕೊಳ್ಳಲು ಪ್ರಯತ್ನಿಸಿದರು. ಈ ಹೊತ್ತಿಗೆ 
ಮತಧರ್ಮಗಳು ತಲೆಯೆತ್ತಿ ಪ್ರಬಲವಾಗಿ ಬೇರುಬಿಟ್ಟು ಇಡೀ ಮಾನವ 
ಕುಲವನ್ನೇ ಧರ್ಮದ ಹಗ್ಗದಿಂದ ಬಿಗಿದು ಮುಕ್ತವಾಗಿ ಚಿಂತಿಸುವುದನ್ನೇ 
ಬಹಿಷ್ಕರಿಸಿತು. ಅರಿಸ್ಟಾಟಲ್‌ನ ಕಾಲಕ್ಕೆ ಭೂಮಿ ಸೂರ್ಯನ ಸುತ್ತ ತಿರುಗುತ್ತದೆ 
ಭೂಗರ್ಭ ಯಾತ್ರೆ / 24, 

ಎಂದು ಪ್ರತಿಪಾದಿಸಿದ್ದರೆ ಉಗ್ರಶಿಕ್ಷೆ ಕಾದಿತ್ತು . ನಿಸರ್ಗ ಮಾನವನ ಸೂತ್ರಕ್ಕೆ 
ಬದ್ಧವಾಗಿರಬೇಕೆಂದು ಅವನು ಹಠ ಹಿಡಿದ. ಆದರೆ ಕಾಲ ಇವನ್ನೆಲ್ಲ ಗಾಳಿಗೆ 
ತೂರಿ ಸೃಷ್ಟಿಯ ಸೂತ್ರ ಸ್ವತಂತ್ರವೆಂದು ಸಾರಿತು. ಭೂಮಿಯ ಬಗ್ಗೆ 
ಧರ್ಮಗಳು ವಿಧಿಸಿದ್ದ ಬಂಧನಗಳನ್ನು ಕಿತ್ತೊಗೆದು ಹೊಸಪಂಜು ಹಿಡಿದು 
ಹೆದ್ದಾರಿ ತೋರಿಸುತ್ತ ದಾರ್ಶನಿಕರು ಮುಂದೆ ಸಾಗಿದರು. ವೈಚಾರಿಕ ಯುಗದ 
ಬಾಗಿಲು ತೆರೆಯಿತು. 

ಭೂಮಿಯ ಬಗೆಗೆ ಆವರಿಸಿದ್ದ ಗೊಂದಲಗಳು ಮೆಲ್ಲನೆ 
ಸರಿಯತೊಡಗಿದುವು. ಗ್ರೀಕ್ ಬುದ್ದಿ ಜೀವಿ ಪೈಥಾಗೊರಸ್ ರಂಗ 
ಪ್ರವೇಶಸಿದ. ಧರ್ಮ ಪ್ರವರ್ತಕರಿಗೆ ಪಥ್ಯವಾಗಲಿ ಬಿಡಲಿ, ತಾನು ನಂಬಿದ್ದನ್ನು 
ಮುಚ್ಚುಮರೆಯಿಲ್ಲದೆ ಸಾರಿದ. ( 520 ಕ್ರಿ . ಪೂ .) ಕಣ್ಣಿಗೆ ಕಾಣುವ ಸೂರ್ಯ 
ಚಂದ್ರರು ಗುಂಡಗಿದ್ದಾರೆ. ಭೂಮಿ ಕೂಡ ಗುಂಡಗಿರಲೇಬೇಕು, ಇದು 
ಪೈಥಾಗೋರಸ್‌ನ ತರ್ಕ , ಗ್ರೀಸ್ ಪ್ಲೇಟೋವಿಗೆ ಜನ್ಮ ನೀಡಿತು. ( ಕ್ರಿ . ಪೂ . 
428) ಸಮಾಜಕ್ಕೊಂದು ತಾರ್ಕಿಕ ನೆಲೆ ಒದಗಿಸಿದ ಈ ಮೇಧಾವಿಗೆ 
ರಾಜ್ಯಶಾಸ್ತ್ರದಿಂದ ಹಿಡಿದು ನಿಸರ್ಗದ ರಹಸ್ಯದ ಅಧ್ಯಯನದವರೆಗೆ ಎಲ್ಲ 
ರಂಗಗಳಲ್ಲೂ ಕುತೂಹಲ. ಅವನ ಕಾಲದ ಗ್ರೀಸ್ ದೇಶ ಯುದ್ದದಿಂದ 
ರೋಸಿಹೋಗಿತ್ತು . ಗಣತಂತ್ರದ ಮೊದಲ ಕಲ್ಪನೆ ಕಂಡವನೇ ಪ್ಲೇಟೋ . 
ಆಗಿನ್ನೂ ಭೂಮಿಯ ಹೊರಮ್ಮ ಆಕಾರ ಬಿಸಿಬಿಸಿ ಚರ್ಚೆಗೆ ಗ್ರಾಸವಾಗಿ 
ಸಂಪ್ರದಾಯಸ್ಥರ ಕುರುಡು ವಾದಗಳಿಂದ ಬಿಡಿಸಿಕೊಂಡು ಹೊರಬರುತ್ತಿತ್ತು . 
ಆದರೆ ಆಗಲೂ ಅಂತರಾಳ ಮಾತ್ರ ನಿಗೂಢ. ಒಮ್ಮೆ ತರುಣ ಪ್ಲೇಟೋ 
ಸಿಸಿಲಿಯ ಎಟ್ಟಾ ಜ್ವಾಲಾಮುಖಿಯ ಬಾಯನ್ನು ಪ್ರವಾಸದಲ್ಲಿ ಹೋದಾಗ 
ಇಣುಕಿ ನೋಡಿದನಂತೆ. ಭೂಮಿಯ ಅಂತರಾಳದ ಬಗ್ಗೆ ಅವನಿಗೆ ಅನಂತ 
ಕಲ್ಪನೆಗಳು: 

ಭೂಮಿಯೊಳಗೆ ನೂರಾರು ಪ್ರಾಂತ್ಯಗಳಿವೆ; ಕೆಲವಂತೂ ನಮ್ಮ ಕಲ್ಪನೆಗೂ 
ನಿಲುಕದವು. ಅಂಕುಡೊಂಕಿನ, ವಿಶಾಲವಾದ ಸಹಸ್ರಾರು ದ್ವಾರಗಳು 
ಭೂಮಿಯ ಒಳಕ್ಕೆ ಹಾಯುತ್ತವೆ . ಒಳಗೆ ಒಂದೊಂದಕ್ಕೂ ಸಂಪರ್ಕವಿದೆ. 
ಅಲ್ಲಿಂದ ನದಿಗಳು ಉಕ್ಕಿ ಹೊರ ಹರಿಯುತ್ತವೆ. ಹಾಗೆಯೇ ಗುಪ್ತನದಿಗಳು 
ಮೇಲೇರುತ್ತವೆ. ಭೂಮಿಯೇ ಕರಗಿ ನೀರಾದಂತೆ ಬಿಸಿಬಿಸಿ ದ್ರವ 
ಹೊರಹೊಮ್ಮುತ್ತದೆ, ಭೂಮಿಯ ಹೊರಮೈಯನ್ನು ತೊಟ್ಟಿಲಂತೆ ತೂಗಬಲ್ಲ 
ಭೂಗರ್ಭ ಯಾತ್ರೆ / 26 , 


ಯಾವುದೋ ದೈತ್ಯಶಕ್ತಿ ಅಂತರಾಳದಲ್ಲಿ ಅಡಗಿದೆ ಎಂದ. 

ಅವನ ಹಿಂದೆಯೇ ಗ್ರೀಸ್‌ನಲ್ಲಿ ಮತ್ತೊಂದು ಪ್ರತಿಭೆ ಹುಟ್ಟಿತು ಅವನ 
ಹೆಸರು ಅರಿಸ್ಟಾಟಲ್. ಗ್ರೀಕ್‌ ಚಿಂತಕರಲ್ಲಿ ಅರಿಸ್ಟಾಟಲ್‌ನಿಗೆ ಬಹು ದೊಡ್ಡ 
ಸ್ನಾನವಿದೆ. ಇವನು ಜಗತ್ತಿಗೆ ಗ್ರೀಸ್ ನೀಡಿದ ಬಹುದೊಡ್ಡ ಗುರು . ಅವನು 
ಚಂದ್ರಗ್ರಹವನ್ನು ವೈಜ್ಞಾನಿಕವಾಗಿ ವಿವರಿಸಿದ. ಭೂಮಿ 
ಗೋಳಾಕಾರವಾಗಿದೆಯೆಂದು ಪ್ರಯೋಗ ಸಹಿತ ತೋರಿಸಿದ . ಭೂಮಿಯ 
ಸುತ್ತಳತೆ 4,00,000 ಸ್ಟೇಡಿಯ ( ಒಂದು ಸ್ಟೇಡಿಯ = 185 ಮೀ .) ಎಂದು 
ಅಂಕಿ ಅಂಶಗಳನ್ನು ನೀಡಿದ. ಇವನ ಹಿಂದೆಯೇ ಮತ್ತೊಬ್ಬ ಮೇಧಾವಿ 
ಯರಟಾಸ್ಟೇನಿಸ್ ಭೂಗೋಳದ ಬಗ್ಗೆ ಸ್ಪಷ್ಟ ಅರಿವನ್ನು ಜಗತ್ತಿಗೆಮೂಡಿಸಿದ. 
ಸಿಯೇನ್- ಅಲೆಕ್ಸಾಂಡ್ರಿಯಗಳ ನಡುವಿನ ನೆರಳಿನ ಉದ್ದವನ್ನಾಧರಿಸಿ 
ದೂರವನ್ನಳೆದ. ಅವನ ಲೆಕ್ಕಾಚಾರದಂತೆ ಭೂಮಿಯ ಮೆರಿಡಿಯನ್‌ನ ಉದ್ದ 
42 , 000 ಕಿ. ಮೀ . 

ಭೂಮಿಯ ಬಗ್ಗೆ ಸ್ಪಷ್ಟ ಅರಿವು ಮೂಡತೊಡಗಿತು. ಆದರೆ ಭೂಮಿಯ 
ಅಂತರಾಳ ಆಗಲೂ ಅಪರಿಚಿತ, ಪುರಾಣಗಳ ಕಲ್ಪನೆಗಳು ರಂಗುರಂಗಿನ 
ಕತೆಗಳಾಗಿ ಮನಸೆಳೆದವು. ಆದರೆ ಪಾತಾಳ ಲೋಕಗಳ ಕಲ್ಪನೆ ನಿಲುಕಲಿಲ್ಲ . 
ವಿಚಿತ್ರವೆಂದರೆ ನಿಜಾಂಶ ಏನೆಂಬುದೂ ಕೂಡ ಆಗ ತಿಳಿದಿರಲಿಲ್ಲ . ಹೀಗೆ 
ಭೂಗರ್ಭ ಶತಶತಮಾನಗಳ ಕಾಲ ಮನುಜ ಕುಲವನ್ನು ಕುತೂಹಲದಲ್ಲೇ 
ಕಾಡಿತು . 


ಭೂಗರ್ಭ ಯಾತ್ರೆ 


ಪುರಾಣಗಳಲ್ಲೇನೋ ಸ್ವರ್ಗಕ್ಕೇರಿದ ಪಾತ್ರಗಳನ್ನು ಕಾಣುತ್ತೇವೆ. 
ಪಾತಾಳಕ್ಕಿಳಿದ ಮಹಾನುಭಾವರನ್ನು ನೋಡುತ್ತೇವೆ. ವಾಸ್ತವವಾಗಿ 
ಪಾತಾಳಕ್ಕಿಳಿಯಲು ಎಲ್ಲಿದೆ ಅವಕಾಶ ಇಳಿಯುವುದು ಎಲ್ಲಿಂದ ? ಅದು 
ಕೊನೆಮುಟ್ಟುವುದು ಎಲ್ಲಿ ? ನೋಡಿದವರು ಯಾರು ? ಕಳೆದ ಶತಮಾನಕ್ಕೆ 
ತೆರಳಿದರೆ ಪಾತಾಳಕ್ಕಿಳಿದ ಅಸಾಧ್ಯ ವ್ಯಕ್ತಿಯನ್ನು ನೋಡಬಹುದು ! ಆತ 
ಆಕಾಶಕ್ಕೇರುವ ವಿಮಾನಗಳನ್ನು ಬಳಸಲಿಲ್ಲ , ಸಾಗರ ತಳಕ್ಕಿಳಿಯುವ 

ಜಲಾಂತರ್ಗಾಮಿಯಲ್ಲಿ ಕೂರಲಿಲ್ಲ . ತಾನು ಸಶರೀರಿಯಾಗಿ ಪಾತಾಳಕ್ಕಿಳಿಯಲು 
ಎಲ್ಲ ಸಿದ್ಧತೆಗಳನ್ನೂ ಮಾಡಿಕೊಂಡ. ಅವನ ಹೆಸರು ವಾನ್ ಹಾರ್ಡ್ವಿ ಗ್. 
ಐವತ್ತರ ಪ್ರಾಯದ ಜರ್ಮನಿಯ ಪ್ರೊಫೆಸರ್ . ಆತನಿಗೆ ಸದಾ ಕುತೂಹಲ, 
ರಸಾಯನ ಶಾಸ್ತ್ರದಿಂದ ಹಿಡಿದು ಭೂವಿಜ್ಞಾನದವರೆಗೆ ಅಗಾಧ ಪಾಂಡಿತ್ಯ . 
ಪುಸ್ತಕಗಳ ರಾಶಿ, ಕಲ್ಲು , ಅಪರೂಪದ ಖನಿಜಗಳು ಒಟ್ಟಾರೆ ಆತನ ಕೊಠಡಿ 
ಗೋದಾಮದಂತಿತ್ತು . ಹಳೆಯ ಪುಸ್ತಕಗಳನ್ನೆಲ್ಲ ಒಮ್ಮೆ ತಿರುವಿ ನೋಡುತ್ತಿದ್ದ . 
ಹೀಗೆ ಓದುವಾಗ ಒಂದು ಪುಸ್ತಕದ ಚರ್ಮದ ಕಾಗದ ದೊರೆಯಿತು. ಅದರಲ್ಲಿ 
ಐಸ್ಲೆಂಡಿನ ರುನಿಕ್ ಭಾಷೆಯಲ್ಲಿ ಬರೆದ ನಿಗೂಢ ಲಿಪಿ ಕಾಣಿಸಿತು. ಭೂಗರ್ಭ 
ಯಾತ್ರೆಯ ಎಲ್ಲ ವಿವರಗಳನ್ನು ಅದು ಒಳಗೊಂಡಿತ್ತು . ಸುಮಾರು 
ಹದಿನಾರನೆಯ ಶತಮಾನದ ಮಾಹಿತಿ ಇರಬಹುದು. ಪ್ರೊಫೆಸರರ ಕೈ 
ಕಂಪಿಸಿತು. ಅಣ್ಣನ ಮಗ ಹ್ಯಾರಿಯನ್ನು ಕರೆದು ' ನಾಳೆಯೇ ನಮ್ಮ ಭೂಗರ್ಭ 
ಯಾತ್ರೆ ' ಎಂದರು. ದೂರದ ಐಸ್ಲೆಂಡಿನ ಸತ್ತ ಜ್ವಾಲಾಮುಖಿಯತ್ತ 
ಬೊಟ್ಟು ಮಾಡಿ ಅದೇ ಭೂಗರ್ಭವನ್ನು ಪ್ರವೇಶಿಸುವ ದ್ವಾರ ಎಂದರು. ಹ್ಯಾರಿಗೆ 
ಭಯ ತಳಮಳ, ಥಟ್ಟನೆ ' ಒಂದು ವೇಳೆ ಜ್ವಾಲಾಮುಖಿ ಸಿಡಿದರೆ, 
ಒಳಹೋಗುವಾಗ ಕಾದು ಕರಗಿದರೆ? ' ಕೇಳಿದ. ಹಾರ್ಡ್ವಿ ಗ್ ನಕ್ಕರು. 

" ಅಂಥ ಭಯ ಬೇಡ, ಅವೆಲ್ಲ ಸುಮ್ಮನೆ ಗುಬ್ಬಕ್ಕನ ಪುರಾಣ, ಈವರೆಗೆ 
ಯಾರು ಒಳಹೋಗಿದ್ದಾರೆ? ಪಾತಾಳ ಹೇಗಿದೆ ಎಂದು ಯಾರು ಕಂಡಿದ್ದಾರೆ ? 
ನನ್ನೊಡನೆ ಬಾ , ಅದರಲ್ಲೇ ಇಳಿದು ಪರೀಕ್ಷಿಸೋಣ' ಎಂದು ನಿರ್ವಿಕಾರವಾಗಿ 
ನುಡಿದರು . 

ಹ್ಯಾರಿಗೆ ಪುಳಕ, ಭಯ , ಆತಂಕ , ಕುತೂಹಲ ಒಟ್ಟಿಗೆ ಮುತ್ತಿ ಸಣ್ಣನೆ 
ನಡುಗಲು ಪ್ರಾರಂಭಿಸಿದ . ಭೂಗರ್ಭಕ್ಕೆ ಹೋಗುವುದೆಂದು ಪ್ರೊಫೆಸರ್ 
ಹಾರ್ಡ್ವಿಗ್ ತೀರ್ಮಾನಿಸಿದರು . ಹ್ಯಾರಿಯೂ ಜೊತೆಗೆ ಹೊರಟ . ಹೆಜ್ಜೆ 
ಹೆಜ್ಜೆಗೂ ಅವನಿಗೆ ಇದು ಕನಸೋ ನನಸೋ ಎಂದು ಕಾಡುತ್ತಿತ್ತು . ಹಂಬರ್ಗ್ , 
ಕೊಪೆನ್‌ಹೇಗನ್ , ಡೆನ್ಮಾರ್ಕ್, ಅಲ್ಲಿಂದ ಐಸ್ಥೆಂಡಿನ ರೆಸಾವಿಕ್ ಸಾಗರ 
ಪಯಣ. ಕಡಲಿನಿಂದ ಇಳಿಯುತ್ತಲೇ ತೀರದಿಂದಲೇ ಬೃಹದಾಕಾರವಾದ 
ಬಾನೆತ್ತರದ ಸೈಪಿಲ್ ಪರ್ವತ ಕಾಣುತ್ತಿತ್ತು . 

" ಸ್ವಲ್ಪ ತಾಳು , ಕಾಣುತ್ತಿದೆಯಲ್ಲ , ನೋಡು. ಅದೇ ಭೂಗರ್ಭಕ್ಕೆ 
ತೆರೆದಿರುವ ದ್ವಾರ' ಎಂದು ಪ್ರೊಫೆಸರ್ ಅತ್ತ ಬೊಟ್ಟು ಮಾಡಿತೋರಿಸಿದರು. 

ರಸಾನಿಕ್‌ಗೆ ಬಂದ ಮೇಲೆ ಪ್ರೊಫೆಸರ್‌ ಮಾಹಿತಿಗಳನ್ನು ಸಂಗ್ರಹಿಸಲು 
ತೊಡಗಿದರು. ಅದೇ ದ್ವಾರದಿಂದ ಇಳಿದು ಭೂಗರ್ಭ ಯಾತ್ರೆ ಮಾಡಿದ್ದ 
ಸಾಕು ತೇವ್ ತಾನೇನಾದರೂ ತನ್ನ ದಿನಚರಿ, ದಾಖಲೆಗಳನ್ನು ಬಿಟ್ಟಿದ್ದಾನೆಯೇ 
ಎಂದು ತಡಕಿದರು. ಎಲ್ಲಿವೆ ? ಪಾದ್ರಿಗಳು ಅವರ ದಾಖಲೆಗಳನ್ನೆಲ್ಲ ಕ್ರಿಸ್ತಶಕ 
1573ರಲ್ಲೇ ಸುಟ್ಟು ಬಿಟ್ಟಿದ್ದರಂತೆ . ಆತ ಚರ್ಚಿಗೆ ವಿರುದ್ಧವಾಗಿ ನಡೆದ ಎಂದು, 
ಅವನ ನಂಬಿಕೆಗಳನ್ನು ಬೊಗಳೆ ಎಂದೂ ಅದನ್ನೆಲ್ಲ ಅಳಿಸಿಹಾಕಿಬಿಟ್ಟಿದ್ದರು. 
ಪ್ರೊಫೆಸರ್ ಹಾರ್ಡ್ವಿಗ್ಗೆ ಕೊಂಚ ನಿರಾಶೆಯಾದರೂ ಮುಖಭಾವದಲ್ಲಿ 
ತೋರಿಸಿಕೊಳ್ಳಲಿಲ್ಲ . ಸದ್ದುಗದ್ದವಿಲ್ಲದೆ ಭೂಗರ್ಭ ಇಳಿಯಲು ಎಲ್ಲ 
ಸಿದ್ಧತೆಗಳನ್ನೂ ಮಾಡಿಕೊಂಡರು. ಈ ಅಗೋಚರ ಆಳಕ್ಕೆ ಇಳಿಯುವುದೆಂದರೆ 
ಹುಡುಗಾಟದ ಮಾತೇ ? ಹಾರೆ, ಗುದ್ದಲಿ, ಸನಿಕೆ , ನೈಲಾನ್ ಹಗ್ಗ , 
ಉಷ್ಣ ಮಾಪಕ, ಒತ್ತಡ ಮಾಪಕ, ದಿಕೂಚಿ, ಕೈಗಡಿಯಾರ ಜೊತೆಗೆ ಎರಡು 
ಲಳಿಕೆಯ ಬಂದೂಕು ಜೊತೆಗೊಯ್ದರು. ಹತ್ತು ದಿನ ನಿರಂತರವಾಗಿ 
ಮಾರ್ಗದರ್ಶಕ ಹ್ಯಾನ್ ಒಡಗೂಡಿಕುದುರೆ ಸವಾರಿಯಲ್ಲಿ , ಕಾಲ್ನಡಿಗೆಯಲ್ಲಿ, 
ಬೆಟ್ಟ ಕಣಿವೆಗಳಲ್ಲಿ ಕಂದರ ಕೊರಕಲುಗಳಲ್ಲಿ ನಡೆದರು. ಇಕ್ಕಟ್ಟು ದಾರಿಗಳು 
ದುರ್ಗಮ ಭಾಗಗಳು ಅವರನ್ನು ಎದೆಗುಂದಿಸಲಿಲ್ಲ . ಅದೊಂದು ಆಯಾಸಕರ 
ಪಯಣ. ಸಂಗಡಿಗ ಹ್ಯಾನ್ ಮಾತ್ರ ಸ್ವಲ್ಪವೂ ದಣಿಯದೆ ಅದೇ ಉತ್ಸಾಹದಿಂದ 
ಆ ಭೂಗರ್ಭದ ಬಾಗಿಲಿನತ್ತ ಕೊಂಡೊಯ್ದ . ಒಂದು ಸುತ್ತು ಜ್ವಾಲಾಮುಖಿಯ 
ಸುತ್ತ ಬಂದು ಮಹಾಬಾಯಿಯ ಒಳಗೆ ಇಣುಕಿದರು. ದಣಿದಿದ್ದರು. ಆ 
ದಿನ ಸಂಪೂರ್ಣ ವಿಶ್ರಾಂತಿ. ಮರುದಿನ ಮಾನವ ಇತಿಹಾಸದಲ್ಲೇ ದೊಡ್ಡ 
ಸಾಹಸ ಮಾಡಲು ಹೊರಟಿದ್ದರು. ಮೂವರು ಒಟ್ಟುಗೂಡಿ ಪರಸ್ಪರ 
ಹಗ್ಗಗಳಿಂದ ಬಂಧಿಸಿಕೊಂಡರು. ಒಬ್ಬರು ಬಿದ್ದರೆ ಮತ್ತೊಬ್ಬರಿಗೆ ಹಗ್ಗದ 
ಆಸರೆ, ಬಾಯಿಯೊಳಗೆ ಇಣುಕಿದರೆ ಇಡೀ ಭೂಗೋಳವೇ ಒಳಗೆ ಕಾಣುವಂತೆ 
ಮಹಾಬಾಯಿ ತೆರೆದಿತ್ತು . ಅರ್ಧ ಮೈಲಿ ಆಳದವರೆಗೆ ಜ್ವಾಲಾಮುಖಿಯ 
ಬಾಯಿ ಕಾಣುತ್ತಿತ್ತು. ತುಪಾಕಿಯ ಬಾಯಿಗೆ ತಲೆ ಇಟ್ಟಂತಾಗಿತ್ತು . ಅದೊಂದು 
ತಲೆಕೆಳಗಾದ ಆಲಿಕೆಯಂತೆ ಕಾಣುತ್ತಿತ್ತು . ಇದರ ತಳ ಮುಟ್ಟಲು 
ಮಧ್ಯಾಹ್ನವಾಯಿತು. ಅದು ಕೊನೆಯಲ್ಲಿ, ಪ್ರಾರಂಭ . ಅಲ್ಲಿ ನೋಡಿದರೆ 
ನೇರವಾಗಿ ಸಾಗುವ ಮೂರು ಚೌಕಾಕಾರದ ಬಾವಿಗಳಿವೆ . ಅದರ ಗೋಡೆಯ 
ಮೇಲೆ ಭೂಗರ್ಭ ಯಾತ್ರೆ ಕೈಗೊಂಡಿದ್ದ ಸಾಕು ತೇವ್ನ ಹೆಸರು ಕೆತ್ತಿದೆ. 

ಅವರು ಸೂರ್ಯನ ಬೆಳಕಿಗಾಗಿ ಕಾಯುತ್ತಿದ್ದರು. ಒಳಗೆ ಕತ್ತಲೆಯ ಗವಿ , 
ಗಾಢಾಂಧಕಾರ, ದೃಷ್ಟಿ ಸುವವರೆಗೂ ಬಾವಿಯ ತಳ ಕಾಣಲೇ ಇಲ್ಲ . ತಂದಿದ್ದ 
ಸಾಧನ ಸಾಮಗ್ರಿಗಳನ್ನೆಲ್ಲ ಪಾಲು ಮಾಡಿ ಗಂಟು ಬಿಗಿದು ಹಗ್ಗ ಜಗ್ಗಿ 
ಒಬ್ಬೊಬ್ಬರೇ ಬಾವಿಯೊಳಗೆ ಲಂಬವಾದ ಗೋಡೆಯ ಮೇಲೆ ಕಾಲಿಟ್ಟು 
ಹೆಜ್ಜೆಯ ಮೇಲೆ ಹೆಜ್ಜೆ ಇಟ್ಟು ಇಳಿಯತೊಡಗಿದರು. ಬಾವಿಯ ಆಳ 
ಇಳಿಯುತ್ತಲೇ ಇತ್ತು . ಕೆಳಗೆ ನೋಡಿದರೆ ಮತ್ತಷ್ಟು ಕತ್ತಲು. ಮೈ 
ರೋಮಗಳು ನಿಮಿರಿನಿಂತುವು. ಈ ಬಾವಿಯ ಗೋಡೆಗೆ ಮೆಟ್ಟಲುಗಳಿವೆ. 
ಅವುಗಳತ್ತಲೇ ದೃಷ್ಟಿ ನೆಟ್ಟ ಪ್ರೊಫೆಸರ್. 

' ಇದು ಇಂಥ ಕಲ್ಲು , ಇದು ಹೀಗೆ ಹುಟ್ಟಿದೆ' ಎಂದು ಹೇಳುತ್ತಲೇ 
ಹಗ್ಗ ಜಗ್ಗಿ ಮೆಲ್ಲನೆ ಇಳಿಯುತ್ತಿದ್ದರು. ಸತತವಾಗಿ ಹತ್ತು ಗಂಟೆ ಕಾಲ 
ಇಳಿದಿರಬಹುದು, ಆಗ ಅವರು ಭೂಮಿಯಿಂದ 5600 ಅಡಿ ಕೆಳಗಿದ್ದರು. 
ಹೌದು, ಆ ಬಾವಿ ಅಲ್ಲಿಗೇ ಕೊನೆಗೊಂಡಿತ್ತು . ಭೂಗರ್ಭ ತಲುಪಿದೆವೆಂದು 
ಹ್ಯಾರಿ ಕೇಕೆ ಹಾಕಿದ. ಉತ್ಸಾಹದಿಂದ ಮೈ ರೋಮಾಂಚನವಾಯಿತು. 

' ನಿನ್ನ ತಲೆ, ಈಗ ಸಿಕ್ಕಿದ್ದು ಬರಿ ಬಾವಿಯ ತಳ ಮಾತ್ರ ' ಎಂದು ಹ್ಯಾರಿಯ 
ಉತ್ಸಾಹಕ್ಕೆ ಪ್ರೊಫೆಸರ್ ತಣ್ಣೀರು ಎರಚಿದರು. ಜೇಬಿನಲ್ಲಿದ್ದ ಒತ್ತಡ ಮಾಪಕ 
ತೆಗೆದು ಒತ್ತಡ ಅಳೆದರು. ತೀರಾ ಕಡಿಮೆ ಒತ್ತಡ, ದಿಮೆಯಾಯಿತು. 
ನಿಜವಾದ ಭೂಗರ್ಭ ಯಾತ್ರೆ ಪ್ರಾರಂಭವಾಗುವುದು ಇಲ್ಲಿಂದ. ಭೂಮಿ 
ಸೃಷ್ಟಿಯಾದಂದಿನಿಂದ ಯಾವ ಮಾನವನೂ ಇಂಥ ಪ್ರಯತ್ನ 
ಕೈಗೊಂಡಿರಲಿಲ್ಲ . ಅಲ್ಲೊಂದು ಸುರಂಗ, ಬ್ಯಾಟರಿಯ ಬೆಳಕಿನಲ್ಲಿ ಅದು 
ಮತ್ತಷ್ಟು ಭಯ ಹುಟ್ಟಿಸುತ್ತಿತ್ತು . ಸ್ವಲ್ಪ ದೂರಹೋದರೆ ತಂಗುದಾಣದಂತಹ 
ದೊಡ್ಡ ಗುಹೆ. ದಾರಿ ತಪ್ಪಿ ಬಂದಿದ್ದೇವೆಯೇ ಎಂಬ ಶಂಕೆ ಅವರಿಗೆ ಮೂಡಿತು. 
ವಾಸ್ತವವಾಗಿ ಅವರಾಗಲೇ ಹತ್ತು ಸಾವಿರ ಅಡಿ ನೆಲದೊಳಗೆ ಇಳಿದಿದ್ದರು. 
ಆಶ್ಚರ್ಯವೆಂದರೆ ಎಲ್ಲ ಸಿದ್ದಾಂತಗಳೂ ಇಲ್ಲಿ ತಪ್ಪಿವೆಯೇನೋ 
ಎನ್ನಿಸುವಂತೆ ಕಂಡಿತು. ಭೂಮಿಯ ತಾಪ ಒಳಗೆ ಸಾಗಿಸಿದಂತೆ ಏರುತ್ತಾ 
ಹೋಗಬೇಕು. ಆದರೆ ಇಲ್ಲಿ ತಾಪ ಕೇವಲ 54° ಫ್ಯಾ . ಅವರಿಗೆ 
ನಂಬಲಾಗಲಿಲ್ಲ . ಹ್ಯಾರಿಗೆ ಬಾಯಾರಿ ನೀರಿಗಾಗಿ ಪರಿತಪಿಸಿದ. ಸದ್ಯದಲ್ಲೇ 
ನೀರಿನ ಕೊಳ ಕಾಣಬಹುದೆಂದು ಅವರು ದೃಢವಾಗಿ ನಂಬಿದ್ದರು. ಮತ್ತಷ್ಟು 
ಆಳಕ್ಕಿಳಿದರು. ಅದು ನಾಲ್ಕು ಸುರಂಗಗಳು ಕೂಡುವ ತಾಣ. 

ಅದರಲ್ಲಿ ಪೂರ್ವದ ಸುರಂಗ ಹಿಡಿದು ಮೂವರು ಮುಂದೆ ಸಾಗಿದಂತೆ 
ಅದು ಕಿರಿದಾಗುತ್ತ ಬಂತು . ಅದರೊಳಗೆ ಕೂತು, ತೆವಳಿ, ಕೆಲವೊಮ್ಮೆ 
ನಡುಬಾಗಿ ಮೆಲ್ಲನೆ ಸಾಗಿದರು. ಅಲ್ಲೇ ಇಡೀ ರಾತ್ರಿಯ ಆಯಾಸ 
ತೀರಿಸಿಕೊಂಡು ಮತ್ತೆ ಪಯಣ ಬೆಳೆಸಿದರು. ಅವರು ಸಾಗುತ್ತಿದ್ದುದು ದೊಡ್ಡ 
ಕಲ್ಲಿದ್ದಲ ಗಣಿಯೊಂದರಲ್ಲಿ ಸಾಗುತ್ತಿದ್ದ ಸುರಂಗ ಥಟ್ಟನೆ ನಿಂತಿತು. ಮುಂದೆ 
ದಾರಿ ಇರಲಿಲ್ಲ . ಮರಳುವುದೊಂದೇ ಅವರಿಗೆ ಉಳಿದಿದ್ದ ಮಾರ್ಗ. ನೀರಿಲ್ಲದೆ 
ದಣಿದ ಹ್ಯಾರಿ ಆಯಾಸಗೊಂಡು ತಲೆಸುತ್ತಿ ಬಿದ್ದ . ಹೇಗೋ ಮರಳಿ ಸುರಂಗ 
ಹೊರಟ ಜಾಗಕ್ಕೆ ಬಂದರು. ಈಗ ಇವರ ಸಾಹಸ ಪಶ್ಚಿಮಕ್ಕೆ ಸಾಗಿದ್ದ 
ಸುರಂಗದಲ್ಲಿ ನಿರಂತರವಾಗಿ ಇಲ್ಲಿ ಎರಡು ಸಾವಿರ ಅಡಿ ಕೆಳಗಿಳಿದರು. 
ಕಿವಿಗೊಟ್ಟು ಆಲಿಸಿದರೆ , ಜುಳು ಜುಳು ನೀರಿನ ಶಬ್ಬ , ಜೀವ ಬಂದಂತಾಯಿತು. 
ನದಿಯಂತೆ ಭೋರ್ಗರೆಯುವ ಮೊರೆತ , ಹಾರೆಯಿಂದ ಗೋಡೆಯನ್ನೇ 
ತಿವಿದರು. ನೀರು ಚಿಲುಮೆಯಂತೆ ಹಾರಿತು. ದಣಿವಾರಿಸಿಕೊಂಡು ಮತ್ತೆ 
ಪಯಣ ಬೆಳೆಸಿದರು. ಇನ್ನಷ್ಟು ಆಳ, ಮೊದಲ ಬಾರಿಗೆ ನೋಡಿದರು. 
ಅವರಿದ್ದುದು ಏಳೂವರೆ ಮೈಲಿಯ ಕೆಳಗೆ, ಅಲ್ಲಿಂದ ಮುಂದಕ್ಕೆ ಮತ್ತೊಂದು 
ಬಾವಿ. ಇಲ್ಲಿ ನಾಜೂಕಾದ ಮೆಟ್ಟಲುಗಳಿದ್ದುವು, ನೇತಾಡಿಕೊಂಡು ಕಡಿದಾದ 
ಗೋಡೆಯ ಮೇಲೆ ಇಳಿಯುವ ಸಾಹಸ ಇಲ್ಲಿ ಬೇಕಾಗಿರಲಿಲ್ಲ . ನೆಲದಾಳದಲ್ಲಿ 
ಸುಮಾರು ಆರು ಮೈಲು ಆಳದವರೆಗೆ ಭೂಗರ್ಭದತ್ತ ಸಾಗುತ್ತಿತ್ತು . ಈ 
ಸಾಹಸದ ಭೂಗರ್ಭ ಯಾತ್ರೆಯಲ್ಲಿ ಆಗಲೇ ಹದಿನೈದು ದಿನಗಳು ಕಳೆದಿದ್ದುವು. 
ಈಗ ಅಟ್ಲಾಂಟಿಕ್ ಸಾಗರ ಅವರ ತಲೆಯ ಮೇಲೆ ನಿಂತಿತ್ತು . ಭೂಮಿಯ 
ಆಳಕ್ಕಿಳಿದರೆ ಮತ್ತಷ್ಟು ಆಳ. ಅಲ್ಲಿ ಬಹುದೊಡ್ಡ ಸರೋವರ. ಭೂಮಿಯ 
ಒಳಗೆ ನೂರು ಮೈಲು ಆಳದಲ್ಲಿ ಅದೊಂದು ತಂಪಾದ ತಾಣ, ನಂಬದಾದರು , 
ಮನ ಮುದಗೊಂಡಿತು. ತೀರದುದ್ದಕ್ಕೂ ನಡೆದರು. ತಲೆಯೆತ್ತಿ ನೋಡಿದರೆ 
ಹೆಮ್ಮರಗಳು. ನೂರಾರು ಅಡಿ ಎತ್ತರಕ್ಕೆ ಏರಿವೆ. ಇಂಥ ಮರಗಳನ್ನು 
ಅವರೆಂದೂ ಕಂಡೇ ಇರಲಿಲ್ಲ . ಕೊಡೆಯಂತೆ ಬಾಗಿವೆ. ಹೌದು, ನಿಜಕ್ಕೂ 
ಅವು ನಾಯಿಕೊಡೆಗಳು, ಕುಬ್ಬ ಫರ್ನ್ ಸಸ್ಯ ಕೂಡ ಅಲ್ಲಿ ಹೆಮ್ಮರವಾಗಿವೆ, 
ಹುಲ್ಲು ಕೂಡ ಮರದಂತೆ ಬೆಳೆದಿದೆ . ದಾಟಿ ಮುಂದೆ ಹೋದರು. ಅಲ್ಲಿ 
ಗತಕಾಲದ ಮಹಾಪ್ರಾಣಿಗಳ ಊಹಿಸಲಾಗದ ದೈತ್ಯ ದವಡೆ, ಬೆನ್ನು ಮೂಳೆ! 
ಪ್ರೊಫೆಸರ್ ಹೇಳಿದರು : 

- ' ಇಲ್ಲಿ ಹಿಂದೊಮ್ಮೆ ದೈತ್ಯ ಪೆಡಂಭೂತಗಳು ಅಡ್ಡಾಡಿವೆ, ಅವುಗಳಲ್ಲಿ 
ಕೆಲವು ಈಗಲೂ ಜೀವಂತವಾಗಿ ಈ ಸರೋವರದಲ್ಲೇ ಬದುಕಿರಲು ಸಾಧ್ಯ '. 
- ಹ್ಯಾರಿಯ ಎದೆ ಸಣ್ಣಗೆ ನಡುಗಿತು. ತೆಪ್ಪದಲ್ಲಿ ಸಾಗಿ ಗಾಳ ಹಾಕಿ ಮೀನು 
ಹಿಡಿಯಲು ಕಾದರು. ಮೀನಿನ ಕಬ್ಬಿಣದ ಗಾಳ ಹಲ್ಲಿನ ಗುರ್ತಿನಿಂದ ಜಜ್ಜಿ 
ಹೋದಂತೆ ಕಂಡಿತು. ಹೌದು ಕಬ್ಬಿಣವನ್ನು ಕಚ್ಚುವುದೆಂದರೆ ಅದು ದೈತ್ಯ 
ಪ್ರಾಣಿಯಾಗಿರಬೇಕೆಂದು ಊಹಿಸಿದರು. ಮತ್ತೊಮ್ಮೆ ಭಯದಿಂದ ಹ್ಯಾರಿ 
ಮೆಲ್ಲನೆ ಕಂಪಿಸಿದ, ನೋಡು ನೋಡುತ್ತಲೇ ಬೃಹತ್ ಆನೆ ಮೂತಿಯ 
ಸಾಗರ ರಕ್ಕಸ, ವಿಚಿತ್ರ ದೇಹ, ಭಯಂಕರ ಬಾಯಿ , ಭಾರಿ ಗಾತ್ರದ ಪ್ರಾಣಿ! 
ಪೆಡಂಭೂತವೊಂದು ಸಾಗರದ ನೀರಿನ ಮೇಲೆ ತಲೆಯೆತ್ತಿತು. ಬಳಿಯಲ್ಲೇ 
ಹಾವಿನ ತಲೆಯ ಮತ್ತೊಂದು ಪೆಡಂಭೂತ, ಒಂದರ ಮೇಲೊಂದು ಬಿದ್ದುವು. 
ಭಯಂಕರವಾಗಿ ಹೋರಾಡಿದವು. ಪ್ರಶಾಂತವಾದ ಕೊಳದಲ್ಲಿ ಪ್ರಕ್ಷುಬ್ಧತೆಯ 
ಕೋಲಾಹಲವೆದ್ದಿತು. ಮೂವರು ಬೆಕ್ಕಸ ಬೆರಗಾಗಿ ನೋಡುತ್ತಿದ್ದರು. ನೀರು 
ಸುಮಾರು 800 ಮೈಲಿ ವಿಸ್ತೀರ್ಣವಾಗಿ ಸಾಗಿದಷ್ಟೂ ದೂರ ಹೋಗುತ್ತಲೇ 
ಇದೆ. ನೋಡುನೋಡುತ್ತಲೇ ಭಯಂಕರ ಬಿರುಗಾಳಿ ಇವರು ಕೂತಿದ್ದ 
ತೆಪ್ಪವನ್ನು ಬುಡಮೇಲು ಮಾಡಿ, ದೂರಕ್ಕೊಯ್ದಿತು. ಮಿಂಚು ಗುಡುಗು 
ಕಣ್ಣು ಕೋರೈಸಿದವು. ಮರುದಿನ ಕಂಡದ್ದು ಮಾನವರ ಬುರುಡೆಗಳು. 
ಪಕ್ಕದಲ್ಲೇ ದೊಡ್ಡ ಗೊಂಡಾರಣ್ಯ . ಅದರಲ್ಲಿ ದಂಡು ದಂಡು ಜೂಲಾನೆಗಳ 
ಸಂತತಿ ಹೆಮ್ಮರಗಳನ್ನು ಬುಡಮೇಲು ಮಾಡಿ ಮೇಯುತ್ತಿದ್ದುವು. 
ಬರಬಹುದಾದ ಅಪಾಯ ತಪ್ಪಿಸಿಕೊಳ್ಳಲು ಇವರೆಲ್ಲ ಮರೆಯಲ್ಲಿ ನಿಂತರು. 
ಸ್ವಲ್ಪ ಸರಿದು ನೋಡಿದರೆ ಜಲಾನೆಗಳ ಹಿಂದೆ ಭಯಂಕರ ಜೂಲು 
ಮನುಷ್ಯರಿದ್ದಾರೆ. ಆನೆಗಳೆಲ್ಲ ಮೇಯುತ್ತಿವೆ. ಇವರೆಲ್ಲ ಅವನ್ನು 
ಕಾಯುತ್ತಿದ್ದಾರೆ. ಎದುರಿಗೆ ಹೋಗುವ ಸಾಹಸವನ್ನು ಇವರು ಮಾಡಲಿಲ್ಲ . 
- ಮತ್ತೊಂದು ಸುರಂಗ ಹಿಡಿದರು. ಅದರ ದ್ವಾರದ ಗೋಡೆಯ ಮೇಲೆ 
ಹೆಬ್ಬಾಗಿಲಿನಲ್ಲೇ ಸಾಕು ತೇವ್‌ನ ಸಹಿ ಇದೆ. ಭೂಗರ್ಭಕ್ಕೆ ಕೊಂಡೊಯ್ಯುವ 
ನಿಜವಾದ ದ್ವಾರ ಇದು ಎಂದು ಅವರಿಗೆ ನಂಬಿಕೆ ಆಯಿತು. ವಾಸ್ತವವಾಗಿ 
ಸಂಪೂರ್ಣವಾಗಿ ಅದು ಮುಚ್ಚಿಹೋಗಿತ್ತು .ಮೂನ್ನೂರು ವರ್ಷಗಳಿಂದ ಅದು 
ಮೊದಲಿದ್ದಂತೆ ಹೇಗಿರಲು ಸಾಧ್ಯ ? ಹಾರ ಹಾಕಿ ಮೀಟಿದರು. ಬಾಯಿ 
ತೆಗೆಯಲಿಲ್ಲ . ಸಿಡಿಮದ್ದಿಟ್ಟು ಸ್ಫೋಟಿಸಿದರು. ಕ್ಷಣದಲ್ಲೇ ಭಯಂಕರ ಶಬ್ದ . 

ನೋಡುನೋಡುತ್ತಿದ್ದಂತೆ ಇಡೀ ಸಮುದ್ರವೇ ಎದ್ದು ಕುಣಿದಂತಾಯಿತು. 
ಪರ್ವತ ಮೇಲೆದ್ದಂತಾಯಿತು. ಇಡೀ ಸಮುದ್ರದ ನೀರು ಒಳಗೆ ಇಳಿಯುತ್ತಿದೆ, 
ಸುಳಿಗಳೆದ್ದು ನೀರೆಲ್ಲ ಭೂಗರ್ಭದೊಳಕ್ಕೆ ಸೆಳೆಯುತ್ತಿದೆ. ಇವರಿದ್ದ ತೆಪ್ಪ 
ತಲೆಕೆಳಗಾಗಿ ಸುಳಿಯಲ್ಲಿ ಸಿಕ್ಕು ಗಿರಗಿರ ತಿರುಗಿ, ಸುಳಿಯೊಂದು ಆಳಕ್ಕೆ 
ಸೆಳೆಯಿತು. ನೂರಾರು ಮೈಲು ಒಳ ಹೋಗುತ್ತಿದ್ದಾರೆ. ಸೆಳೆಯುತ್ತಾ 
ಒಳಸಾಗಿದಂತೆ ಮತ್ತೆಲ್ಲೋ ಜಲಪಾತದ ಬಳಿ ಬಂದಂತಾಯಿತು. ನೀರಿನ 
ಸೆಳೆತ ನಿಂತು , ಅದು ಪುಟಿಯಲು ಪ್ರಾರಂಭಿಸಿತು. ಅವರಿಗೂ ಸಾವಿನನೋವು. 
ಕೆಳಗಿಳಿಯುವ ಬದಲು ಮೇಲೇರುತ್ತಿದ್ದಾರೆ. ನೀರಿನ ಬಿಸಿಹಭೆಗೆ ದೇಹ 
ತಡೆಯದಾಯಿತು. ಬೆಂಕಿಯ ಒಲೆಯಲ್ಲಿ ಬೇಯುತ್ತಿರುವ ಅನುಭವ. ಹೌದು, 
ಅದು ಬೆಂಕಿಯೇ , ಜ್ವಾಲಾಮುಖಿಯ ಬಾಯಿಯೊಳಗೆ ಸಿಕ್ಕಿ ಬಿದ್ದಿದ್ದಾರೆ. 

' ಒಳ್ಳೆಯದೇ ಆಯಿತು' ಎಂದರು ಪ್ರೊಫೆಸರ್ , ಹ್ಯಾರಿಗೆ ಏನೂ 
ಅರ್ಥವಾಗಲಿಲ್ಲ . ಜೊತೆಗೆ ಅವರೊಡನೆ ಬಂದಿದ್ದ ಮಾರ್ಗದರ್ಶಿ ದಿಕ್ಕು 
ತೋರದೆ ಸಾವಿನ ಭಯದಲ್ಲಿ ತೊಳಲಾಡುತ್ತಿದ್ದ . ಪ್ರೊಫೆಸರ್ ಮಾತ್ರ 
ಅಳುಕಲಿಲ್ಲ . 

' ಜೀವ ಉಳಿಸಿಕೊಂಡು ಮರಳಿ ಹೊರಬರಬೇಕೆಂದರೆ , ಇದಕ್ಕಿಂತ ಕೃಪೆ 
ಬೇಕೆ ' ಎಂದರು ಪ್ರೊಫೆಸರ್‌, ತೂಫಾನಿಗೆ ತಲೆಕೊಟ್ಟಂತಾಗಿತ್ತು . ತಾಪ 200° 
ಸೆಂ . ಗೆ ಏರಿದೆ. ಬಿಸಿನೀರಿನೊಂದಿಗೆ ಗಂಧಕದ ಹಬೆಯೂ ಮೂಗಿಗೆ 
ಬಡಿಯುತ್ತಿದೆ. ತರತರ ನಡುಗಿದರು . ತೇಲುತ್ತಿದ್ದ ತೆಪ್ಪ ಸ್ವಲ್ಪವಾದಂತಾಯಿತು. 
ಇದೀಗ ಜ್ವಾಲಾಮುಖಿ ಉಗುಳುವುದನ್ನು ನಿಲ್ಲಿಸಿತ್ತು . ಒಮ್ಮೆ ನಿಂತಂತೆ, ಒಮ್ಮೆ 
ಮೇಲೇರಿದಂತೆ, ತಡೆತಡೆದು ಮೇಲೆ ಬರುತ್ತಿದ್ದರು. ಅದೆಷ್ಟು ಬಾರಿ ಇದು 
ಘಟಿಸಿತೋ ತಿಳಿಯದು. ಒಮ್ಮೆ ಸ್ಫೋಟ ಒಮ್ಮೆ ಊದಿರಾಶಿಯ ಎಸೆತ, 
ತೆಪ್ಪದಲ್ಲಿ ಅಂಟಿಕುಳಿತಿದ್ದ ಇವರು ಗಿರಗಿರನೆ ತಿರುಗುತ್ತಿದ್ದರು. ತುಪಾಕಿಯ 
ಬಾಯಿಂದ ಒಮ್ಮೆಲೆ ಬಿರುಸಾಗಿ ಮೇಲೊಗೆದಂತಾಯಿತು. ಈಗ ಅವರು 
ಜ್ವಾಲಾಮುಖಿಯ ಬಾಯಿಂದ ಹೊರಬಿದ್ದು ಗುಡ್ಡದ ಇಳಿಜಾರಲ್ಲಿ ಚೆಂಡಿನಂತೆ 
ಉರುಳುತ್ತಿದ್ದರು. ಅವರು ಭೂಗರ್ಭ ಯಾತ್ರೆ ಮಾಡಲು ಒಳಗೆ ಹೋಗಿದ್ದು 
ಐಸ್ಥೆಂಡಿನ ಬಳಿಯ ಜ್ವಾಲಾಮುಖಿಯ ಬಾಯಿಯಲ್ಲಿ. ಅವರೀಗ 
ಹೊರಬಂದದ್ದು 3600 ಮೈಲು ದೂರದಲ್ಲಿದ್ದ ಎಟ್ಟಾ ಜ್ವಾಲಾಮುಖಿಯ 
ಬಾಯಿಯಿಂದ. 

ಕಲ್ಪನಾ ಲೋಕದಿಂದ ವಾಸ್ತವತೆಗೆ 


ಪ್ರೊಫೆಸರ್ ಹಾರ್ಡ್ವಿಗ್ ನಿಜಕ್ಕೂ ಗಟ್ಟಿ ಮನುಷ್ಯ , ಜೂಲ್ಸ್ ವರ್ನ್ 
ಹಾರ್ಡ್ವಿಗ್ರ ಭೂಗರ್ಭ ಯಾತ್ರೆ ಮಾಡಿಸಿದ್ದು ಅವನ ಅತ್ಯಂತ ಹೆಸರಾಂತ 
" ಎ ಜರ್ನಿ ಟು ದಿ ಸೆಂಟರ್ ಆಫ್ ದಿ ಅರ್ತ್‌ ' ಎಂಬ ರೋಮಾಂಚನಕಾರಿ 
ವೈಜ್ಞಾನಿಕ ಕಾದಂಬರಿಯಲ್ಲಿ , ಕಾದಂಬರಿಯ ನಾಯಕ ಪ್ರೊಫೆಸರ್ 
ಹಾರ್ಡ್ವಿ ಗ್ ಉಕ್ಕಿನ ಮನುಷ್ಯನೇ ಸರಿ, ಇಲ್ಲವೆಂದರೆ 200° ತಾಪದ 
ಕುದಿಯುವ ನೀರಿನಲ್ಲಿ ಜ್ವಾಲಾಮುಖಿಯ ಬಾಯಿಯಿಂದ 
ಹೊರಬರುವುದೆಂದರೇನು? ಕಲ್ಪನೆಯ ಲೋಕದಲ್ಲಿ ನಾಯಕರು ಇಂಥ 
ಅದ್ಭುತ ಕೆಲಸಗಳನ್ನು ಮಾಡುತ್ತಾರೆ. 

ಈಗ ವಾಸ್ತವತೆಗೆ ಹಿಂದಿರುಗೋಣ. ನಮ್ಮ ಕೋಲಾರದ ಚಿನ್ನದ ಗಣಿಗಳ 
ಆಳವನ್ನೇ ಪರೀಕ್ಷಿಸೋಣ. ಮೂರುಕಿಲೋಮೀಟರ್ ಆಳದಲ್ಲಿ ನೆಲದ ಉಷ್ಣ 
69° ಸೆಂ . ಗೆ ಏರಿರುತ್ತದೆ. ಮತ್ತಷ್ಟು ಆಳ ಹೋದರೆ ಇದು ಹೆಚ್ಚುತ್ತಲೇ 
ಹೋಗಿ ಕೊನೆಗೊಮ್ಮೆ ಇನ್ನಷ್ಟು ಆಳ ಹೋಗಲು ತಡೆಯಾಗುತ್ತದೆ. 
ಜೂಲ್ಸ್ ವರ್ನ್ನ ಆ ನಾಯಕ ಪ್ರೊಫೆಸರ್ ಹಾರ್ಡ್ವಿಗ್‌ರಂತೆ ಇದೇ ಗಣಿಯ 
ಮೂಲಕ ಒಳಹೋದರೆ ಭೂಮಿಯ ಇನ್ನೆಷ್ಟು ಆಳಕ್ಕೆ ಇಳಿಯಬಹುದು ? 
ಭೂಗರ್ಭವನ್ನು ತಲುಪಬಹುದೇ ? 

ಭೂಮಿ ಚಪ್ಪಟೆಯಾಗಿಲ್ಲವೆಂದು ಸಾಧಿಸಿ ಸಹಸ್ರಾರು ವರ್ಷಗಳೇ ಕಳೆದಿವೆ. 
ಅದನ್ನು ಈಗ ಭೂಮಿಯ ಆಕಾರವನ್ನು ಅಳೆದೇ ಖಚಿತ 
ಪಡಿಸಿಕೊಳ್ಳಬೇಕಾಗಿಲ್ಲ . ಉಪಗ್ರಹಗಳ ಹದ್ದಿನ ಕಣ್ಣು ಇಡೀ ಭೂಮಿಯನ್ನು 
ಮರಸೇಬಿನಾಕಾರ ಎಂದು ಖಚಿತಪಡಿಸಿದೆ. ಮಾನವ ನಿರ್ಮಿತ ಟೈರಸ್ 
ಉಪಗ್ರಹ ಕಳಿಸಿದ ಭೂಮಿಯ ಒಂದು ಚಿತ್ರ ಈ ಆಕಾರವನ್ನು ಪ್ರಥಮ 
ಬಾರಿಗೆ 1960 ರಲ್ಲಿ ಭೂಮಿಗೆ ರವಾನೆ ಮಾಡಿತು ಎಂದ ಮೇಲೆ ಭೂಮಿ 
ಸರಿಸುಮಾರು ಗುಂಡಗಿದೆಯೆಂದೇ ಸಾಧಾರಣ ಮಟ್ಟದಲ್ಲಿ ನಾವು 
ಭಾವಿಸೋಣ. ಸಮಭಾಜಕ ವೃತ್ತದಲ್ಲಿ ಇದು ಸ್ವಲ್ಪ ಉಬ್ಬಿದೆ, ಅದರ ತ್ರಿಜ್ಯ 
6378 ಕಿ. ಮೀ . ಆದರೆ ಧ್ರುವದಿಂದ ಧ್ರುವಕ್ಕೆ ಇದರ ತ್ರಿಜ್ಯ 6356 ಕಿ. ಮೀ . 

ಎಂಬುದು ಈಗ ಸ್ಪಷ್ಟವಾಗಿದೆ. ಅದರ ಆಕಾರದ ಬಗ್ಗೆ ಈಗ ಪ್ರತ್ಯೇಕವಾದ 
ವಿವರಣೆ ಬೇಡ. ಭೂಮಿಯ ಒಳಗೇನಿದೆ ಎಂಬುದನ್ನಷ್ಟೇ ಪರಿಶೀಲಿಸೋಣ. 
ಭೂಮಿಯ ನೆತ್ತಿಯ ಮೇಲೆ ಸುರಂಗ ಕೊರೆದರೆ ಅದು ತಳಭಾಗದಲ್ಲಿ 
ಹೊರಬರಬೇಕು. ಅಥವಾ ಭೂಮಿಯ ಮಧ್ಯದಲ್ಲಿ ಕೊರೆದರೆ ಅದು 
ಭೂಗೋಳದ ಆಚೆಯಿಂದ ಹೊರಬರಬೇಕು, ಅಲ್ಲವೇ ? ಉದಾಹರಣೆಗೆ 
ಕೋಲಾರದ ಚಾಂಪಿಯನ್ ಚಿನ್ನದ ಗಣಿಯನ್ನೇ ಮತ್ತಷ್ಟು ಆಳ ತೋಡುತ್ತ 
ಹೋದರೆ ಅದು ನಮಗೆ ಭೂಗೋಳದ ಎದುರು ಬದಿಯಲ್ಲಿರುವ ಮೆಕ್ಸಿಕೋದ 
ಒಂದು ಭಾಗದಲ್ಲಿ ಹೊರಬರಬೇಕು. ಹಾಗೆಯೇ ಆಸ್ಟ್ರೇಲಿಯದ ಪ್ರಸಿದ್ದ 
ಕೂಲ್‌ಗಾರ್ಡಿ ಚಿನ್ನದ ಗಣಿಗೆ ದರೋಡೆಕಾರರು ಲಗ್ಗೆ ಹಾಕಿದರೆನ್ನಿ , ಗಣಿಯಿಂದ 
ಚಿನ್ನ ದೋಚಿ ಅವರು ಭೂಮಿಯ ಮತ್ತೊಂದು ಬದಿಯಲ್ಲಿ ಬರಲು 
ಹವಣಿಸಿದರೆ ಅವರನ್ನು ಹಿಡಿಯಬೇಕಾದ ಜಾಗ ಅರ್ಜೆಂಟೈನಾದ ಒಂದು 
ನಿರ್ದಿಷ್ಟ ಭಾಗ, ಆ ಜಾಗ ಯಾವ ಅಕ್ಷಾಂಶ, ರೇಖಾಂಶದಲ್ಲಿದೆ ಎಂದು 
ನಿರ್ಧರಿಸಲು ಕಂಪ್ಯೂಟರ್‌ಗೆ ಮಾಹಿತಿ ಉಣಿಸಿದರಾಯಿತು. ಆ ಜಾಗ ಇಂಥದೇ 
ಎಂದು ನಿರ್ಧರಿಸಿ ಕಂಪ್ಯೂಟರು ಕರಾರುವಾಕ್ಕಾಗಿ ಮಾಹಿತಿ ನೀಡುತ್ತದೆ. ದಕ್ಷಿಣ 
ಆಫ್ರಿಕದ ವರ್ಣಭೇದ ನೀತಿಗೆ ಬೇಸರಿಸಿ ಅವರಿಗೆ ಬುದ್ದಿ ಕಲಿಸಲು ಅಲ್ಲಿರುವ 
ಚಿನ್ನವನ್ನೆಲ್ಲ ಗಣಿಯೊಳಗೆ ಬಳಿದು ಪತ್ತೆಕೊಡದೆ ಅದೇ ಸುರಂಗದಲ್ಲಿ 
ಮರಳಬೇಕೆಂದು ಯೋಚಿಸುವುದಾದರೆ, ಭೂಮಿಯಲ್ಲಿ ತೂರಬೇಕಾದ ಜಾಗ 
ಪೆಸಿಫಿಕ್ ಸಾಗರದ ಒಂದು ಪುಟ್ಟ ದ್ವೀಪ, ಸದಾ ಭೂಕಂಪನಕ್ಕೆ ತುತ್ತಾಗಿ 
ಸಾವಿನ ಭಯದಲ್ಲಿ ತತ್ತರಿಸುವ ನಗರ ಮಧ್ಯ ಅಮೇರಿಕದ ಗ್ವಾಟೆಮಾಲ. 
ಅಲ್ಲಿನ ಸರಕಾರ ನೆಲದೊಳಗೇನಿದೆ, ಭೂಕಂಪನಕ್ಕೆ ಯಾವ ಮೂಲ ಎಂದು 
ಪತ್ತೆ ಹಚ್ಚಲು ತಜ್ಞರಿಗೆ ಬಹುದೊಡ್ಡ ಕೆಲಸ ವಹಿಸಿತೆನ್ನಿ , ತಜ್ಞರೆಲ್ಲ ಸೇರಿ 
ಗ್ವಾಟೆಮಾಲ ನಗರದ ಕಾಲಡಿಯ ನೆಲವನ್ನೇ ಕೊರೆಯಲು ಪ್ರಾರಂಭಿಸುತ್ತಾರೆ. 
ಸುರಂಗ ಮಾಡಿ ನಿರಂತರವಾಗಿ ಸಾಗುತ್ತಾರೆ ಎಂದು ಭಾವಿಸೋಣ. ಅವರ 
ಸುರಂಗಕೊನೆಯಾಗಿ ಥಟ್ಟನೆಕಣ್ಣುಕೋರೈಸುವ ಬೆಳಕು ಮೂಡಿದಾಗ ಅವರು 
ಭೂಮಿಯ ಮತ್ತೊಂದು ಬದಿಯಿಂದ ಹೊರಬಂದಿರುತ್ತಾರೆ, 
ದಿಗ್ಧಮೆಯಾಗುತ್ತದೆ, ತಬ್ಬಿಬ್ಬಾಗುತ್ತಾರೆ. ಅವರಿಗೆ ಜನ ಯಾರೆಂದು 
ತಿಳಿಯದು, ಭಾಷೆ ಬರದು, ನೆಲ ಯಾವುದೆಂದು ಗಲಿಬಿಲಿಗೊಳಗಾಗುತ್ತಾರೆ. 
ಏಕೆಂದರೆ ಅವರು ಹೊರಬರುವುದು ವಿಶಾಖ ಪಟ್ಟಣದ ಬಳಿಯ 

ಹಳ್ಳಿಯೊಂದರ ನೆಲದ ಒಳಗಿನಿಂದ. 

ಇಂಥ ಸುರಂಗಗಳನ್ನು ಮಾಡಬಹುದಾದರೆ, ಜಗತ್ತಿನ ಒಂದು ಭಾಗದಿಂದ 
ಮತ್ತೊಂದು ಭಾಗಕ್ಕೆ ಹೋಗಲು ಜನ ಇರುವೆಯಂತೆ ಭೂಮಿಯ ಒಳಗೆ 
ಸರಿದಾಡುತ್ತಿದ್ದರು. ಅಥವಾ ಭೂಮಿಯ ಒಡಲ ತುಂಬ ಭೂಗತ ರೈಲುಗಳ 
ಓಡಾಟವೇ ನಡೆಯುತ್ತಿತ್ತು . ಏಕೆ ಯಾರೂ ಈ ನಿಟ್ಟಿನಲ್ಲಿ ಪ್ರಯತ್ನ 
ಕೈಗೊಂಡಿಲ್ಲ ? ಅಂತರರಾಷ್ಟ್ರೀಯ ಸಂಚಾರಿ ವ್ಯವಸ್ಥೆಗೆ ಇದಕ್ಕಿಂತಲೂ ಉತ್ತಮ 
ಯೋಜನೆ ಬೇಕೆ? ಇದು ಯೋಚಿಸಬೇಕಾದಸಂಗತಿ. ಆದರೆ ಕಲ್ಪನೆಯಲ್ಲಿ ಮಾತ್ರ . 

ಮತ್ತೆ ದಕ್ಷಿಣ ಆಫ್ರಿಕದ ಚಿನ್ನದ ಗಣಿಗಳ ಆಳದ ಬಗ್ಗೆ ಸ್ವಲ್ಪ ಗಮನ 
ಹರಿಸೋಣ. ಅದು ಇಳಿದಿರುವ ಆಳ ಮೂರುವರೆ ಕಿ. ಮೀ . ಗೂ ಮಿಗಿಲು 
ಎಂದು ನಾವಾಗಲೇ ಅರಿತಿದ್ದೇವೆ, ನಿಜ ಹೇಳಬೇಕೆಂದರೆ ಅಷ್ಟು ಆಳದಲ್ಲಿ 
ಕೆಲಸ ಮಾಡುವ ಸಾಮರ್ಥ್ಯ ಅಲ್ಲಿನ ಕಾರ್ಮಿಕರಿಗಿಲ್ಲ . ಅಥವಾ ಯಾವ 
ಸಾಧಾರಣ ಕಾರ್ಮಿಕನೂ ಆ ಕೆಲಸ ಮಾಡಲಾರ. ಆ ಆಳದಲ್ಲಿ 
ಹೊರಹೊಮ್ಮುವ ತಾಪ ಎಷ್ಟೆಂದು ಅರಿಯದೆ ಇಳಿದರೆ ಹೊಸಕಾರ್ಮಿಕರನ್ನು 
ಗಣಿಯಿಂದ ಹೊರಗೋಡುವಂತೆ ಪ್ರೇರೆಪಿಸುತ್ತದೆ. ಆ ತಾಪಕ್ಕೆ 
ಹೊಂದಿಕೊಳ್ಳುವುದು ನಿಜಕ್ಕೂ ದೊಡ್ಡ ಸಮಸ್ಯೆಯೇ . ಇದಕ್ಕಾಗಿ ಅವರಿಗೆ 
ಕಠಿಣ ತರಬೇತಿ ಇದೆ. ಹೊಸಬರನ್ನು ಮೊದಲು ಬಿಸಿಯ ಕೊಠಡಿಗೆ 
ಕರೆದೊಯ್ಯುತ್ತಾರೆ. ಕಾಲು ಬೊಬ್ಬೆ ಹೊಡೆಯುವಷ್ಟು ತಾಪ, ನಾಲ್ಕು ಗಂಟೆ 
ಸತತವಾಗಿ ನೆಲದಿಂದ ಮೇಲೆ ಅಟ್ಟ ಕ್ಯೂ ನೆಲಕ್ಕೂ ಹೆಜ್ಜೆ ಹಾಕುತ್ತ ತಾಪಕ್ಕೆ 
ಒಗ್ಗಿಕೊಳ್ಳಬೇಕು. ನಿಮಿಷಕ್ಕೆ ಹನ್ನೆರಡು ಬಾರಿ ಕಾಲುಗಳನ್ನು ಎತ್ತಿ ಇಳಿಸಿ 
ನೃತ್ಯವಾಡಬೇಕು. ಮೊದಲ ಎಂಟು ದಿನ ಇಂಥ ತರಪೇತಿ, ಮತ್ತೆ ದೇಹ 
ಕೈಕಾಲು ಒಂದು ಹದಕ್ಕೆ ಬಂದು ಭೂಮಿಯ ಒಳಗೆ ಗಣಿ ಮಾಡಲು ಇವರು 
ಸಮರ್ಥರಾಗುತ್ತಾರೆ. ಇವರ ಕಠಿಣ - ತರಪೇತಿ ಕ್ರಮ ನೋಡಿದರೆ 
ಕ್ರೀಡಾಪಟುಗಳ ತಾಲೀಮು ನೆನಪಾಗುತ್ತದೆ. ಮುಂದಿನ ಕೆಲವೇ ದಿನಗಳಲ್ಲಿ 
ತಾಪ ಸೂಸುವ ಕಲ್ಲುಗಳ ಮಧ್ಯೆ 11 , 000 ಅಡಿ ಕೆಳಗೆ ಸಾಮಾನ್ಯ ಸ್ಥಿತಿಯಲ್ಲಿ 
ಇವರು ಗಣಿ ಮಾಡಲು ತೊಡಗುತ್ತಾರೆ. ಅಲ್ಲಿ ತಾಪ ಎಷ್ಟಿರುತ್ತದೆ ಗೊತ್ತೆ ? 
129° ಫ್ಯಾ , * * 
- ಪ್ರಯೋಗಇಷ್ಟಕ್ಕೇ ಮುಗಿಯುವುದಿಲ್ಲ . ಆ ಆಳಗಳಲ್ಲಿ ಹವೆ ದೂಡದಿದ್ದರೆ 
\ ಗಣಿಯಷ್ಟೆ ಸ್ಥಗಿತಗೊಳ್ಳುವುದಿಲ್ಲ, ಕಾರ್ಮಿಕರ ಬದುಕು ಕೂಡ. ಹಾಗಾದರೆ 

ಎಷ್ಟು ಗಾಳಿ ದೂಡಬೇಕು, ಎಷ್ಟು ತಾಪವನ್ನು ಕಾರ್ಮಿಕರು ನಿಭಾಯಿಸಬಲ್ಲರು 
ಎಂದು ನಿರ್ಧರಿಸಿ ಅನಂತರವಷ್ಟೆ ಅವರನ್ನು ಗಣಿ ಮಾಡಲು ಬಿಡುತ್ತಾರೆ. 
ಅದಕ್ಕೆಂದೇ ಮತ್ತೊಂದು ಕಠಿಣ ತರಪೇತಿ, ಸಂಶೋಧಕನೊಬ್ಬ ಗಣಿಯ 
ಒಳಗಿರುವ ಕೊಠಡಿಯೊಂದಕ್ಕೆ ಬರುತ್ತಾನೆ. ಮೈ ಮೇಲೆ ತೊಟ್ಟ ವಸ್ತ್ರವನ್ನೆಲ್ಲ 
ಕಳಚಿ ನಗ್ನವಾಗಿ ನಿಲ್ಲುತ್ತಾನೆ. ಅವನ ಶರೀರದ ತುಂಬ ಕಪ್ಪು ಪೈಂಟ್ 
ಬಳಿದಿರುತ್ತದೆ. ಆ ಚಿಕ್ಕ ಕೊಠಡಿಯ ತುಂಬ ಹೆಚ್ಚು ಪ್ರಕಾಶದ ವಿದ್ಯುತ್ 
ಬೆಳಕನ್ನು ಬೀರುತ್ತಾರೆ. ಆ ತಾಪವನ್ನು ಆ ಸಂಶೋಧಕನ ದೇಹ ಎಷ್ಟರಮಟ್ಟಿಗೆ 
ನಿಭಾಯಿಸುತ್ತದೆ ಎಂದು ಅಂದಾಜು ಮಾಡುತ್ತಾರೆ. ಅವನು ವಿಲಿ ವಿಲಿ 
ಒದ್ದಾಡಿದಾಗ ಸಂಶೋಧನೆ ಮುಗಿಯುತ್ತದೆ. ಅದಕ್ಕಿಂತ ಹೆಚ್ಚು ತಾಪ ಮಾನವ 
ನಿಭಾಯಿಸಲಾರ . ಏಕೆಂದರೆ, ಮಾನವನ ಶರೀರದ ಉಷ್ಣಾಂಶ 36. 50 
ಸೆಂ. ಈ ಅಂಕಿ ಅಂಶಗಳನ್ನಾಧರಿಸಿ ಗಣಿಯ ಇಂತಿಷ್ಟು ಆಳದಲ್ಲಿ ಇಂತಿಷ್ಟು 
ಗಾಳಿ ಬೇಕು, ಬೆಳಕು ಬೇಕು ಎಂದು ನಿರ್ಧರಿಸುತ್ತಾರೆ. ಒಂದು ಅಂಶವಂತೂ 
ಇದರಿಂದ ಸ್ಪಷ್ಟವಾಗುತ್ತದೆ. ಭೂಮಿಯ ಒಳಭಾಗ ಹೊರಭಾಗದಂತಿರದೆ 
ತಾಪ ಸಾವಧಾನವಾಗಿ ಏರುತ್ತಲೇ ಹೋಗುತ್ತದೆ. ನ್ಯಾಷನಲ್ ಜಿಯಾಗ್ರಫಿಕ್ 
ತಂಡದ ಕೆಲವು ಸಂಶೋಧಕರು ಈ ತಾಪವನ್ನು ಅಳೆಯಲು ನೇರವಾಗಿ ದಕ್ಷಿಣ 
ಆಫ್ರಿಕದ ಕಿಂಬಲ್ಲಿ ವಜ್ರದ ಗಣಿಗಳನ್ನು ಇಳಿದದ್ದುಂಟು . ಪ್ರತಿನೂರು ಅಡಿ 
ಆಳಕ್ಕೆ 15° ಫ್ಯಾ . ತಾಪಾಂಕ ಹೆಚ್ಚುತ್ತ ಹೋಯಿತು. ( ಸುಮಾರು 30 ಮೀ . 
ಆಳಕ್ಕೆ 1° ಸೆಂ .) ಎಲ್ಲಿಯವರೆಗೆ ಮನುಷ್ಯ ಹೆಚ್ಚುತ್ತಿರುವ ತಾಪವನ್ನು 
ನಿಭಾಯಿಸುತ್ತಿರಬಹುದು ಅಥವಾ ಎಲ್ಲಿಯವರೆಗೆ ಗಣಿಮಾಡುತ್ತಾ ಮುಂದೆ 
ಸಾಗಬಹುದು ಎಂಬುದನ್ನು ಈ ತಾಪಾಂಕ ನೇರವಾಗಿ ನಮಗೆ ತಿಳಿಸಿಬಿಡುತ್ತದೆ. 
ತಾಪವೂ ಅಷ್ಟೇ , ಶೈತ್ಯವೂ ಅಷ್ಟೇ , ನಾವು ಇವುಗಳಿಗೆ ಕೃತಕವಾಗಿ 
ಹೊಂದಿಕೊಂಡಿದ್ದೇವೆ. ಇಲ್ಲವಾದರೆ ಶೈತ್ಯದ ಪರಾಕಾಷ್ಠೆ ತಲುಪಿರುವ 
ಅಂಟಾರ್ಕ್‌ಟಿಕಾ ಅಥವಾ ಸೈಬೀರಿಯ ಪ್ರದೇಶದಲ್ಲಿ ಅತಿ ಶೈತ್ಯ ನಿಭಾಯಿಸುವ 
ಉಡುಪುಗಳನ್ನು ಧರಿಸಬೇಕಾದ್ದೇ ಇರುತ್ತಿರಲಿಲ್ಲ . ಈ ಲೆಕ್ಕದಲ್ಲಿ ಇನ್ನೊಂದು 
ಕಿ. ಮೀ . ಆಳಕ್ಕೆ ಹೋಗುವುದು ಕೂಡತುಂಬಾ ಕಠಿಣವೆ. ಇಡೀ ಭೂಮಿಯನ್ನು 
ತೂರಿ ಮತ್ತೊಂದೆಡೆ ಹೊರಬರಬಲ್ಲ ಸಾಧನವನ್ನೋ ಅಥವಾ 
ಯಂತ್ರಮಾನವನನ್ನೊ ಅನ್ವೇಷಣೆ ಮಾಡುವವರೆಗೆ ಸದ್ಯದಲ್ಲಿ ಮಾನವ ಸ್ವತಃ 
ಭೂಮಿಗಿಳಿದು ಅನುಭವ ಗಳಿಸಿರುವುದು ದಕ್ಷಿಣ ಆಫ್ರಿಕಾದ ಚಿನ್ನದ 

ಗಣಿಗಳಲ್ಲೇ . 
- ಭೂಮಿಯ ಅಂತರಾಳದಲ್ಲಿ ಏನಾಗುತ್ತಿದೆ ಎಂದು ತಿಳಿಯಲು ಬೇರೆ 
ಮಾರ್ಗಗಳಿಲ್ಲವೇ ? ನೇರವಾಗಿ ನಮಗೆ ಅವಿಶ್ರಾಂತ ಭೂಗರ್ಭದ ಹಲವು 
ಕ್ರಿಯೆಗಳು ಹೊರಗೆ ಕಾಣುತ್ತಿವೆಯಲ್ಲ. ಭೂಮಿಯ ಮೇಲೆ ಸಾಗರ ತಳದಲ್ಲಿ 
ಲಾವಾರಸ ಕಾರಿ ಜೀವಂತವಾಗಿರುವ ಜ್ವಾಲಾಮುಖಿಗಳು ಅಂತರಂಗವನ್ನು 
ಬಗ್ಗಿ ನೋಡಲು ನಿಸರ್ಗವೇ ಒದಗಿಸಿರುವ ಕಣ್ಣುಗಳು. ಕೆಲವು ತಿಂಗಳ 
ಹಿಂದೆ ಫಿಲಿಪೀನ್ಸ್ ದ್ವೀಪದ ಬಳಿ ಜ್ವಾಲಾಮುಖಿಸ್ಫೋಟಿಸಿ ಮಾಡಿದ ದೊಡ್ಡ 
ದುರಂತ ನಮ್ಮ ನೆನಪಿನಲ್ಲಿ ಮಾಸುವ ಮೊದಲೇ ನಿಕೋಬಾರ್ ದ್ವೀಪದ 
ಬಳಿ ಮತ್ತೊಂದು ಜ್ವಾಲಾಮುಖಿ ಸಿಡಿದು ಜಗತ್ತನ್ನೇ ದಂಗು ಬಡಿಸಿತು. 
ಒಮ್ಮೆ ಜ್ವಾಲಾಮುಖಿ ಕೆರಳಿದರೆ ಅದರ ಹಿಂದೆಯೇ ಕಲ್ಲು ಕರಗಿ ನದಿಯಂತೆ 
ಹರಿದುಬಿಡುತ್ತವೆ. ಅವುಗಳ ತಾಪ 1400° ಸೆಂ . ಹಾಗೆ ನೋಡಿದರೆ ಭೂಮಿಯ 
ಈ ಭಯಂಕರ ತಾಪದ ಜ್ವಾಲಾಮುಖಿಗಳು ಸುರಿಸುವ ಶಿಲಾರಸದ ಪ್ರವಾಹ 
ಚರಿತ್ರೆ ಹೊಸದೇನೂ ಅಲ್ಲ . 

ಕ್ರಿ .ಶ. 1883ರ ಒಂದು ದಿನ, ಜಾವ ದ್ವೀಪದ ಬಳಿಯ ಮತ್ತೊಂದು 
ಪುಟ್ಟ ದ್ವೀಪ ಕ್ರಕಟೋವದಲ್ಲಿ ಎಂದಿನಂತೆ ಜನ ತಮ್ಮ ದೈನಂದಿನ 
ಕಾರ್ಯದಲ್ಲಿ ನಿರತರಾಗಿದ್ದರು. ಎದುರಿಗಿದ್ದ ಪರ್ವತ ನೋಡು 
ನೋಡುತ್ತಿದ್ದಂತೆ ಬಾಂಬ್‌ನಂತೆ ಸಿಡಿದು ಜ್ವಾಲಾಮುಖಿಯಾಗಿ 
ಪರಿವರ್ತನೆಯಾಯಿತು. ಆ ಸ್ಕೂಟದ ಶಬ್ದ ಸುಮಾರು 5000 ಕಿ. ಮೀ . 
ವರೆಗೆ ಕೇಳಿಸಿತು. ಅದು ಚಿಮ್ಮಿದ ಕಲ್ಲು ಬೂದಿಯ ರಾಶಿ ಆಗಸದ 32 
ಕಿ. ಮೀ . ಎತ್ತರದವರೆಗೆ ಪಸರಿಸಿತು. ಸಾಗರದ ನೀರೆದ್ದು ಪ್ರವಾಹವಾಯಿತು. 
ಮುಚ್ಚಿದ ಧೂಳು ತಿಂಗಳುಗಟ್ಟಲೆ ಸೂರ್ಯ ರಶ್ಮಿಯನ್ನು ಮರೆಮಾಡಿತು. 
ಆಗ ಜಾವದ್ವೀಪದ ಜನ ಕೃತಕ ರಾತ್ರಿಗಳನ್ನು ಕಂಡರು. 

ಜ್ವಾಲಾಮುಖಿಗಳು ಮಾನವ ಇತಿಹಾಸಕ್ಕೆ ಮೊದಲೇ ಭೂಮಿಯಲ್ಲಿ 
ಕೆರಳಿವೆ. ಇಂದು ಕೆಲವು ಸುಪ್ತವಾಗಿದ್ದರೆ ಮತ್ತೆ ಕೆಲವು ಇದ್ದಕಿದ್ದಂತೆ ಕೆರಳಿ 
ಜನಜೀವನಕ್ಕೆ ಮುಳುವಾಗುತ್ತವೆ. ಜ್ವಾಲಾಮುಖಿಗಳೆಂದರೆ ಭೂಮಿಯ 
ಅಂತರಾಳದ ಸ್ಥಿತಿಗೆ ಪ್ರತ್ಯಕ್ಷವಾಗಿ ಹಿಡಿದ ಕನ್ನಡಿ. 

ಮಾನವ ಬದುಕಿಗೆ ಮಾರಕವಾದ ನಿಸರ್ಗದ ಮತ್ತೊಂದು ವಿಧ್ವಂಸಕಾರಿ 
ಕ್ರಿಯೆ ಭೂಕಂಪನ, ಈ ವಾಕ್ಯವನ್ನು ಓದಿದ ಮುಂದಿನ ಇಪ್ಪತ್ನಾಲ್ಕು 
ಗಂಟೆಯೊಳಗೆ ಭೂಮಿ ಎರಡು ಸಾವಿರದ ಎಂಟುನೂರು ಬಾರಿ ಕಂಪಿಸಿರುತ್ತದೆ. 
ಇದು ನಮ್ಮ ಅರಿವಿಗೆ ಬರಬಹುದು ಅಥವಾ ಬರದಿರಬಹುದು. ಒಮ್ಮೆ 
ಭೂಕಂಪನವಾದರೆ ಅದರಿಂದ ಬಿಡುಗಡೆಯಾಗುವ ಶಕ್ತಿಯ ಪ್ರಮಾಣ ನೆನೆದರೆ 
ದಿಗಿಲು ಹುಟ್ಟುತ್ತದೆ. 20,000 ಅಣುಬಾಂಬನ್ನು ಒಮ್ಮೆ ಯೇ ಸ್ಫೋಟಿಸಿದರೆ 
ಅದು ಒಂದು ಭೂಕಂಪನಕ್ಕೆ ಸಮವಾಗಬಹುದು. ಸ್ಯಾನ್‌ಫ್ರಾನ್ಸಿಸ್ಕೋದಲ್ಲಿ 
1906ರಲ್ಲಿ ಭಯಂಕರ ಭೂಕಂಪನವಾಯಿತು. ಆಗ ಅದರಿಂದ ಬಿಡುಗಡೆಯಾದ 
ಶಕ್ತಿ ಇದಕ್ಕಿಂತಲೂ 50,000 ಪಟ್ಟು ಮಿಗಿಲಾಗಿತ್ತು . ಅಂಥ ವಿಧ್ವಂಸಕಾರಿ 
ಭೂಕಂಪನದಿಂದ ಕಲಿಯುವುದೇನಿದೆ? ಕಲಿಯುವುದು ಬಹಳವಿದೆ. 
ಭೂಮಿಯ ಒಳಭಾಗಗಳ ಬಗ್ಗೆ ನಮಗೆ ಸತ್ಯ ಗೋಚರಿಸುವುದು ಅಂತಹ 
ವಿಧ್ವಂಸಕಾರಿ ಕ್ರಿಯೆಗಳಿಂದಲೇ . ಸ್ಯಾನ್ ಫ್ರಾನ್ಸಿಸ್ಕೋ ಭೂಕಂಪನ ಜಗತ್ತಿನಲ್ಲಿ 
ಮಾನವ ಎದುರಿಸಿರುವ ಅತಿ ಘೋರನಿಸರ್ಗದ ವಿಕೋಪ, ಸಾವುನೋವಿನ 
ಸಂಖ್ಯೆ ಲಕ್ಷಕ್ಕೂ ಮಿಗಿಲು. ಬಹು ಮಹಡಿ ಕಟ್ಟಡ, ರೈಲು ಹಾದಿ, ಮನೆಮಠ 
ಆಸ್ತಿಪಾಸ್ತಿಗಳ ನಷ್ಟ ಹಲವುಕೋಟಿರೂಪಾಯಿಗಳಷ್ಟು ಆಶ್ಚರ್ಯವೆಂದರೆ 
ಭೂಕಂಪನದ ಎಲ್ಲ ಮಾಹಿತಿಗಳು ದಾಖಲೆಯಾಗಿವೆ. ಅವುಗಳನ್ನು ವಿಶ್ಲೇಷಣೆ 
ಮಾಡಿ ಅಗೋಚರ ಭೂಗರ್ಭದಲ್ಲಿ ಪ್ರತ್ಯಕ್ಷವಾಗಿ ಏನು ನಡೆಯುತ್ತಿದೆ 
ಎಂಬುದನ್ನು ಅರಿಯಬಹುದು. ಮಹಾಭಾರತ ಯುದ್ಧದ ವರ್ಣನೆಯನ್ನು 
ಅರಮನೆಯಲ್ಲೇ ಕುಳಿತು ತನ್ನ ದಿವ್ಯದೃಷ್ಟಿಯಿಂದ ನೋಡುತ್ತಿದ್ದ ಸಂಜಯ 
ಧೃತರಾಷ್ಟ್ರನಿಗೆ ಎಲ್ಲ ವಿವರವನ್ನು ಸಜೀವವಾಗಿ ವರ್ಣಿಸುತ್ತಿದ್ದನಂತೆ! 
ಭೂಕಂಪನದಿಂದ ನಾವು ದಿವ್ಯದೃಷ್ಟಿ ಪಡೆದು ಭೂಮಿಯೊಳಗಾಗುತ್ತಿರುವ 
ದೊಂಬರಾಟಗಳನ್ನೆಲ್ಲ ಕಾಣಬಹುದು. 

ಕೊಳಕ್ಕೆ ಕಲ್ಲೆಸೆದಾಗಲೋ ಅಥವಾ ಬಿಂದಿಗೆಯನ್ನು ಬಾವಿಗೆ ಬಿಟ್ಟಾಗಲೋ 
ನೀವು ಗಮನಿಸಿರಬಹುದು, ಸೋಕಿದಾಕ್ಷಣ ನೀರಿನ ಮೇಲೈಯಲ್ಲಿ 
ಭೂಗರ್ಭ ಯಾತ್ರೆ / 40 


ಆಘಾತವಾಗುತ್ತದೆ. ವರ್ತುಲಾಕಾರದ ಅಲೆಗಳು ಏಳುತ್ತವೆ. ಒಂದರ ಹಿಂದೆ 
ಒಂದರಂತೆ ವೃದ್ಧಿಸುತ್ತ ಬಾವಿಯ ಕಂಠವನ್ನೋ ಕೆರೆಯ ದಂಡೆಯನ್ನೋ 
ಬಡಿದು ಕಣ್ಮರೆಯಾಗುತ್ತವೆ. ನೀರು ಮತ್ತೆ ಸ್ವಲ್ಪವಾದಂತೆ ಕಾಣುತ್ತದೆ. 
ನಾವಿಲ್ಲಿ ಗಮನಿಸುವುದು ಅಲೆಯ ರೂಪದಲ್ಲಿ ಆಘಾತ ತನ್ನ ಉಗಮ 
ಕೇಂದ್ರದಿಂದ ಮತ್ತೊಂದೆಡೆಗೆ ಪ್ರವಹಿಸುವ ಶಕ್ತಿಯನ್ನು , ಆದರೆ ನೀರಿನ 
ಕಣಗಳಲ್ಲಿ ಲಂಬ ಚಲನೆ ನಮ್ಮ ಅರಿವಿಗೆ ಬರುವುದಿಲ್ಲ . ಅಲ್ಲಿ ನೀರು 
ಶಕ್ತಿಸಂವಹಿಸುವ ಮಾಧ್ಯಮ . ಶಬ್ದ ತರಂಗಗಳು ಗಾಳಿಯಲ್ಲಿ ಲಂಬವಾಗಿ 
ಚಲಿಸಿ ನಮ್ಮ ಕಿವಿಗಪ್ಪಳಿಸುತ್ತವೆ. ಭೂಕಂಪನವಾದರೂ ಅಷ್ಟೇ , ಶಕ್ತಿಯ 
ಬಿಡುಗಡೆ ಒಂದು ಕೇಂದ್ರದಿಂದ ಪ್ರಾರಂಭಿಸುತ್ತದೆ. ತರಂಗಗಳ ಮೂಲಕ 
ಇಡೀ ಭೂಮಿಯನ್ನೇ ಪ್ರವಹಿಸಿ ಕೊನೆಗೆ ಮೇಲ್ಕೆಗೆ ಬಂದು ಬಡಿಯುತ್ತವೆ. 
ಪ್ರತಿಬಾರಿ ಭೂಕಂಪನವಾದಾಗ ಮೂರು ಬಗೆಯ ತರಂಗಗಳು 
ಉತ್ಪತ್ತಿಯಾಗುತ್ತವೆ. ಮೊದಲನೆಯ ವರ್ಗದ ತರಂಗ ಬಲು ಚುರುಕು. 
ಕಲ್ಲಿರಲಿ, ನೀರಿರಲಿ ಕೊನೆಗೆ ಅನಿಲವಿರಲಿ, ಅದರ ಓಟಕ್ಕೆ ತಡೆಯೇ ಇಲ್ಲ , 
ಬಿಟ್ಟ ಜಾಗದಿಂದ ಬಾಣ ಬಿಟ್ಟಂತೆ ಎಲ್ಲ ಅಡೆತಡೆಗಳಲ್ಲೂ ತೂರಿಭೂಮಿಯ 
ಗರ್ಭದಿಂದ ಮತ್ತೊಂದೆಡೆಗೆ ಬಂದು ಮುಟ್ಟಬಲ್ಲದು. ಅದನ್ನು ವಿಜ್ಞಾನಿಗಳು 
' ಪಿ ' ತರಂಗವೆಂಬ ಅಕ್ಷರದಿಂದ ಸಂಕೇತಿಸಿದ್ದಾರೆ. ಇದರ ಮೂಲ ಹೆಸರು 
ಮೂಲತರಂಗವೇ . ಒಂದು ಸೆಕೆಂಡಿಗೆ ಸಾಧಾರಣವಾಗಿ ಎಂಟು ಕಿ. ಮೀ . ದೂರ 
ಇದು ಪ್ರವಹಿಸುತ್ತದೆ. ನಾವಿದನ್ನು ಕುದುರೆ ಎನ್ನೋಣ. ಇದು ಸಾಧಾರಣ 
ಕುದುರೆಯಲ್ಲ ಪಂದ್ಯದ ಕುದುರೆ ಓಟದಲ್ಲಿ ಸದಾ ಮುಂದು . 
ಗುರಿಮುಟ್ಟುವುದರಲ್ಲಿ ಇದೇ ಮೊದಲು. ಪಂದ್ಯ ಪ್ರಾರಂಭವಾದಾಗ ಇದರ 
ಹಿಂದೆಯೇ ಹೊರಟ ಮತ್ತೊಂದು ಜಾತಿಯ ತರಂಗವಿದೆ. ಇದು ಸ್ವಲ್ಪ 
ಸೋಮಾರಿ , ಗುರಿಯನ್ನಂತೂ ಮುಟ್ಟುತ್ತದೆ, ಆದರೆ ಬಲು ತಡವಾಗಿ. 
ಏಕೆಂದರೆ ಆ ಪಂದ್ಯದ ಕುದುರೆಯಂತೆ ಇದು ನೇರವಾಗಿ ನುಗ್ಗಿ ನಾಗಾಲೋಟ 
ಓಡುವುದೇ ಇಲ್ಲ , ಬದಲು ಹಾವಿನ ನಡಿಗೆ, ಅಡ್ಡಡ್ಡ ಕಂಪಿಸುತ್ತ ಪ್ರವಹಿಸುವ 
ಈ ತರಂಗವನ್ನು ' ಎಸ್ ' ಹೆಸರಿನಿಂದ ಸಂಕೇತಿಸುತ್ತಾರೆ. ಅದರ ವರ್ತನೆಯನ್ನು 
ನೋಡಿ ನಾವು ಅದನ್ನು ಉರಗ ತರಂಗ ಎನ್ನೋಣ. ಈ ಉರಗ ತರಂಗಕ್ಕೆ 
ಕೆಲವು ಮಿತಿಗಳಿವೆ. ಘನವಸ್ತುಗಳಲ್ಲಿ ತೂರಿ ಧಾರಾಳವಾಗಿ ಹೊರಬರುತ್ತದೆ. 
ಅಷ್ಟೇ ಅಲ್ಲ , ನೀರಿನ ಮೇಲೈಯಲ್ಲೂ ಸಾಗುತ್ತದೆ. ಆದರೆ ನೀರಿ 

ಅಂತರಾಳದ ವಿರಾಟ್ರೂಪ 


1. ಹೊರಚ್ಚು ( 0.20 ಕಿ. ಮೀ .) 2.ಕವಚ (20-2900 ಕಿ. ಮೀ .) 3. ಹೊರತಿರುಳು ( 2900-5100 
ಕಿ. ಮೀ .) 4 , ಒಳ ತಿರುಳು ( 5100- 6370 ಕಿ. ಮೀ .) 

ನೊಳಗಿಳಿಯುವುದಿಲ್ಲ . ನೀರೊಂದೇ ಅಲ್ಲ , ಯಾವ ದ್ರವರೂಪದಲ್ಲೂ ಇದು 
ಪ್ರವಹಿಸುವುದಿಲ್ಲ . ಅಂಥ ದೌರ್ಬಲ್ಯವಿರುವುದರಿಂದಲೇ ಇದು ಗುರಿ 
ಮುಟ್ಟಿದರೂ ಪಂದ್ಯದಲ್ಲಿ ಗೆಲ್ಲುವುದಿಲ್ಲ . ನಡಿಗೆ ಕೂಡ ಸಾಧಾರಣ ಮಟ್ಟದ್ದೇ , 
ಸೆಕೆಂಡಿಗೆ ಕೇವಲ ನಾಲ್ಕು ಕಿ. ಮೀ . ಮಾತ್ರ . ಅದರ ಸಾಮರ್ಥ್ಯಕ್ಕೆ ಅದೇ ಹೆಚ್ಚು , 
ಆದರೂ ಪಂದ್ಯದಲ್ಲಿ ಅಂಥ ಸ್ಪರ್ಧಿಗಳೂ ಇರಬೇಕು. ಇದರ ಹಿಂದೆಯೇ ತೀರ 
ಕೊನೆಯ ದರ್ಜೆಯ ಮತ್ತೊಂದುಸೋಮಾರಿ ತರಂಗ ಇದೆ. ಸ್ಪರ್ಧೆಯಲ್ಲಿ ಅದಕ್ಕೆ 
ಕೊನೆಯ ಸ್ಥಾನ. ಅಶ್ವ ತರಂಗಗಳು, ಉರಗ ತರಂಗಗಳು ತಮ್ಮ ಗುರಿ ತಲುಪಿದ 
ಮೇಲೆಕೇವಲ ಸ್ಪರ್ಧೆ ಮುಗಿಸಲೆಂದೇ ಹೊರಟ ತರಂಗ ಇದು . ಇದನ್ನು 'ಎಲ್' 
ತರಂಗಗಳೆಂದು ಸಂಬೋಧಿಸುತ್ತಾರೆ. ಕೊನೆಯಲ್ಲಿ ಬರುವ 'ಲೇಟ್ ಲತೀಫ್' 
ಆದುದರಿಂದ ಈ ಗುಣವಾಚಕ . ಆದರೆ ಈ ಸೋಮಾರಿ ತರಂಗವನ್ನು ಲಘುವಾಗಿ 
ಪರಿಗಣಿಸುವುದು ಬೇಡ. ಇದು ಬಲು ದೈತ್ಯ, ವಿಧ್ವಂಸಕಾರಿ; ಮನೆಹಾಳ, ನೆಲದ 
ಮೇಲೆ, ಭೂಮಿಯ ಮೇಲ್ಮ ಹೇಗಿದೆಯೋ ಹಾಗೆ ಪ್ರವಹಿಸಿ ಎದುರಿಗೆ ಬಂದ 
ಎಲ್ಲವನ್ನೂ ಧ್ವಂಸಮಾಡುವ ಗುರಿ ಈ ತರಂಗದ್ದು . ಇದು ಎದುರಾದರೆ ಕ್ಷಣ 
ಮಾತ್ರದಲ್ಲಿ ಬಹುಮಹಡಿ ಕಟ್ಟಡಗಳು ನೆಲಸಮವಾಗುತ್ತವೆ, ರೈಲು ಹಳಿಗಳ 
ಮುಖ ತಿರುಚಿಕೊಳ್ಳುತ್ತದೆ. ಗಿಡಮರಗಳ ಬುಡ ಕಳಚಿ ಬೀಳುತ್ತದೆ. ಅಷ್ಟೇಕೆ, 
ಭೂಮಿಯೇ ಬಿರಿದೀತು! ಈ ಎಲ್ಲವನ್ನೂ ಧ್ವಂಸಮಾಡಿಯೇ ಅನಂತರ ಈ ತರಂಗ 
ಗುರಿ ಮುಟ್ಟುವುದು. ಇದು ಭೂಮಿಯ ಹೃದಯದ ಬಡಿತ. ನಮ್ಮ ಎದೆ ಬಡಿತದ 
ಗತಿಯನ್ನು ಕಾರ್ಡಿಯೋಗ್ರಾಂದಾಖಲೆ ಮಾಡುವ ಹಾಗೆ ಭೂಮಿಯ ನಾಡಿಯ 
ಮಿಡಿತವನ್ನು ಸೀಕ್ರೋಗ್ರಾಂ ಅಥವಾ ಭೂ ಕಂಪನ ಮಾಪಕಗಳು 
ದಾಖಲಿಸುತ್ತವೆ. ಭೂಮಿಯ ಆರೋಗ್ಯ ತಪಾಸಣೆ ಮಾಡಲು ಆಗಾಗ 
ಸ್ಪೆತೋಸ್ಕೋಪ್ ಹಿಡಿದು ವೈದ್ಯರಾಗಬೇಕು. ಭೂಮಿಯ ವಿರಾಟ್ ರೂಪ 
ನೋಡಲು ಅದರ ಒಡಲಲ್ಲೇ ಹುಟ್ಟುವ ಭೂಕಂಪನಗಳನ್ನು ಬಳಸಬೇಕು. 

ಯುಗೋಸ್ಲಾವಿಯಾದ ಪ್ರೊಫೆಸರ್ ಆಂಡ್ರಿಜಾ ಮೋಹರೋವಿಕ್‌ಗೆ 
ಭೂಮಿಯ ಒಳಗಿನ ರಚನೆಯ ಬಗ್ಗೆ ಬಹಳ ಕುತೂಹಲ . ಅವನ ನಾಡೂ 
ಅಷ್ಟೇ , ಸದಾ ಭೂಕಂಪನದಿಂದ ತತ್ತರಿಸುತ್ತಿತ್ತು . ಸಾಕಷ್ಟು ಆಸ್ತಿಪಾಸ್ತಿ 
ನಷ್ಟ ವಾಗಿ ಆ ದೇಶದ ಜನ ಕಂಗಾಲಾಗಿದ್ದರು. ಅದರಲ್ಲೂ ಕ್ರಿ . ಶ. 1909ರ 
ಭೂಕಂಪನ ಉಗ್ರ ಸ್ವರೂಪದ್ದಾಗಿತ್ತು . ಇಡೀ ದೇಶವನ್ನೇ ನಡುಗಿಸಿತ್ತು . 
ಭೂಕಂಪನದ ತರಂಗಗಳು ಯಾವ ಆಳದಲ್ಲಿ ಹೇಗೆ ವರ್ತಿಸುತ್ತವೆ. ಅವುಗಳ 

ವೇಗದ ಗತಿಯಲ್ಲಿ ಬದಲಾವಣೆ ಇದೆಯೇ , ಭೂ ಕೇಂದ್ರವನ್ನು ತೂರಿ ಅವು 
ತರುವ ಸಂದೇಶವೇನು ಎಂದು ಲೆಕ್ಕ ಹಾಕುತ್ತ ಲಭ್ಯವಿದ್ದ ಎಲ್ಲ ಮಾಹಿತಿಯನ್ನು 
ಆಂಡ್ರಜಾ ಪರೀಕ್ಷಿಸುತ್ತಿದ್ದರು. ಒಮ್ಮೆ ಹೀಗೆ ದಾಖಲೆಯ ಮೇಲೆ ದೃಷ್ಟಿ 
ಇಟ್ಟಾಗ ಒಂದು ಅಮೂಲ್ಯ ಸುಳಿವು ಪತ್ತೆಯಾಯಿತು. ಆತ ಭೂಗರ್ಭದ 
ಪತ್ತೇದಾರಿ ಕೆಲಸ ಪ್ರಾರಂಭಿಸಿಯೇ ಬಿಟ್ಟ . ಮೊದಲು ಅಶ್ವ ತರಂಗಗಳೆಂದು 
ನಾವು ಹೆಸರು ಕೊಟ್ಟಿರುವ ಬಲು ವೇಗದ ' ಪಿ ' ತರಂಗಗಳು ಕೆಲವು ಗುಟ್ಟು 
ಬಿಟ್ಟು ಕೊಟ್ಟವು. ಭೂಮಿಯ ಮೇಲ್ಮನಿಂದ ಸುಮಾರು ಮೂವತ್ತು ಕಿ. ಮೀ . 
ಆಳದವರೆಗೆ ಸೆಕೆಂಡಿಗೆ 6 ಕಿ. ಮೀ . ವೇಗದಲ್ಲಿ ಧಾವಿಸುತ್ತಿದ್ದ ಈ ತರಂಗಗಳು 
ಇದ್ದಕಿದ್ದಂತೆ ನಾಗಾಲೋಟ ಪ್ರಾರಂಭಿಸಿ ಗುರಿ ತಲುಪಲು ಸೆಕೆಂಡಿಗೆ 8 ಕಿ. ಮೀ . 
ವೇಗದಲ್ಲಿ ನುಗ್ಗುತ್ತಿದ್ದುದು ಕಂಡು ಬಂತು. ಕ್ರೀಡಾಪಟುಗಳು ಮೊದಲು 
ಸಾವಧಾನವಾಗಿ ಓಡಿ ಅನಂತರ ತಮ್ಮ ಕಾಲವೇಗವನ್ನು ಹೆಚ್ಚಿಸಿಕೊಂಡಂತೆ. 
ಇದರಿಂದ ಒಂದು ಸೂಕ್ಷ್ಮ ದೊರೆಯಿತು. ಈ ಭೂಮಿ ನೆಲದಿಂದ ಸುಮಾರು 
30 ಕಿ. ಮೀ . ಆಳದವರೆಗೆ ಒಂದು ತೆರನಾದ ಶಿಲೆಯಿಂದ ಕೂಡಿದೆ. ಅದರಿಂದ 
ಮತ್ತಷ್ಟು ಆಳಕ್ಕೆ ಶಿಲೆಯ ಸಂಯೋಜನೆ ಮತ್ತು ಸಾಂದ್ರತೆ ಎರಡೂ ಬದಲಾಗಿದೆ 
ಎಂಬ ತೀರ್ಮಾನಕ್ಕೆ ಬಂದ. ಕ್ಷ ಕಿರಣ ಬೀರಿ ರೋಗಿಯ ಅಂಗಾಂಗಗಳ 
ರಚನೆಯನ್ನು ವೈದ್ಯರು ಅಭ್ಯಾಸ ಮಾಡುವಂತೆ, ಭೂಮಿ ತನ್ನ ಅಂತರಂಗದ 
ಗುಟ್ಟನ್ನು ಮೊದಲು ಕಿವಿಯಲ್ಲಿ ಹೇಳಿದ್ದು ಪ್ರೊಫೆಸರ್ ಆಂಡ್ರಿಜಾ ಅವರಿಗೆ. 
ಆದರೆ ಆಂಡ್ರಜಾರವರು ' ಪಿ ' ತರಂಗಗಳು ಎಂದರೆ ಈ ಅಶ್ವ ತರಂಗದ 
ಬಾಲವೊಂದನ್ನೇ ಹಿಡಿದು ನಂಬಿ ಕೂರಲಿಲ್ಲ . ಕುದುರೆಗಳ ಸ್ಪರ್ಧೆಯಲ್ಲಿ ಹೇಗೆ 
ವಿಶ್ವಾಸವಿಡುವುದು ? ಅವರು ಈಗ ಹಾವಿನ ನಡಿಗೆಯ 'ಎಸ್' ತರಂಗಗಳ 
ಬೆನ್ನು ಹತ್ತಿದರು. ಈ ತರಂಗಗಳೂ ಸಹ ಭೂಮಿಯ ಒಳಗುಟ್ಟನ್ನು ಬಯಲು 
ಮಾಡಲು ಬಲು ನಿಷ್ಠೆಯಿಂದ ಸಾಗುತ್ತಿದ್ದುವು. ಸೆಕೆಂಡಿಗೆ 3 ಕಿ. ಮೀ . ವೇಗದಲ್ಲಿ 
ಸಾಗುತ್ತಿದ್ದ ಈ ತರಂಗಗಳು 4 ಕಿ. ಮೀ . ವೇಗದಲ್ಲಿ ಗಮಿಸಲು 
ಪ್ರಾರಂಭಿಸಿದುವು. ಪತ್ತೇದಾರಿ ಕೆಲಸ ಮೊದಲ ಅಧ್ಯಾಯ ಸಫಲವಾಯಿತು. 
ಭೂಮಿಯ ಒಳಗೆ ಈರುಳ್ಳಿಯ ಪದರದಂತೆ ಗೋಳಗಳಿವೆ ಎಂಬ ವೈಜ್ಞಾನಿಕ 
ಪುರಾವೆ ಲಭಿಸಿತು . 

ನಾವು ನಿಂತ ನೆಲದ ಮೇಲೆ ಸುತ್ತ ಕಾಣುವ ಶಿಲೆ ಹಗುರವಾಗಿರುವ 
ಸಿಲಿಕಾ ಸಂಯೋಜನೆಯ ಗ್ರಾನೈಟ್ ಶಿಲೆಗಳು . ಭೂಮಿಯ ಮೊದಲ 30 

ಕಿ. ಮೀ . ಆಳದವರೆಗೆ ಈ ಶಿಲೆಯೇ ಹಬ್ಬಿದೆ. ಇದನ್ನು ಭೂಕಂಪನದ 
ತರಂಗಗಳಿಂದಲೇ ತಿಳಿಯಬೇಕಾಗಿಲ್ಲ . ಸುತ್ತಮುತ್ತಣ ಬೆಟ್ಟ ಗುಡ್ಡಗಳನ್ನೇ 
ಗಮನಿಸಬಹುದು. ಉದಾಹರಣೆಗೆ ಬೆಂಗಳೂರಿನಿಂದ ತುಮಕೂರಿಗೆ ಹೋಗುವ 
ರಸ್ತೆಯಲ್ಲಿ ಶಿವಗಂಗೆಯ ಎತ್ತರದ ಕೋಡುಗಲ್ಲಿನ ಶಿಖರ ದೂರದಿಂದಲೇ 
ಬೋಳುಬೋಳಾಗಿ ಕಾಣಿಸುತ್ತದೆ. ಇದೇ ಬೆಟ್ಟದ ಸಾಲನ್ನು ಬೆಂಗಳೂರಿನಿಂದ 
ಮೈಸೂರಿಗೆ ಹೋಗುವಾಗ ರಾಮನಗರದ ಬಳಿ ಮತ್ತೆ ಕಾಣಬಹುದು . ಅಷ್ಟೆ 
ಅಲ್ಲ , ಈ ಬೆಟ್ಟದ ಸಾಲು 320 ಕಿ. ಮೀ . ಸಾಗಿ ಬಳ್ಳಾರಿಯಿಂದ ಮುಂದಕ್ಕೆ 
ಹಾಯುತ್ತದೆ. ಇಂಥ ಎತ್ತರವಾದ ಬೆಟ್ಟದ ಸಾಲನ್ನು ನೋಡಿದರೆ ಈ ಭೂಮಿ 
ಇಷ್ಟು ಭಾರವನ್ನು ಹೇಗೆ ಹೊತ್ತಿದೆ ಎಂದು ಆಶ್ಚರ್ಯ ಮೂಡುತ್ತದೆ. ಇಡೀ 
ಬೆಟ್ಟವೇ ಉರುಳಿದರೆ ? ಒಮ್ಮೊಮ್ಮೆ ಇಂಥ ಕಲ್ಪನೆಯೂ ಬಂದು 
ಭೀತಿಯಾಗುತ್ತದೆ. ಆದರೆ ಬೆಟ್ಟ ಗುಡ್ಡಗಳು ಅಷ್ಟು ಸುಲಭವಾಗಿ ಬೀಳುವುದಿಲ್ಲ . 
ಇವುಗಳ ಬೇರು ಹಲವಾರು ಕಿ. ಮೀ . ನೆಲದಾಳದೊಳಕ್ಕೆ ಹಬ್ಬಿರುತ್ತದೆ. ಇದು 
ನಮ್ಮ ಬೆಟ್ಟ ಗಳ ಕತೆಯಷ್ಟೇ ಅಲ್ಲ , ಇಡೀ ಭೂಮಿಯ ಎಲ್ಲ ಬೆಟ್ಟ ಗಳ 
ಚರಿತ್ರೆಯೂ ಹೌದು. ಇಂಗ್ಲೆಂಡಿನ ಡರ್ಬಿಪೈರ್ ಆಗಲೀ , ಕರ್ನಾಟಕದ 
ಕಾಳಮುದ್ದನ ದೊಡ್ಡಿಯಾಗಲೀ ನಿಂತಿರುವುದು ಭೂಮಿಯ ತೊಗಟೆಯ 
ಮೇಲೆ, ನಾವಿದನ್ನು ಕೋಳಿಮೊಟ್ಟೆಯ ಹೊರಚಿಪ್ಪೆಂದು ಕರೆಯೋಣ. ಇದು 
ನಾವು ನಿಂತಿರುವ ನೆಲದ ಸಂಯೋಜನೆಯಾದರೆ, ಸಾಗರ ತಳದಲ್ಲಿ ಭೂ 
ಹೊರಚಿಪ್ಪಿನ ಸಂಯೋಜನೆಯೇ ಬೇರೆ. ಸಾಗರವೆಂದೊಡನೆ ನೀರಿನಿಂದ 
ಆವೃತವಾದ ಭೂಮಿಯ ಬೋಗುಣಿ ಎಂದು ಸುಲಭವಾಗಿ ಕರೆಯಬಹುದು. 
ಮೊದಮೊದಲು ವಿಜ್ಞಾನಿಗಳು ಶಬ್ದ ತರಂಗಗಳನ್ನು ಬಿಟ್ಟು ಸಾಗರತಳದ 
ಲಕ್ಷಣವನ್ನು ಅಧ್ಯಯನ ಮಾಡಲು ತೊಡಗಿದರು. ಶಬ್ದ ತಳಕ್ಕೆ ಬಡಿದೊಡನೆ . 
ಪುಟಿದು ಮರಳಿ ಹಡಗಿಗೆ ಲಗತ್ತಿಸಿದ್ದ ಗ್ರಾಹಕದಲ್ಲಿ ದಾಖಲೆಯಾಗುತ್ತಿತ್ತು . 
ಶಬ್ದ ತರಂಗಗಳು ಪುಟಿಯಲು ತೆಗೆದುಕೊಳ್ಳುತ್ತಿದ್ದ ಕಾಲವನ್ನು ಅಧ್ಯಯನ 
ಮಾಡಿ ಸಾಗರ ತಳದಲ್ಲಿ ಬೆಟ್ಟಗಳು ಹಾಗೂ ಪ್ರಪಾತಗಳಿವೆ ಎಂಬ ಅಂಶ 
ಅರಿವಿಗೆ ಬಂತು. ಇದರ ಹಿಂದೆಯೇ ಬ್ರಿಟನ್ನಿನ ಛಾಲೆಂಜರ್ ಎಂಬ ನೌಕೆ 
ಕ್ರಿ.ಶ.1870ರಲ್ಲಿ ಸಾಗರದ ಎಲ್ಲ ಭಾಗಗಳಲ್ಲೂ ಹಾಯ್ದು ಮೂರು ವರ್ಷಗಳ 
ಕಾಲ ಅಪೂರ್ವ ಮಾಹಿತಿ ಸಂಗ್ರಹಿಸಿತು. ಸಾವಿರಾರು ಶಿಲಾ ಮಾದರಿಗಳನ್ನು 
ತಂದು ಹೊಸ ಅಂಶಗಳನ್ನು ಬೆಳಕಿಗೆ ತಂದಿತು. ಸಾಗರ ತಳದಲ್ಲಿ ಶಿಲೆಯೆಲ್ಲವೂ 

ಜ್ವಾಲಾಮುಖಿಯ ಶಿಲಾರಸದಿಂದ ಹರಿದು ಬಂದು ಗಟ್ಟಿಯಾದ ಶಿಲೆಗಳೆಂದು 
ಇದರಿಂದ ವ್ಯಕ್ತವಾಯಿತು. ಇವು ಗ್ರಾನೈಟ್ ಶಿಲೆಗಿಂತಲೂ ಬಲು ಕಠಿಣ, 
ಅಲ್ಲದೆ ಹೆಚ್ಚು ಸಾಂದ್ರ . ತಕ್ಕಡಿಯಲ್ಲಿ ಒಂದು ಕಿಲೋಗ್ರಾಂಬಟ್ಟು ಸಾಗರ 
ತಳದ ಶಿಲೆಯನ್ನು ಪ್ರತಿನಿಧಿಸಿದರೆ, ತಕ್ಕಡಿಯ ಇನ್ನೊಂದು ತಟ್ಟೆಯಲ್ಲಿಟ್ಟ 
ಒಂದು ಕಿಲೋಗ್ರಾಂ ಹತ್ತಿ ಭೂಮಿಯ ಮೇಲೆ ಕಾಣುವ ಶಿಲೆಗಳನ್ನು 
ಪ್ರತಿನಿಧಿಸುತ್ತದೆ. ಒಂದು ಗಾತ್ರದಲ್ಲಿ ಕಿರಿದು, ಆದರೆ ಭಾರ, ಮತ್ತೊಂದು 
ಗಾತ್ರದಲ್ಲಿ ದೊಡ್ಡದು, ಆದರೆ ಹಗುರ, ಸಾಗರ ಶಿಲೆ ಭೂಮಿಯ 
ಬೆಟ್ಟ ಗುಡ್ಡಗಳನ್ನು ಕುಸಿಯದಂತೆ ಹಿಡಿದಿಟ್ಟಿರುವ ಗುಟ್ಟು ಇಲ್ಲಿದೆ. 


ಮಾಹಿತಿಗಾಗಿ ಮೋಹೋಲ್ ಯೋಜನೆ 


ಹಾಗಾದರೆ, ಭೂಮಿಯ ಚಿಪ್ಪಿನ ಕೆಳಗೆ ಏನಿದೆ ? ಅದನ್ನು ಪ್ರತ್ಯಕ್ಷವಾಗಿ 
ನೋಡಿದರೆ ಹೇಗೆ? ಈ ಪ್ರಶ್ನೆ ಹೇಗೋ ವಿಜ್ಞಾನಿಗಳ ತಲೆ ಹೊಕ್ಕಿತು. 
ಭೂಮಿಯ ಮೇಲ್ಬಾಗದಿಂದ ಕೊರೆದರೆ ಕಾಲವೂ ಉಳಿಯುತ್ತದೆ, ಖರ್ಚೂ 
ದುಬಾರಿಯಾಗದು. ಸಾಗರ ತಳದಿಂದ ಕೊರೆದರೆ ಭೂ ಚಿಪ್ಪಿನ ಕೆಳಗಿರುವ 
ಗೋಳವನ್ನು ತಲುಪಲು ಕೇವಲ ಹದಿನೈದು ಸಾವಿರ ಅಡಿ ಕೊರೆದರೆ ಸಾಕು. 
ಅವರ ಲೆಕ್ಕಾಚಾರದಂತೆ ಭೂಮಿಯ ಹೊರಚಿಪ್ಪು ಕೋಳಿಮೊಟ್ಟೆಯ 
ಮೇಲ್ಬಾಗದ ತೆಳುವಾದ ಹೊರಚಿಮ್ಮಿದ್ದಂತೆ. ಇದರ ಕೆಳಗಿರುವ ಮೃದುವಾದ 
ಮಂದದ ಭಾಗವನ್ನು ತಲುಪಲು ಬೈರಿಗೆ ಹಾಕಿ ಕೊರೆಯಬೇಕು. ತೈಲ 
ಹುಡುಕಲು ವಿಜ್ಞಾನಿಗಳು ಸಾಗರ ತೀರದಲ್ಲಿ ಬಹು ಆಳವಾದ ಭಾಗಕ್ಕೆ ಬೈರಿಗೆ 
ಹಾಕಿ ನೋಡಿದ್ದರು. ಕ್ಯಾಲಿಫೋರ್ನಿಯದ ಲಾಂಗ್ ಬೀಚ್ ಎಂಬಲ್ಲಿ 
ತೈಲಬಾವಿಯೊಂದು 2700 ಮೀ . ಇಳಿದು ಆ ತಳದಲ್ಲಿ 120° ಸೆ. ತಾಪವನ್ನು 
ದಾಖಲೆ ಮಾಡಿತ್ತು . ವಿಜ್ಞಾನಿಗಳಿಗೆ ಇದು ಸ್ಫೂರ್ತಿ ತಂದಿತ್ತು . 

ಕ್ರಿ .ಶ. 1952ರ ಒಂದು ದಿನ, ಸಾಗರಾಧ್ಯಯನ ಚರಿತ್ರೆಯಲ್ಲಿ ಬಹು 
ವಿಚಿತ್ರವಾದ ಘಟನೆ ಜರುಗಿತು. ಮೋಹರೋವಿಕ್ , ಭೂಚಿಪ್ಪಿನ ತಳವನ್ನು 
ಭೂಮಿಯ ಮೇಲೆ ಕುಳಿತು ಲೆಕ್ಕ ಹಾಕಿದ್ದ . ಅಮೇರಿಕದ ವಿಜ್ಞಾನಿಗಳು 
ನೆಲಬಗೆದು ಭೂಚಿಪ್ಪಿನ ತಳವನ್ನು ಪ್ರತ್ಯಕ್ಷವಾಗಿ ಭೇದಿಸಲು ಯೋಜನೆ 

ರೂಪಿಸಿದರು. ಅಂಥ ಯೋಜನೆ ಪ್ರಾರಂಭವಾದದ್ದು ವಿಚಿತ್ರ ಘಳಿಗೆಯಲ್ಲಿ . 
ಅಮೇರಿಕೆಯ ವಾಷಿಂಗಟನ್ ಡಿ. ಸಿ. ಯಲ್ಲಿ ಕೆಲವು ವಿಜ್ಞಾನಿಗಳು ಸೇರಿ ಒಂದು 
ಪುಟ್ಟ ಕೂಟವನ್ನು ರಚಿಸಿಕೊಂಡಿದ್ದರು. ಆ ಕೂಟದ ಹೆಸರು ಅಮೇರಿಕನ್ 
ಮಿಸಲೆನಿಯಸ್ ಸೊಸೈಟಿ, " ಅ೦ಸಾಕ್ ' (AMSOC) ಎಂಬುದು ಅದರ ಸಂಕ್ಷಿಪ್ತ 
ನಾಮ . ಆ ಕಾಲದಲ್ಲಂತೂ ಈ ಕೂಟ ಬಹು ವಿಚಿತ್ರವಾದದ್ದೇ . ವಿಜ್ಞಾನಿಗಳು 
ತಮ್ಮ ಕಾರ್ಯಕ್ಷೇತ್ರಕ್ಕೆ ಸೀಮಿತವಾದ ಕೆಲಸಗಳನ್ನು ಕೈಗೆತ್ತಿಕೊಂಡು ಇಂಥ 
ಕೂಟಗಳನ್ನು ರಚಿಸುತ್ತಿದ್ದರು. ಇಂಥ ಸಂಘ ಸಂಸ್ಥೆಗಳಿಗೆ ಇಂತಿಷ್ಟೆ 
ಸದಸ್ಯರಿರಬೇಕೆಂಬ ನಿಯಮವಾಗಲಿ, ಕಾರ್ಯಕಾರಿ ಸಿಬ್ಬಂದಿಯಾಗಲಿ ಅಥವಾ 
ಸಮಾವೇಶಕ್ಕೆ ಕನಿಷ್ಠ ಸದಸ್ಯರ ಹಾಜರಾತಿಯ ನಿಯಮಾವಳಿಗಳಾಗಲಿ ಇರಲಿಲ್ಲ . 
ಕೊನೆಯ ಪಕ್ಷ ಸಂಘದ ಪ್ರಕಟನೆ, ಪತ್ರಿಕೆಗಳಾದರೂ ಬೇಡವೇ ? ಅವೂ ಇರಲಿಲ್ಲ . 
ಹೀಗಾಗಿ ಅದೊಂದು ವಿಚಿತ್ರ ಕೂಟ. ಒಮ್ಮೊಮ್ಮೆ ಇಬ್ಬರೇ ವಿಜ್ಞಾನಿಗಳು 
ಭೇಟಿಯಾಗಿ ಕೂಟದ ಸಭೆ ನಡೆಸಿ ತೀರ್ಮಾನ ಕೈಗೊಂಡು ಕಾರ್ಯಗಳನ್ನು 
ಕೈಗೆತ್ತಿಕೊಳ್ಳುತ್ತಿದ್ದುದುಂಟು. ಇಡೀ ಜಗತ್ತಿನ ಪ್ರಾಣಿಗಳ ಜಾತಿಯನ್ನು 
ವರ್ಗಿಕರಿಸುವುದಕ್ಕೆ ಒಂದು ಸಂಘ, ಬಾಹ್ಯಾಕಾಶದಿಂದ ಅನ್ಯಗ್ರಹಗಳ 
ಬುದ್ದಿಜೀವಿಗಳು ಭೂಮಿಗೆ ಬಂದರೆ ಅವರೊಂದಿಗೆ ಸಹಕರಿಸಿ ಹಲವು 
ಕಾರ್ಯಕ್ರಮಗಳನ್ನು ಹಾಕಿಕೊಳ್ಳಲು ಇನ್ನೊಂದು ಸಂಘ , ಅಮೇರಿಕೆಯಲ್ಲಿ ಆ 
ದಿನಗಳಲ್ಲಿ ಇಂಥವು ಹೆಚ್ಚು ಕುತೂಹಲ ಸೆಳೆದಿದ್ದುವು. ' ಅಂಸಾಕ್ ' ಸಂಘಕ್ಕೆ 
ಈ ಎರಡೂ ಸಂಘಗಳೊಡನೆ ಬಹು ನಿಕಟವಾದ ಬಾಂಧವ್ಯವಿತ್ತು . ಕೆಲವೊಮ್ಮೆ 
ಪಾನಕೂಟದಲ್ಲಿ ಚರ್ಚೆ ವಿಜ್ಞಾನಕ್ಕೆ ತಿರುಗಿ ಮುಕ್ತಾಯವಾಗುತ್ತಿತ್ತು. ಇದು 
ಸಹ ಸಭೆಯ ಕಾರ್ಯ ಕಲಾಪವೆಂದೇ ಸದಸ್ಯರು ಭಾವಿಸಿದ್ದರು. ಒಮ್ಮೆ ಉಪಾಹಾರ 
ಮುಗಿಸಿ ವಿಜ್ಞಾನಿಗಳು ಕುಳಿತಿದ್ದರು. ಮಾತಿನ ಮಧ್ಯೆ ಭೂಮಿಯನ್ನು ಬಗೆದು 
ತಿರುಳನ್ನೇಕೆ ತಂದು ಪರೀಕ್ಷಿಸಬಾರದು ಎಂದು ಸದಸ್ಯರೊಬ್ಬರು ಪ್ರಶ್ನೆ ಎತ್ತಿದರು. 
ಅವರಲ್ಲಿದ್ದ ಐವರು ರಾಷ್ಟ್ರೀಯ ವಿಜ್ಞಾನ ಪ್ರತಿಷ್ಠಾನದ ಗಣ್ಯ ವಿಜ್ಞಾನಿಗಳು. 
ಚರ್ಚೆ ಕುತೂಹಲಕಾರಿಯಾಯಿತು, ಕಾವೇರಿತು. ಆ ನಿಟ್ಟಿನಲ್ಲಿ ಮುಂದೆ 
ಸಾಗಬೇಕಂಬ ತೀರ್ಮಾನವೂ ಆಯಿತು. " ಅಂಸಾಕ್ ' ಹಣಸಂಗ್ರಹಿಸುವ 
ಯೋಜನೆಯನ್ನು ರೂಪಿಸಿತು. ಸಂಘದ ಸದಸ್ಯರೆಲ್ಲ ಅತಿರಥ ಮಹಾರಥರೇ ; 
ಹೆಸರಾಂತ ಭೂವಿಜ್ಞಾನಿಗಳು, ಭೂ ಭೌತ ವಿಜ್ಞಾನಿಗಳು, ಪ್ರಾಗ್ರೀವ ಶಾಸ್ತ್ರಜ್ಞರು, 
ರಾಷ್ಟ್ರೀಯ ವಿಜ್ಞಾನ ಪ್ರತಿಷ್ಠಾನದ ನಿರ್ದೆಶಕರು, ನೌಕಾಪಡೆಯ ಸಂಶೋಧಕರು, 

ಸಾಗರಾಧ್ಯಯನ ಸಂಸ್ಥೆಯ ಪರಿಣತರು. 
- ತಾವು ಎತ್ತಿಕೊಂಡ ಬೃಹತ್ ಪ್ರಶ್ನೆ ಯಾವುದೆಂಬುದನ್ನು ಅಂಸಾಕ್ ' 
ಸದಸ್ಯರು ಅರಿತಿದ್ದರು. ಯಾವ ಯೋಜನೆಯಿಂದ ಕಾಡುತ್ತಿರುವ ಬೃಹತ್ 
ಪ್ರಶ್ನೆಯೊಂದನ್ನು ಉತ್ತರಿಸಲು ಸಾಧ್ಯವಾಗುವುದು ಎಂಬುದರತ್ತ ಅವರ ಗಮನ 
ಕೇಂದ್ರೀಕೃತವಾಯಿತು. ಈ ಯೋಜನೆಯನ್ನು ಆಂಡ್ರಿಜಾ ಮೊಹರೋನ 
ಹೆಸರಿನಿಂದ ಕರೆದು ಭೂಚಿಪ್ಪನ್ನು ಬಗೆಯುವ ಎಲ್ಲ ಸಿದ್ಧತೆಗಳನ್ನು 
ಮಾಡಿಕೊಳ್ಳತೊಡಗಿದರು. ತಾವು ಕೈಯಿಡುತ್ತಿರುವುದು ಗಗನಕುಸುಮಕ್ಕೆ 
ಅಥವಾ ಇದೊಂದು ಗಾಳಿ ಗೋಪುರವೇ ಎಂಬ ಸಂಶಯ ಕೂಡಕೆಲವೊಮ್ಮೆ 
ಸದಸ್ಯರ ಮನವನ್ನೂ ಕಾಡಿದ್ದುಂಟು. ಇದೊಂದು ನಿಜಕ್ಕೂ ಭಗೀರಥ 
ಪ್ರಯತ್ನ, ಅಥವಾ ಅವರ ಭಾಷೆಯಲ್ಲಿ ಹೇಳಬೇಕೆಂದರೆ ಹರ್ಕ್ಯುಲಸ್ ಸಾಹಸ. 
ಆ ಯೋಜನೆಗೆ ಪ್ರೋತ್ಸಾಹ ದೊರೆತದ್ದು ಇನ್ನೊಂದು ವಿಶೇಷ. ಕ್ರಿ . ಶ. 1930ರ 
ಹೊತ್ತಿಗೆ ಹವಾಯಿ ದ್ವೀಪದ ಪ್ರಖ್ಯಾತ ಜ್ವಾಲಾಮುಖಿ ತಜ್ಞ ಡಾ . ಜಾಗರ್ 
ಸಾಗರ ತಳದಲ್ಲಿ 300 ಮೀಟರು ಬೇರೆ ಬೇರೆ ಭಾಗಗಳಲ್ಲಿ ಒಂದು ಸಾವಿರ 
ಬೈರಿಗೆ ರಂಧ್ರ ಕೊರೆದರೆ ಭೂಮಿಯ ಆಂತರಿಕ ಸ್ಥಿತಿ ವ್ಯಕ್ತವಾಗುತ್ತದೆಂದು 
ತನ್ನ ನಂಬಿಕೆಯನ್ನು ತಂತ್ರಜ್ಞರ ಮುಂದಿರಿಸಿದ್ದ . ಅಂಸಾಕ್ ಸದಸ್ಯರಿಗೆ 
ಇದೊಂದು ಉಪಯುಕ್ತ ಸೂಚನೆ ಎನ್ನಿಸಿತು. ಆವರೆಗೆ ಭೂಮಿಯ 
ಅಂತರಾಳದ ಸ್ಥಿತಿ ಕಲ್ಪನೆಯ ಕಥೆಯಾಗಿತ್ತೇ ವಿನಾ ಒಳಹೊಕ್ಕು ವರದಿ 
ತಂದವರಂತೂ ಇರಲಿಲ್ಲ . ಸಮಸ್ಯೆಯ ಗಂಭೀರತೆ ಸದಸ್ಯರಿಗೆ 
ಕಾರ್ಯಪ್ರವೃತ್ತರಾಗಲು ಪ್ರೇರೇಪಿಸಿತ್ತು . . 
- ಯೋಜನೆಯ ಉಸ್ತುವಾರಿ ನೋಡಿಕೊಳ್ಳಲು ನೌಕಾ ಕಛೇರಿಯಲ್ಲಿ ಅಂದು 
ಸಂಶೋಧಕನಾಗಿ ಹೆಸರು ಮಾಡಿದ್ದ ಗಾರ್ಡ್ನ ಲಿಲ್ ನೇಮಕವಾದ . ಇವನಿಗೆ 
ಸೂಕ್ತ ಸಲಹೆ ಸಹಕಾರ ನೀಡಲು ರಾಷ್ಟ್ರದ ಹೆಸರಾಂತ ಭೂ ವಿಜ್ಞಾನಿಗಳು , 
ಪ್ರಾಗ್ರೀವ ಶಾಸ್ತ್ರಜ್ಞರು, ಭೂ ಭೌತ ವಿಜ್ಞಾನಿಗಳು , ಸಾಗರ ಶಾಸ್ತ್ರಜ್ಞರು 
ಮುಂದೆ ಬಂದರು. ಯೋಜನೆಗೆ ಕಳೆಗಟ್ಟಿತು. ಆದರೆ ಎದುರಿಗಿದ್ದ ಸಮಸ್ಯೆಗಳು 
ಒಂದಲ್ಲ , ಭೂ ಹೊರ ಚಿಪ್ಪನ್ನು ಎಲ್ಲಿ ಬಗೆದರೆ ನಿರೀಕ್ಷಿತ ಫಲ ದೊರೆತೀತು 
ಎಂಬ ಬಹುದೊಡ್ಡ ಸಮಸ್ಯೆ ಎದುರಾಯಿತು. ಹವಾಯಿ ದ್ವೀಪದ ಬಳಿಯ 
ಸಾಗರ ತಳ ಇದಕ್ಕೆ ತಕ್ಕ ಜಾಗವೆಂದು ಸದಸ್ಯರೊಬ್ಬರು ಸೂಚಿಸಿದರು. ಸಲಹೆ 
ಅಂಗೀಕೃತವಾಯಿತು. ಇದಕ್ಕೆ ಅನೇಕ ಕಾರಣಗಳಿವೆ. ಸಾಗರ ತಳದಲ್ಲಿ 

ಭೂಮಿಯ ಹೊರಚಿಪ್ಪಿನ ಮಂದ ತುಂಬ ಕಡಿಮೆ . ಹೆಚ್ಚೆಂದರೆ ಹನ್ನೆರಡು 
ಕಿ. ಮೀ . ಗಳಷ್ಟಾಗಬಹುದು ಅಷ್ಟೆ . ಭೂಮಿಯ ಇತರ ಯಾವುದೇ ಖಂಡಗಳಲ್ಲಿ 
ಕೊರೆದರೂ ಮೋಹೋರೋವಿಕ್ ವಲಯ ತಲುಪಲು ಸುಮಾರು 30 
ಕಿ. ಮೀ . ಗಳಷ್ಟು ಆಳ ಕೊರೆಯಬೇಕಾಗುತ್ತದೆ. ಇದಕ್ಕೆ ಶ್ರಮ ಅಧಿಕ. ಜತೆಗೆ 
ಖರ್ಚೂ ದುಬಾರಿ. ಹೀಗಾಗಿ ಹವಾಯಿ ದ್ವೀಪಕ್ಕೆ ಪ್ರಾಶಸ್ಯ ದೊರೆತದ್ದು 
ಸಹಜವೆ. ಮೇಲಾಗಿ ಅಲ್ಲಿ ಸುಂಟರಗಾಳಿಯ ಹೊಡೆತವಿಲ್ಲ ಸುರಕ್ಷಿತ ತಾಣ . 
ಸಂಪರ್ಕಿಸಲು ಬಂದರು ಕೂಡ ತುಂಬ ಹತ್ತಿರದಲ್ಲಿತ್ತೆಂಬುದು ಒಂದು ಮುಖ್ಯ 
ಸಂಗತಿ, ಹವಾಯಿ ದ್ವೀಪದ ಬಳಿ ಪೆಸಿಫಿಕ್ ಸಾಗರದ ಆಳ 4572 ಮೀ . 
ಸಾಗರ ತಳದಿಂದ 5180 ಮೀ . ಆಳ ಕೊರೆದರೆ ಭೂಮಿಯ ಮಧ್ಯಭಾಗವನ್ನು 
ಮುಟ್ಟ ಬಹುದೆಂದು ತಜ್ಞರು ವರದಿ ಒಪ್ಪಿಸಿದರು. ಈ ಕೆಲಸ ನಿರ್ವಹಿಸಲು 
ತೇಲುವ ಹಡಗನ್ನು ಉಪಯೋಗಿಸಬೇಕು. ಇಲ್ಲದಿದ್ದರೆ ಬೈರಿಗೆಯ 
ಒಂದೊಂದು ಕಾಲೂ 4572 ಮೀ . ಉದ್ದವಾಗಿರಬೇಕಾಗುತ್ತದೆ. ಇಷ್ಟೊಂದು 
ದುಬಾರಿಯ ಬೈರಿಗೆ ಕಾಲನ್ನು ಸೃಷ್ಟಿಸುವುದು ಸದ್ಯದಲ್ಲಿ ಆಗದ ಮಾತೆಂದೇ 
ಸದಸ್ಯರು ಬಗೆದು ಹಡಗನ್ನು ಬಳಸುವ ಯೋಜನೆ ರೂಪಿಸಿದರು. 

ಈ ಸಮುದ್ರಮಥನ ಅನೇಕ ಸಮಸ್ಯೆಗಳನ್ನು ಒಡ್ಡುತ್ತದೆ. ಬೈರಿಗೆ 
ಹಿಡಿಯುವಾಗ ಹಡಗಿನ ಸ್ಥಾನ ಬದಲಾಗಬಾರದು. ಕೇವಲ 260 ಮೀ . ಅತ್ತಿತ್ತ 
ಹಡಗು ಚಲಿಸಿದರೂ ಸಾಕು ಇಡೀ ಯೋಜನೆ ನೀರು ಪಾಲಾಗುತ್ತದೆಂಬ 
ಸಂಗತಿಯನ್ನು ಕಂಪ್ಯೂಟರಿನಿಂದ ಲೆಕ್ಕ ಹಾಕಿ ಅರಿತಿದ್ದಾಯಿತು. ಹಡಗಿಗೆ 750 
ಅಶ್ವ ಸಾಮರ್ಥ್ಯದ ಆರು ಮೋಟಾರುಗಳನ್ನು ಜೋಡಿಸಿ ರಾಡಾರ್ ಹಾಗೂ 
ಸೋನಾರ್ ಮೂಲಗಳ ನಿರ್ದೇಶನ ಪಡೆದರೆ ಹಡಗಿನ ಚಲನೆಯನ್ನು 
ನಿಯಂತ್ರಿಸಲು ಸಾಧ್ಯವೆಂಬುದನ್ನು ಎಲೆಕ್ಟ್ರಾನಿಕ್ ಮಿದುಳು ಸೂಚಿಸಿತು. ಇದರ 
ಜೊತೆಗೆ ಬೀಸುವ ಗಾಳಿ ತರಬಹುದಾದ ಅನರ್ಥದ ಪರಿಣಾಮವನ್ನೂ ಲೆಕ್ಕ 
ಹಾಕಿ ಗಾಳಿ ಗಂಟೆಗೆ 256 ಕಿ. ಮೀ . ವೇಗದಲ್ಲಿ ಬೀಸಿದರೂ ಹಡಗನ್ನು 
ನಿಯಂತ್ರಿಸುವ ಸಾಧ್ಯತೆಯನ್ನು ಮತ್ತೊಮ್ಮೆ ಕಂಪ್ಯೂಟರಿನಿಂದಲೇ 
ನಿರ್ಧರಿಸಬೇಕಾಯಿತು. ಈ ಎಲ್ಲ ಸಮಸ್ಯೆಗಳನ್ನು ಬಗೆಹರಿಸಿ ಮಿಚಿಗನ್ 
ವಿಶ್ವವಿದ್ಯಾನಿಲಯದ ಬಳಿ ನಡೆಸಿದ ಮಾದರಿ ಪರೀಕ್ಷೆ ಬಹು ಉತ್ತಮ 
ಫಲಿತಾಂಶ ನೀಡಿದ ಮೇಲೆ ಹೂಸ್ಟನ್ನಿನ ರೂಟ್ ಮತ್ತು ಸ್ಕೂಟ್ ಎಂಬ 
ಕಂಪನಿ ಮೋಹೋಲ್ ಯೋಜನೆಯ ಕಾರ್ಯಭಾರವನ್ನು ಗುತ್ತಿಗೆಗೆ 

ಪಡೆಯಿತು. ಇದೇ ಸಂಸ್ಥೆ ಎರಡನೇ ಜಾಗತಿಕ ಯುದ್ದದಲ್ಲಿ ಐನೂರು 
ಜಲಾಂತರ್ಗಾಮಿಗಳನ್ನು ನಿರ್ಮಿಸಿಕೊಟ್ಟ ಖ್ಯಾತಿ ಗಳಿಸಿತ್ತು . ಅಲ್ಲದೆ ಮೆಕ್ಸಿಕೊ , 
ಪರ್ಷಿಯನ್ ಖಾರಿಗಳಲ್ಲಿ ತೈಲಾನ್ವೇಷಣೆಗೆ ಈ ಸಂಸ್ಥೆಯದೇ ತಾಂತ್ರಿಕ ನೆರವು. 
ಪ್ರಸ್ತುತ ಮೋಹೋಲ್ ಯೋಜನೆಯ ಅಂಗವಾಗಿ ಹಿಂದೆಂದೂ ರೂಪಿಸಿರದ 
ಬೃಹತ್ ನೆಲೆಯೊಂದನ್ನು ರೂಪಿಸುವ ಮಹತ್ತರ ಯೋಜನೆ ಸಂಸ್ಥೆಯದು. 
85 ಮೀ . ಉದ್ದ, 17 ಮೀ . ಅಗಲದ ನೆಲೆ, ಹೆಚ್ಚು ಕಡಿಮೆ ಇದು ಫುಟ್ಬಾಲ್ 
ಆಟದ ಮೈದಾನದಷ್ಟು ವಿಶಾಲವಾದದ್ದು . ತೇಲುವ ಎಕರೆ ಎಂದೇ ಇದಕ್ಕೆ 
ಅಂಕಿತ. ಇದರ ಎತ್ತರವೂ ಕೂಡ ಅಸಾಮಾನ್ಯವಾದದ್ದೆ . 41 ಮೀ . ಎತ್ತರದ 
ತೋಳುಗಳನ್ನುಳ್ಳ ಭೀಮಕಾಯ , ಇದರ ಭಾರವನ್ನು ಹೊರಲು ನೀರಿನಲ್ಲಿ 
ಮುಳುಗಿದಂತೆ 10 ಮೀ . ವ್ಯಾಸದ 118 ಮೀ . ಉದ್ದದ ಪಿಪಾಯಿಯಂತಹ 
ಎರಡು ಹೊಟ್ಟೆ. ಇವಕ್ಕೆ ಹಿಂಬದಿಯಲ್ಲಿ ತಲಾ ಒಂದು ಚಾಲಕದಂಡ. ಇವಿಷ್ಟು 
ಸಲಕರಣೆಗಳೊಂದಿಗೆ ಉದ್ದಿಷ್ಟ ಆಳದವರೆಗೆ ಸಾಗರ ತಳವನ್ನು ಕೊರೆಯಲು 
ಸತತವಾಗಿ ಕಾರ್ಯ ನಿರತವಾದರೂ ಮೂರು ವರ್ಷಗಳ ಕಾಲ ಬೇಕೆಂದು 
ಲೆಕ್ಕ ಹಾಕಲಾಯಿತು. ಹಡಗಿನಲ್ಲಿ ಸಿಬ್ಬಂದಿಗೆ ಬೇಕಾದ ಆಹಾರ 
ತಿನಿಸುಗಳನ್ನಿಡಲು ದೊಡ್ಡ ಅಟ್ಟ ಬೇಕೆಂದು ನಿರ್ಧರಿಸಿ ಅದರ ನಕಾಶೆಯನ್ನೂ 
ತಯಾರು ಮಾಡಿದರು. ಕೇವಲ 25 ಸೆಂ . ಮೀ . ವ್ಯಾಸದ ರಂಧ್ರ ಕೊರೆಯಲು 
ಇಷ್ಟೆಲ್ಲಾ ಭಗೀರಥ ಪ್ರಯತ್ನ. 

ಪ್ರಯತ್ನದ ಮೊದಲ ಹೆಜ್ಜೆಯಾಗಿ ಹವಾಯಿ ದ್ವೀಪಕ್ಕೆ ತೆರಳುವ ಮುನ್ನ 
ಪ್ರಾಯೋಗಿಕ ಪರೀಕ್ಷೆ ಮಾಡಿ ಮೋಹೋರೋವಿಕ್ ವಲಯವನ್ನು ತಲುಪಲು 
ಸಾಧ್ಯವೇ ಅಥವಾ ಇಲ್ಲವೇ ಎಂಬ ಅಂಶವನ್ನು ನಿರ್ಧರಿಸಬೇಕಾಗಿತ್ತು . 
ಗ್ಲೋಬಲ್ ಮರೈನ್ ಎಕ್ಸ್‌ಪ್ಲೋರೇಷನ್ ಕಂಪನಿಯಿಂದ ಒಂದು ನೌಕೆಯನ್ನು 
ಪಡೆದು ಮೆಕ್ಸಿಕೋ ಕೊಲ್ಲಿಯ 3566 ಮೀ . ನೀರಿನ ಆಳದಲ್ಲಿ ಐದು ಬೈರಿಗೆ 
ರಂಧ್ರ ಕೊರೆದರು. ಈ ಜಾಗವಿರುವುದು ಸ್ಯಾನ್ಡಿಯಾಗೊದ ದಕ್ಷಿಣಕ್ಕೆ 
352 ಕಿ. ಮೀ . ಮೈಲಿಗಳ ದೂರದಲ್ಲಿ ಅತ್ಯಂತ ಆಳವಾದ ಬೈರಿಗೆ ರಂಧ್ರ 
182 ಮೀ . ಆಳದ್ದು . ಕಲ್ಲಿನ ಈ ಆಳದ ಮಾದರಿಯನ್ನು ನ್ಯಾಷನಲ್ ಸೈನ್ಸ್ 
ಫೌಂಡೇಷನ್ ಸಂಸ್ಥೆ ' ಪರೀಕ್ಷಿಸಿ ಇದು ಈಗ್ಗೆ ಹದಿನೈದು ಇಪ್ಪತ್ತು ದಶಲಕ್ಷ 
ವರ್ಷಗಳ ಹಿಂದೆ ಜೀವಿಸಿದ್ದು ಸಾಗರ ತಳದಲ್ಲಿ ಹೂತುಹೋದ ಪ್ರಾಚೀನ 
ಜೀವಿಗಳ ಅವಶೇಷಗಳನ್ನುಳ್ಳ ಹೂಳು ಎಂದು ತಿಳಿಸಿತು. ಮತ್ತೆರಡು ರಂಧ್ರಗಳ 

ಕಲ್ಲಿನ ಮಾದರಿ ಭೂ ಹೊರಚಿಪ್ಪಿನ ಎರಡನೇ ಸ್ವರವನ್ನು ಮುಟ್ಟಿರುವುದನ್ನು 
ಸ್ಪಷ್ಟವಾಗಿ ತೋರಿಸಿದವು. ಈಗ ಪಡೆದ ಮಾದರಿ ಮೊದಲನೆಯ 
ಮಾದರಿಯಂತೆ ಮೃದುವಾದ ಶಿಲೆಯಲ್ಲ . ಬದಲು ತುಂಬ ಕಠಿಣವಾದ ಶಿಲೆ, 
ಬಸಾಲ್ಟ್ , ಜ್ವಾಲಾಮುಖಿ ಸೂಸಿದ ಶಿಲಾರಸ ಹೆಪ್ಪುಗಟ್ಟಿ ರೂಪಿಸಿದ ಶಿಲೆಯಿದು. 
- ಈಗ ಜಾಗ ಬದಲಾಯಿತು. 1962ರಲ್ಲಿ ಮತ್ತೆ ಸಾಗರ ತಳವನ್ನು ಬೈರಿಗೆ 
ಹಿಡಿಯುವ ಕಾರ್ಯ ಪೊರ್ಟೊರಿಕೋ ಎಂಬ ಜಾಗದಲ್ಲಿ ಮುಂದುವರಿಯಿತು. 
ಈಗ ಸಾಗರದಾಳದ 307 ಮೀ . ಒಳಕ್ಕೆ ರಂಧ್ರ ಕೊರೆಯಲು ಸಾಧ್ಯವಾಯಿತು. 
ಇಲ್ಲಿ ಮತ್ತೊಂದು ಬಗೆಯ ಶಿಲಾಮಾದರಿ ದೊರೆಯಿತು. ಇದು ಮಹಾಕ್ಷಾರ 
ಶಿಲೆಯಾದ ಸರ್ಪೆಂಟಿನ್ ಎಂಬುದರ ಮಾದರಿ . ಭೂಮಿಯ ಆಳಕ್ಕೆ 
ಹೋದಂತೆಲ್ಲ ಶಿಲೆ ಸಂಯೋಜನೆಯಲ್ಲೂ ವ್ಯತ್ಯಾಸ ತೋರುತ್ತದೆಂಬುದು 
ಈ ಮಾದರಿಯಿಂದ ತಿಳಿದುಬಂತು. ಅಷ್ಟೇ ಅಲ್ಲ , ಯೋಜಿಸಿದಂತೆ 
ಮೋಹೋರೋವಿಕ್ ವಲಯದವರೆಗೆ ಕೊರೆದು ಭೂಮಿಯ ಅಂತರಂಗವನ್ನು 
ಅರಿಯುವ ಮಹದಾಶೆ ಕೈಗೂಡುತ್ತದೆಂಬುದು ಅಂಸಾಕ್ ಸದಸ್ಯರ 
ದೃಢನಂಬಿಕೆ. ಸಾಗರಶಾಸ್ತ್ರದಲ್ಲಿ ಈ ಹೊತ್ತಿಗೆ ತುಂಬ ಹೆಸರು ಗಳಿಸಿದ್ದ 
ಪ್ರಿನ್ಸ್ಟನ್ ವಿಶ್ವವಿದ್ಯಾಲಯದ ಪ್ರೊಫೆಸರ್ ಹಾರಿಹೆಸ್ಟ್ ಈ ಯೋಜನೆಗೆ 
ಮುಖ್ಯಸ್ಥರಾಗಿ ನಿಯೋಜಿತರಾದರು. 

ಮೋಹೋಲ್ಯೋಜನೆಯ ಬಗ್ಗೆ ಸಾರ್ವಜನಿಕರು ತುಂಬ ಕೂತೂಹಲ 
ತಳೆದರು. ಹತ್ತೊಂಬತ್ತನೇ ಶತಮಾನದಿಂದಲೂ ಭೂಮಿಯ ಅಂತರಾಳದ 
ಬಗ್ಗೆ ಊಹಾಪೋಹ ನಿರಂತರವಾಗಿ ನಡದೇ ಇತ್ತು . ಅಷ್ಟೇಕೆ ಕ್ರಿ . ಶ. 1800ರ 
ಹೊತ್ತಿಗೆ ಸಾಗರಯಾನ ಕೈಗೊಂಡಿದ್ದ ಕೆಲವು ನೌಕೆಗಳು ಮರಳಿ ಬಾರದ್ದರಿಂದ 
ಇವು ಭೂಮಿಯ ಒಳಹೊಕ್ಕಿವೆ ಎಂಬ ಕಲ್ಪನೆ ಅಮೆರಿಕೆಯ ಮಸೂದೆಯ 
ಚರ್ಚೆಗೆ ಬಂದದ್ದು ಇತಿಹಾಸದಲ್ಲೇ ಪ್ರಥಮ . ದಕ್ಷಿಣ ಧ್ರುವದ ಒಂದೆಡೆ 
ಭೂಮಿಯೊಳಗೆ ಪ್ರವೇಶಿಸಲು ದ್ವಾರವಿದೆ ಎಂಬ ಭಾವನೆ ರಾಜಕೀಯ ವ್ಯಕ್ತಿಗಳ 
ತಲೆಹೊಕ್ಕಿದ್ದು ಒಂದು ದೊಡ್ಡ ಪರಿಹಾಸ್ಯವೇ ಸರಿ. ಆಗ ಭೂಮಿಯ ಅಂತರಾಳ 
ಬರಿ ಖಾಲಿಗೋಳವೆಂಬ ಕಲ್ಪನೆ ಜನಮನದಲ್ಲಿ ಬೇರೂರಿತ್ತು . ಈ ಮಧ್ಯದಲ್ಲಿ 
ಮತ್ತೊಂದು ವಿಚಿತ್ರ ಸಂಗತಿ ನಡೆಯಿತು. ಅಸೋಸಿಯೇಟೆಡ್ ಪ್ರೆಸ್‌ನ 
ಪತ್ರಕರ್ತ ಪ್ರಾಂಕ್ ಕ್ಯಾರಿ ಎಂಬಾತ ಸಾರ್ವಜನಿಕರ ಮನದಲ್ಲಿದ್ದ 
ಸಂಶಯಗಳನ್ನು ಪತ್ರಿಕೆಯಲ್ಲಿ ಪ್ರಕಟಿಸಿದ. ಜನ ಭೀತಿಗೊಂಡಿದ್ದು 

ಸ್ಪಷ್ಟವಾಗಿತ್ತು . ಅಮೇರಿಕ ತಂತ್ರಜ್ಞಾನದ ತುದಿಯಲ್ಲಿತ್ತು . ಆದರೆ 
ಸಾರ್ವಜನಿಕರ ಅಭಿಪ್ರಾಯಗಳು ಮಾತ್ರ 2000 ವರ್ಷ ಹಿಂದಿನವು: ಸಾಗರದ 
ಮಧ್ಯದಲ್ಲಿ ಅತ್ಯಂತ ಆಳವಾದ ರಂಧ್ರವನ್ನು ಕೊರೆದರೆ ಸಾಗರದ ನೀರೆಲ್ಲ 
ರಂಧ್ರವಾಗಿ ಇಂಗಿಹೋಗುತ್ತದೆ. ಒಂದು ವೇಳೆ ಭೂಮಿಯ ಆಳವಾದ 
ಭಾಗದಲ್ಲಿ ಅಧಿಕ ತಾಪವಿದ್ದರೆ ನೀರು ನುಗ್ಗಿ ಆವಿಯಾಗಿ ನಮ್ಮ ಭೂಗ್ರಹವೇ 
ಸ್ಫೋಟಿಸೀತು. ಈ ಯೋಜನೆಯಂತೆ ಉದ್ದಿಷ್ಟ ಆಳದವರೆಗೆ ಸಾಗರ ತಳವನ್ನು 
ಕೊರೆದರೆ ಮುಂದೆ ಸಿಕ್ಕುವುದು ಬರಿ ಖಾಲಿಗೋಳ, ಭೂಮಿಯ ಒಳಭಾಗದಲ್ಲಿ 
ಬಂಡವಾಳವೇ ಇಲ್ಲ . ಅಲ್ಲಿರುವುದು ನಿರ್ವಾತ ಪ್ರದೇಶ. ಫುಟ್ ಬಾಲಿನಲ್ಲಿ 
ಸೂಜಿ ಚುಚ್ಚಿದರೆ ಪುಸ್ಸೆಂದು ಮುದುರುವಂತೆ ಭೂಮಿ ಒಳಕ್ಕೆ ಸೆಳೆದುಬಿಟ್ಟಿತು 
ಎಂದು ಬೊಬ್ಬೆಗರೆದರು. ಕೆಲವರಂತೂ ಈ ಹೇಳಿಕೆಯನ್ನು ಗಂಭೀರವಾಗಿ 
ತೆಗೆದುಕೊಂಡು ದಿಗಿಲುಪಟ್ಟಿ ದ್ದೂ ಉಂಟು . 

ಸಮಸ್ಯೆಗಳು ಎದುರಾಗತೊಡಗಿದವು. ಯೋಜನೆಯನ್ನು ಕಾರ್ಯರೂಪಕ್ಕೆ 
ತರುವ ಮೊದಲು ಸುಮಾರು 11 ಕಿ. ಮೀ . ಉದ್ದದ ಬೈರಿಗೆ ಕೊಳವೆಯನ್ನು 
ನಿಭಾಯಿಸಲು ತಂತ್ರ ಕಂಡುಕೊಳ್ಳಬೇಕು. ಎತ್ತಿಳಿಸಲು ವಿಶೇಷ ವ್ಯವಸ್ಥೆ 
ಮಾಡಲೇಬೇಕು. ಇದರ ಜತೆಗೆ ಆಗಾಗ ಸಾಗರ ಪ್ರವಾಹ ತೀವ್ರವಾಗುವುದರಿಂದ 
ತಂತಿಯುರಿಯನ್ನು ಇದರಿಂದ ರಕ್ಷಿಸಬೇಕು. ಇವೆಲ್ಲವನ್ನೂ ಸುಸೂತ್ರವಾಗಿ 
ನಿಭಾಯಿಸುವ ತಾಂತ್ರಿಕ ಸಾಧನೆಗಳನ್ನು ರೂಪಿಸುವುದು ಸಾಧ್ಯವೆ? ಇದು 
ಯೋಜನೆಯ ಕರ್ತೃಗಳ ತಲೆಹೊಕ್ಕಿತು. ಇದು ಸಾಮಾನ್ಯ ಸ್ವರೂಪದ 
ಸಮಸ್ಯೆಯಲ್ಲ ; ಇಡೀ ಮೋಹೋಲ್ ಯೋಜನೆ ಹೆಲಿಕಾಪ್ಟರಿನಲ್ಲಿ ಕೂತು 
ಸಣ್ಣ ತಂತಿಮೊನೆಯಿಂದ ನೆಲ ಕೊರೆಯಲು ಪ್ರಯತ್ನಿಸಿದ ಹಾಗೆ . 
ಇತಿಹಾಸದಲ್ಲೇ ಹೊಸದಾದ ಈ ಯೋಜನೆ ಮುಂದೆ ಯಾವ ರೂಪ 
ತಳೆಯುತ್ತಿತ್ತೋ ಏನೋ ? 

ಕ್ರಿ.ಶ . 1966ರ ವಸಂತದಲ್ಲಿ ಕಾಂಗ್ರೆಸ್ ಸಮಾವೇಶಗೊಂಡಾಗ ವಿಯೆಟ್ನಾಂ 
ಯುದ್ಧದ ಬಿಸಿ ಇಡೀ ಅಮೇರಿಕಕ್ಕೆ ಬಡಿದಿತ್ತು . ಈ ಯೋಜನೆಗೆ ಅದು 
ಮುಳುವಾಯಿತು. ಹಣ ಇರಲಿಲ್ಲ . ಜೊತೆಗೆ ಕಾಂಗ್ರೆಸ್ ಸದಸ್ಯರಿಗೆ ಮನಸ್ಕೂ 
ಇರಲಿಲ್ಲ . ಅಲ್ಲದೆ ವೆಚ್ಚ ಕೂಡ 127 ಮಿಲಿಯನ್ ಡಾಲರ್‌ಗೆ ಏರಿತು. 
ಇಂಥ ಯೋಜನೆಗೆ ಹಣ ತೊಡಗಿಸುವುದು ಬೇಡ ಎಂಬ ನಿರ್ಣಯವನ್ನು 
ಕಾಂಗ್ರೆಸ್‌ ತಳೆಯಿತು. ಮತ್ತೆ ಸಲ್ಲಿಸಿದ ಬೇಡಿಕೆಯನ್ನು ಕಾಂಗ್ರೆಸ್ 

ಸಾರಾಸಗಟಾಗಿ ತಿರಸ್ಕರಿಸಿತು. ಬೈರಿಗೆ ಹಾಕಿ ಕೊರೆಯುವ ಮಾತಿರಲಿ, 
ತೇಲುತೆಪ್ಪ ನಿರ್ಮಿಸಲೂ ಕಾಂಗ್ರೆಸ್ ಅನುಮತಿ ನೀಡಲಿಲ್ಲ . ಇದರೊಂದಿಗೆ 
ಮೋಹೋಲ್ ಯೋಜನೆಯ ಕತ್ತು ಹಿಸುಕಿತು. ಭೂ ಹೊರ ಚಿಪ್ಪನ್ನು ಭೇದಿಸಿ 
ಆ ಮಾಯಾ ಲೋಕವನ್ನು ಇಣುಕಿ ನೋಡುವುದು ಕನಸಾಗೇ ಉಳಿಯಿತು. 
ಆದರೆ ಯೋಜನೆ ಮತ್ತೊಂದು ರೂಪ ತಳೆಯಿತು. 


ಸಮುದ್ರ ಮಥನ 


ಭೂಮಿಯ ಚಿಪ್ಪನ್ನು ಸಾಗರದಲ್ಲಿ ಭೇದಿಸಿ ಜಗತ್ತಿಗೆ ಅದು ಕೊಡುವ 
ಹೊಸ ಮಾಹಿತಿಯ ಬಗ್ಗೆ ಎಲ್ಲೆಲ್ಲೂ ಬಿಸಿಬಿಸಿ ಚರ್ಚೆಗಳಾಗುತ್ತಿದ್ದುವು. 
ಅಗೋಚರ ಆಳಕ್ಕೆ ಹೋಗುವ ಮೊದಲ ಈ ಪ್ರಯತ್ನಗಳು ತುಂಬ ಕುತೂಹಲ 
ಕೆರಳಿಸಿದ್ದುವು. ಅಮೇರಿಕದ ಮೋಹೋಲ್ ಯೋಜನೆ ಇಡೀ ಜಗತ್ತನ್ನೇ 
ತುದಿಗಾಲಲ್ಲಿ ನಿಲ್ಲಿಸಿತ್ತು . ಆರ್ಥಿಕ ಮುಗ್ಗಟ್ಟು ಇಡೀ ಯೋಜನೆಯನ್ನು 
ಕೊಂದಾಗ ಇಪ್ಪತ್ತನೇ ಶತಮಾನದ ಅತಿದೊಡ್ಡ ಮಾನವ ಪ್ರಯತ್ನಕ್ಕೆಕೊಡಲಿ 
ಪೆಟ್ಟು ಬಿದ್ದಂತಾಯಿತು. ಹಿಂದೆಂದೂ ಕಾಣದ ಸಿದ್ಧತೆಗಳು ಮೋಹೋಲ್ 
ಯೋಜನೆಗಾಗಿ ನಡೆದಿದ್ದವು. ಹೊಸಬಗೆಯ ತಂತ್ರಜ್ಞಾನವೇ 
ರೂಪುಗೊಂಡಿತ್ತು . ಆದರೆ ಇವು ವ್ಯರ್ಥವಾಗಲಿಲ್ಲ . ಈ ಯೋಜನೆ 
ಮತ್ತೊಂದು ಹೆಸರಿನಲ್ಲಿ ಮರುಹುಟ್ಟು ಪಡೆಯಿತು. ಅದರ ಹೆಸರು ಸಾಗರ 
ಕೊರೆಯುವ ಯೋಜನೆ ( ಓಷನ್ ಡ್ರಿಲ್ಲಿಂಗ್ ಪ್ರೋಗ್ರಾಂ) , ಅಮೇರಿಕದ 
ರಾಷ್ಟ್ರೀಯ ವಿಜ್ಞಾನ ಪ್ರತಿಷ್ಠಾನ ಇದರ ಚುಕ್ಕಾಣಿ ಹಿಡಿಯಿತು. ಇದರೊಂದಿಗೆ 
ಫ್ರಾನ್ಸ್ , ಜಪಾನ್, ಐರೋಪ್ಯ ರಾಷ್ಟ್ರಗಳು, ಕೆನಡ, ಆಸ್ಟ್ರೇಲಿಯ , ಜರ್ಮನಿ, 
ಯೂರೋಪಿನ ವಿಜ್ಞಾನ ಪ್ರತಿಷ್ಠಾನ, ಬೆಲ್ಸಿಯಂ, ಡೆನ್ಮಾರ್ಕ್, ಫಿನ್ಲೆಂಡ್, 
ಐಸ್ಥೆಂಡ್ , ಇಟಲಿ, ಗ್ರೀಸ್, ನೆದರ್‌ಲ್ಯಾಂಡ್ಸ್ , ಸ್ಪೇನ್, ಸ್ವೀಡನ್ , 
ಸ್ವಿಚ್ಚರ್ಲೆಂಡ್ ಹಾಗೂ ಟರ್ಕಿ ಜೊತೆಗೂಡಿದವು. ಸದಸ್ಯ ರಾಷ್ಟ್ರದ ಏಳು 
ನೂರು ಮಂದಿ ವಿಜ್ಞಾನಿಗಳು ಸಾಗರಕ್ಕಿಳಿದರು. ಈ ಜಂಟಿ ಯೋಜನೆಗೆ 
ಜೋಯಿಡ್ಸ್ ( ಜಾಯಿಂಟ್ ಓಷಿಯನೋಗ್ರಾಫಿಕ್ ಇನ್ಸ್ ಟ್ಯೂಟ್ ಫಾರ್ 
ಡೀಪ್ ಅರ್ಥ್ ಸ್ಯಾಂಪಲಿಂಗ್ ) ಎಂಬ ಸಂಕ್ಷಿಪ್ತ ಹೆಸರಿಟ್ಟರು. 

ಕ್ರಿ. ಶ. 1985ರಲ್ಲಿ ಈ ಜಂಟಿ ಯೋಜನೆ ಕಾರ್ಯರೂಪಕ್ಕೆ ಬಂತು . ಇದಕ್ಕಾಗಿ 
ಅಮೇರಿಕದ ತೀರದಲ್ಲಿ ತೈಲಶೋಧನೆಗೆ ತೊಡಗಿದ್ದ ಬಹು ದೊಡ್ಡ ಹಡಗನ್ನು 
ಬಳಸಿದರು. ಅದರೊಳಗೆ ಏಳು ಮಹಡಿ ಪ್ರಯೋಗಾಲಯವನ್ನು ಕಟ್ಟಿದರು. 
ಸಾಗರ ಮಥಿಸಲು ಈ ನೌಕೆ ನೀರಿಗಿಳಿಯಿತು. ಉತ್ತರ ಧ್ರುವದಿಂದ ಹಿಡಿದು 
ದಕ್ಷಿಣ ಧ್ರುವದವರೆಗೆ ಸಾಗರದ ಎಲ್ಲ ಭಾಗವನ್ನೂ ಜಾಲಾಡಿತು. ಐದು 
ವರ್ಷಗಳಲ್ಲಿ ಪೆಸಿಫಿಕ್ , ಅಟ್ಲಾಂಟಿಕ್ , ಹಿಂದೂ ಮಹಾಸಾಗರಗಳ ತಳಗಳನ್ನೆಲ್ಲ 
ತಡಕಾಡಿ 175 ಜಾಗಗಳಲ್ಲಿ ಸಾಗರ ತಳ ಕೊರೆಯಲಾಯಿತು. ಎರಡೂವರೆ 
ಲಕ್ಷ ಶಿಲಾ ಮಾದರಿಗಳನ್ನು ಸಾಗರ ತಳದಿಂದ ತೆಗೆದರು. ಅವುಗಳನ್ನು ಒಂದರ 
ಹಿಂದೆ ಒಂದು ಜೋಡಿಸಿದರೆ 46 ಕಿ. ಮೀ . ಉದ್ದದ ಶಿಲಾ ಸಲಕೆ ನೆಲದ 
ಮೇಲೆ ಉದ್ದಕ್ಕೆ ಹಾಯುತ್ತದೆ. ಬೆಂಗಳೂರಿನಿಂದ ರಾಮನಗರದವರೆಗೆ 
ಕಾವೇರಿಯ ಕೊಳವೆಯ ಪಕ್ಕದಲ್ಲೇ ಇದನ್ನು ಜೋಡಿಸಬಹುದು. 

ಸಾಗರ ತಳವನ್ನು ದೊಡ್ಡ ಪ್ರಮಾಣದಲ್ಲಿ ವಿಜ್ಞಾನಿಗಳು ಶಸ್ತ್ರ 
ಕ್ರಿಯೆಗೊಳಪಡಿಸಿದರು. ತೇಲುವ ಜಾಯಿಂಟ್ಸ್ ರೆಸಲ್ಯೂಷನ್ ನೌಕೆ 
ಆಪರೇಷನ್ ಥೀಯೇಟರ್ ಆಯಿತು. ತೆಗೆದ ಶಿಲೆಗಳನ್ನು ಸ್ಥಳದಲ್ಲೇ 
ಪರೀಕ್ಷಿಸಿದರು. ಏಕೆಂದರೆ ಅವರಿಗೆ ತೇಲುವ ಪ್ರಯೋಗಾಲಯವೇ ಬಳಿ ಇತ್ತು . 
ಶಿಲೆ ಆಶ್ಚರ್ಯ ತಂದಿತು. ಅವೆಲ್ಲವೂ ಜ್ವಾಲಾಮುಖಿಯಿಂದ ಹೊರಬಂದ 
ಶಿಲೆಯಾಗಿದ್ದುವು. ಮೂವತ್ತು ಲಕ್ಷ ವರ್ಷಗಳ ಹಿಂದೆ ಜ್ವಾಲಾಮುಖಿಗಳು 
ಈ ಶಿಲೆಯನ್ನು ರೂಪಿಸಿದ್ದವು. ಸಾಗರ ತಳದಲ್ಲಿ ಹಾಸಿಗೆಯಂತೆ ಇವು 
ಹಬ್ಬಿದ್ದವು. ನಾನ್ನೂರ ಅರವತ್ತು ಕೋಟಿ ವರ್ಷಗಳ ಹಳೆಯ ಭೂಮಿಗೆ 
ಇಲ್ಲಿ ಹೊಸ ಹೊದಿಕೆ ಹೇಗೆ ಬಂತೆಂದು ಚಿಂತಿಸಿದರು. ಹಳೆಯ ಬಟ್ಟೆ ತೆಗೆದು 
ಹೊಸ ಬಟ್ಟೆ ತೊಟ್ಟಂತೆ ಭೂಮಿ ಸಾಗರ ತಳದಲ್ಲಿ ನವೀನ ಹೊದಿಕೆ ಹೊದ್ದು 
ತಾರುಣ್ಯವನ್ನು ಅನುಭವಿಸಿತ್ತು . ವಿಜ್ಞಾನಿಗಳು ಈಗ ಹೊಸ ಲೆಕ್ಕಾಚಾರ 
ಮಾಡಲು ಕುಳಿತರು. ಸಾಗರ ತಳವನ್ನು ಮತ್ತೆ ಮತ್ತೆ ಪರೀಕ್ಷಿಸಿದರು. ಅವರ 
ಊಹೆ ನಿಜವಾಗಿತ್ತು . 25,000 ಕಿ. ಮೀ . ಉದ್ದದ ಪರ್ವತಮಾಲೆ ಇಡೀ ಸಾಗರ 
ತಳವನ್ನು ಹಾವಿನಂತೆ ಸುತ್ತುವರಿದಿತ್ತು . ಹಾಗೆ ನೋಡಿದರೆ ಇವುಗಳ ಉದ್ದ 
ಹಿಮಾಲಯ ಪರ್ವತಕ್ಕಿಂತಲೂ ಮಿಗಿಲು. ಸಾಗರ ತಳ ಇದೇ ಗತಿಯಲ್ಲಿ 
ಹೊಸ ಶಿಲಾ ಹೊದಿಕೆಯಿಂದ ನವೀನವಾಗುತ್ತ ಬಂದರೆ ಬರುವ ನಲವತ್ತು 
ಕೋಟಿ ವರ್ಷಗಳಲ್ಲಿ ಇಡೀ ಸಾಗರ ತಳವೇ ಹೊಸದಾಗುತ್ತದೆಂದು ಅಂದಾಜು 

ಮಾಡಿದರು . ಈಗಲೂ ಈ ಸಮುದ್ರ ಮಥನ ಅಹರ್ನಿಶಿ ಸಾಗಿದೆ. ಪುರಾಣದಲ್ಲಿ 
ಸುರಾಸುರರು ಅಮೃತಕ್ಕಾಗಿ ಕ್ಷೀರ ಸಾಗರವನ್ನು ಮಥಿಸಿದರಂತೆ, ಆಗ 
ಮಂದಾರ ಪರ್ವತವೇ ಕಡಗೋಲಾಯಿತಂತೆ, ವಾಸುಕಿ ಎಂಬ ಸರ್ಪವನ್ನೇ 
ಹಗ್ಗವಾಗಿ ಬಳಸಿದರಂತೆ. ಇದು ಪುರಾಣದ ಮಾತಾಯಿತು. ಈ ಆಧುನಿಕ 
ಸಮುದ್ರ ಮಥನ ಅಮೃತನೀಡದಿದ್ದರೂ ಕಲ್ಪವೃಕ್ಷ - ಕಾಮಧೇನುಗಳಿಗಿಂತ 
ಬಹು ಅಮೂಲ್ಯವಾದ ಮಾಹಿತಿಗಳನ್ನು ಒದಗಿಸುತ್ತಿದೆ. 


ಕೋಲಾಹಲ ತಂದ ಕೋಲಾಹೋಲ್ 


ಭೂಚಿಪ್ಪನ್ನು ಕೊರೆದು ಭೂಮಿಯ ಎರಡನೇ ಗೋಳವನ್ನು ತಲುಪಲು 
ಮಾಡಿದ ಅಮೇರಿಕದ ಪ್ರಯತ್ನ ಅರ್ಧಕ್ಕೇ ನಿಂತಿತು. ಆದರೆ, ಮಾನವ 
ಪ್ರಯತ್ನ ಇದರೊಂದಿಗೆ ತಟಸ್ಥವಾಗಲಿಲ್ಲ . ರಷ್ಯದ ವಿಜ್ಞಾನಿಗಳು ಪ್ರತಿಷ್ಠೆಯ 
ಈ ಕಣಕ್ಕಿಳಿದರು . ಈಗ್ಗೆ ಹದಿನೆಂಟು ವರ್ಷಗಳ ಹಿಂದೆ ಭೂಗರ್ಭಕ್ಕೆ ಇಣುಕಿ 
ನೋಡುವ ಸಾಹಸಕ್ಕೆ ಕೈ ಹಾಕಿದರು. ಇದಕ್ಕಾಗಿ ಅವರು ಆಯ್ಕೆ ಮಾಡಿದ 
ಜಾಗ ಸೈಬೀರಿಯಾದ ಕೋಲಾ ಪರ್ಯಾಯ ದ್ವೀಪ, ಅತ್ತ ಅಮೇರಿಕನ್ನರು 
ಭೂಚಿಪ್ಪನ್ನು ಕೊರೆಯಲು ಸಾಗರ ತಳವನ್ನು ಆಯ್ಕೆ ಮಾಡಿಕೊಂಡಿದ್ದರು. 
ಕಾಲ ಉಳಿಸುವುದು ಮತ್ತು ವೃಥಾ ಶ್ರಮ ತಪ್ಪಿಸುವುದು ಅವರ 
ಗುರಿಯಾಗಿತ್ತು . ಆದರೆ, ರಷ್ಯದ ತಜ್ಞರು ನೆಲವನ್ನೇ ಆರಿಸಿಕೊಂಡರು. 
ಕಾರಣವಿಷ್ಟೇ , ಇಲ್ಲಿ ನೆಲವನ್ನು ಹಿಮ ಸವೆಸಿ ಸಾಗರದಂತಹ ತಗೊ೦ದನ್ನೇ 
ಭೂಮಿಯ ಮೇಲೆ ರೂಪಿಸಿತ್ತು . ಈ ಭೂ ಚಿಪ್ಪಿನಡಿ ಒಳ ಗೋಳಕ್ಕೆ 
ತೂರುವುದು ಸುಲಭವೆಂದು ರಷ್ಯದ ತಜ್ಞರು ಲೆಕ್ಕ ಹಾಕಿದ್ದರು. 

ಭೂಮಿಯ ನೆತ್ತಿಯಲ್ಲಿರುವ ಸೈಬೀರಿಯ ಒಂದು ಕಾಲಕ್ಕೆ ಮನುಷ್ಯರ 
ಮೂಳೆಗಳ ಮೂಜಿಯಂ ಎಂದೇ ಅಪಖ್ಯಾತಿ ಗಳಿಸಿದ ನಾಡು. ಸ್ಟಾಲಿನ್ 
ಕಾಲದಲ್ಲಿ ದ್ರೋಹದ ಹಣೆಪಟ್ಟಿ ಧರಿಸಿ ಇಲ್ಲಿಗೆ ರವಾನೆಯಾದ ಮಂದಿ 
ಲಕ್ಷಗಟ್ಟಲೆ, ಶೀತಲ ಪರಿಸರದಲ್ಲಿ ಕಂತು ಕಂತಿನಲ್ಲಿ ಕೊನೆಯುಸಿರೆಳೆದವರ 
ಬದುಕು ಅಸಹನೀಯ. ಈಗಿನ ಸೈಬೀರಿಯದ ಚಹರೆಯೇ ಬೇರೆ. ರಷ್ಯದ 
ಬೊಕ್ಕಸಕ್ಕೆ ಇಲ್ಲಿನದೇ ತೈಲ, ಚಿನ್ನ , ಅನಿಲ - ವಜ್ರ , ಪ್ರತಿ ವರ್ಷಸೋವಿಯತ್ 

ಒಕ್ಕೂಟದಲ್ಲಿ ಏಳು ಹೊಸ ನಗರ 
ತಲೆಯೆತ್ತುತ್ತವೆಂದು ಅಂದಾಜು. 
ಇವುಗಳಲ್ಲಿ ಕನಿಷ್ಟ ಮೂರು 
ಸೈಬೀರಿಯದಲ್ಲಿ . 

ಸೈಬೀರಿಯಕ್ಕೆ ಸೇರಿದ ಉತ್ತರಧ್ರುವ 
ವೃತ್ತದ ಬಳಿ ಅತಿ ಶೀತಲ ನಾಡೊಂದಿದೆ. 
ಕೋಲಾ ಪೆನಿನ್ಸುಲಾ ಎಂದು ಕರೆಯುವ 
ಈ ಭಾಗ ಈಗ ಬಿಸಿಬಿಸಿ ಸುದ್ದಿ ನೀಡಿ 
ಕೋಲಾಹಲವೆಬ್ಬಿಸಿದೆ. ಹೊರಗಿನ ಉಷ್ಣ 
ಸೊನ್ನೆ ಯಿಂದ ಕೆಳಗೆ ಐವತ್ತೈದು ಡಿಗ್ರಿ 
ಸೆಂಟಿಗ್ರೇಡ್ ಇಳಿದಾಗ ಆ ನಾಡಿಗೆ 
ಸರಬರಾಜಾಗುವ ಹಾಲುಕೂಡಕಲ್ಲಿನಂತೆ 
ಬಿಲ್ಲೆಯಾಗುತ್ತದೆ. ಪ್ರಿಯ ಪೇಯವಾದ 
ವೋಡ್ಕಾಕೂಡ. ಆದರೆ ಆ ಚಳಿಯಲ್ಲೂ 
ಮರ್ಮಾನ್ಸ್ ಎಂಬಲ್ಲಿ ತಲೆಯೆತ್ತಿರುವ 
ಮೂವತ್ತು ಮಹಡಿ ಕಟ್ಟಡದೊಳಗೆ 
ಬೈರಿಗೆ ಯಂತ್ರ ಹಗಲಿರುಳೂ 
ಹೂಂಕರಿಸುತ್ತ ಭೂಗರ್ಭದ ಮೂತಿ 
ತೂರಿಸಿದೆ. ಮೈಲಿಗಟ್ಟಲೆ ಅಲ್ಯುಮಿ 
ನಿಯಂ ಪೈಪುಗಳನ್ನು ಭೂಮಿಯೊಳಗೆ 
ಇಳಿಯಬಿಟ್ಟು ಅಂತರಂಗವನ್ನು ಕಲಕಿದೆ. 
ಭೂಮಿಯ ಶಸ್ತ್ರಕ್ರಿಯೆಗೆ ಈ ಕಟ್ಟಡವೇ 
ಆಪರೇಷನ್ ಥಿಯೇಟರ್, ಕೋಟ್ಯಂತರ 
ವರ್ಷಗಳಲ್ಲಿ ನಡೆದ ಭೂಮಿಯ ಒಳ 
ವ್ಯಾಪಾರಗಳ ಗುಟ್ಟ ನ್ಯೂ ಡೆಯಲು ಇಲ್ಲಿ 
ಅಹರ್ನಿಶಿ ದುಡಿತ ನಡೆದಿದೆ. 
ಕಾಲಚಕ್ರವನ್ನು ಹಿಂದೆ ಸರಿಸಲು ಬೈರಿಗೆ 
ಮೊರೆ ಹೋಗಿರುವ ಈ ಕಾಲಭೈರವರ 

ಸಾಹಸ ಹೇಳತೀರದು. 

ಕ್ರಿ .ಶ. 1962ರಲ್ಲಿ ರಷ್ಯ ಬಹು ಎಚ್ಚರಿಕೆಯಿಂದ ಪರಿಶೀಲಿಸಿ ಈ ಯೋಜನೆ 
ರೂಪಿಸಿದಾಗ ನಾವು ಚೀನದೊಡನೆ ಹಿಮಾಲಯದ ಗಡಿಯಲ್ಲಿ ಸೆಣಸುತ್ತಿದ್ದೆವು. 
ಕೋಲಾಹೋಲ್ ಎಂದೇ ಹೆಸರಾದ ಈ ರಂಧ್ರ ಭೂಮಿಯೊಳಗೆ ಹನ್ನೆರಡು 
ಕಿ. ಮೀ . ಇಳಿದು ದಾಖಲೆ ಸ್ಥಾಪಿಸಿದೆ. ಇದುವರೆಗೆ ಭೂಮಿಯ ಅತ್ಯಂತ 
ಆಳವಾದ ಮಾನವನಿರ್ಮಿತ ರಂಧ್ರ ಇದು. 
- ಕೋಲಾಹೋಲ್ ವಾಸ್ತವವಾಗಿ ತಾಮ್ರ - ನಿಕ್ಕಲ್ ಅದುರಿನ ಬಹುದೊಡ್ಡ 
ನಿಕ್ಷೇಪದ ಆಳವನ್ನು ಪರೀಕ್ಷಿಸುತ್ತಿದೆ. ಅಂತೆಯೇ ಭೂ ಚರಿತ್ರೆಯ ಕಾಲ 
ಕೋಶವನ್ನು ಎಳೆಎಳೆಯಾಗಿ ಎಳೆಯುವುದೂ ಇದರ ಉದ್ದೇಶ. 250 ಕೋಟಿ 
ವರ್ಷಗಳ ಹಿಂದೆ ಭೂಮಿಯ ಹೊರಚಿಪ್ಪು ಘನೀಕರಿಸುತ್ತಿದ್ದ ಕಾಲದಲ್ಲಿ 
ಭೂಮಿಯಲ್ಲಿ ಘಟಿಸಿದ ಅನೇಕ ಘಟನೆಗಳು ಶಿಲೆಯ ಮೇಲೆ ಅಜ್ಯೋತಿವೆ. 
ನಾಲ್ಕು ಸಾವಿರ ಮೀಟರು ಆಳದಲ್ಲಿ ಖನಿಜಗಳು ರೂಪುಗೊಳ್ಳುವ ಬಗೆಯನ್ನು 
ಈ ರಂಧ್ರ ಕಂಡಿದೆ. ಸಾಗುವ ಆಳದುದ್ದಕ್ಕೂ ಪ್ರತಿ ಹಂತದಲ್ಲೂ ಶಿಲೆಯಲ್ಲಿ 
ಅವಿತ ಹೀಲಿಯಂ - ಹೈಡೋಜನ್ - ಸಾರಜನಕ, ಮೀಥೇನ್, ಹೈಡ್ರ 
ಕಾರ್ಬನ್‌ಗಳನ್ನು ಪರೀಕ್ಷಿಸಿ ಭೂಚಿಪ್ಪಿನ ರಾಸಾಯನಿಕ ಸಂಯೋಜನೆಯ 
ಗುಟ್ಟನ್ನು ಒಡೆದಿದೆ. 
- ಕೋಲಾಹೋಲ್ ನಿರಾತಂಕವಾಗಿ ಹದಿನಾರು ವರ್ಷಗಳಿಂದ ರಂಧ್ರ 
ಕೊರೆಯುತ್ತ ಈಗ ತಡವರಿಸಲು ಪ್ರಾರಂಭಿಸಿದೆ. ರಂಧ್ರ ನೇರವಾಗಿ ಸಾಗುವ 
ಬದಲು ಕೆಲವೇ ಡಿಗ್ರಿಗಳಷ್ಟು ವಾಲಿ ಅಡ್ಡದಾರಿ ಹಿಡಿದಿದೆ. ಬವೇರಿಯ 
ಪ್ರಾಂತ್ಯದಲ್ಲಿ ಚೆಕೋಸ್‌ವಾಕಿಯ ಸರಹದ್ದಿನಲ್ಲಿ ಜರ್ಮನ್‌ ತಜ್ಞರು 
“ಕೋಲಾಹೋಲ್' ಗೂ ಮಿಗಿಲಾದ ರಂಧ್ರ ತೆಗೆಯಲು ಒಳಗೊಳಗೇ 
ಕಾರ್ಯೋನ್ಮುಖರಾಗಿದ್ದಾರೆ. ಎರಡು ಟನ್ ತೂಕದ ನಲವತ್ತು ಮೀಟರು 
ಎತ್ತರದ ಮುಗ್ಗಾಲು ಯಂತ್ರ ಭೂಗರ್ಭಕ್ಕೆ ಕಿಂಡಿತೋಡಲು ಉದ್ಯುಕ್ತವಾಗಿದೆ. 
ಈಗಾಗಲೇ ಸಾವಿರ ಮೀಟರು ಆಳಕ್ಕಿಳಿದು ಮುನ್ನುಗ್ಗುವ ಹವಣಿಕೆಯಲ್ಲಿ ದೆ. 
ಬಾನ್‌ನ ಸಂಶೋಧನಾ ಇಲಾಖೆ ಈ ಭೂಶಸ್ತ್ರ ಕ್ರಿಯೆಗಾಗಿ ನಾಲ್ಕು ನೂರ 
ಐವತ್ತು ಮಿಲಿಯನ್ ಮಾರ್ಕ್ ನಿಗದಿಪಡಿಸಿದೆ. ಐವತ್ತು ವರ್ಷಗಳ ಹಿಂದೆ 
ಜರ್ಮನಿ ಭೂಮಿಯನ್ನು ಬಗೆಯುವುದರಲ್ಲಿ ಅಗ್ರಗಣ್ಯ ರಾಷ್ಟ್ರವಾಗಿತ್ತು . 
ಕಳೆದು ಹೋದಕೀರ್ತಿ ಪತಾಕೆಯನ್ನು ಮತ್ತೆ ಮೇಲೆಒಯ್ಯಲು ನಿರ್ಧರಿಸಿದೆ. 

ಭೂಮಿಯ ಆಳದಲ್ಲಿ ಹದಿನಾಲ್ಕು ಕಿ. ಮೀ . ಸಾಗುವ ಗುರಿ ತಂತ್ರಜ್ಞರಿಗೆ 
ಅತ್ಯಂತ ಜಾಗರೂಕತೆಯಿಂದ ಈ ಜಾಗವನ್ನು ಆಯ್ಕೆಮಾಡಿದೆ. ಭೂಮಿಯ 
ಅಂತರಾಳದಲ್ಲಾಗುತ್ತಿರುವ ಭೌತ ಬದಲಾವಣೆ, ಮುಖ್ಯವಾಗಿ ಭೂ 
ಕಂಪನಗಳನ್ನು ಅಧ್ಯಯನಕ್ಕೆ ಇಲ್ಲಿನ ಮಾಹಿತಿ ಹೆಚ್ಚು ಉಪಯುಕ್ತ ಎಂಬ 
ಅಭಿಪ್ರಾಯವಿದ್ದರೂ ಖನಿಜ ಸಂಪನ್ಮೂಲವನ್ನು ಕಡೆಗಣಿಸಿದೆ ಎಂದು 
ಹೇಳಲಾಗದು. ಅಂತೂ ಆಕಾಶದಲ್ಲೇ ಹಾರಾಡುತ್ತಿದ್ದ ಶಕ್ತ ರಾಷ್ಟ್ರಗಳನ್ನು 
ಭೂಮಿಯ ಗುರುತ್ವಾಕರ್ಷಣೆ ಬಲವಾಗಿ ಸೆಳೆದು ನೆಲ ಕಚ್ಚಲು ಪ್ರೇರೇಪಿಸಿದೆ . 
ಇಲ್ಲಿ ಪೈಪೋಟಿ ಆರಂಭವಾಗಿದೆ. ಆದರೆ ಕ್ಷಿಪಣಿಗಳ ದಾಳಿಯ ಭಯವಿಲ್ಲ . 
ಗಡಿ ಮಿತಿ ಮೀರುವ ತಂಟೆಯಿಲ್ಲ . ಕೆಳಗಿಳಿದರೆ ಪ್ರತಿಷ್ಠೆ ಕುಸಿದೀತೆಂಬ 
ಚಿಂತೆಯೂ ಇಲ್ಲ ! 


ತರಂಗಗಳ ಬೆನ್ನೇರಿ 


- ಭೂಚಿಪ್ಪಿನ ಕೆಳಗೇನಿದೆ ? ಮತ್ತೊಮ್ಮೆ ಈ ಭಾಗ ನಮಗೆ ಅಗೋಚರ. 
ಭೂ ಕಂಪನಗಳ ತರಂಗಗಳನ್ನು ಅನುಸರಿಸಿ ಅವುಗಳ ಹಿಂದೆ ಹೋಗಬೇಕು. 
ಓಡುತ್ತಿರುವ ಕುದುರೆ ಎಂದು ' ಪಿ' ತರಂಗಗಳನ್ನು ಕರೆದೆವಲ್ಲವೇ ? ಈ 
ಓಟಕ್ಕೆ ಭೂಚಿಪ್ಪಿನ ಕೆಳಗೆ ಸ್ವಲ್ಪ ಅಡ್ಡ ಬರುತ್ತದೆ. ಆದರೆ ಓಟ ನಿಲ್ಲದು, 
ನಿಧಾನ ಗತಿ. ಈ ಜಾಗದಲ್ಲಿ ಕಗ್ಗಲ್ಲು ತನ್ನ ಸ್ವರೂಪವನ್ನು ಕಳೆದುಕೊಳ್ಳುತ್ತದೆ. 
ಇದನ್ನು ಕಲ್ಲೆಂದು ಕರೆಯಲು ಯಾರೂ ಒಪ್ಪುವುದಿಲ್ಲ . ಶಿಲೆಯ ರಸ ಬೆಲ್ಲದ 
ಪಾಕದಂತೆ ಮೃದು. ಆದರೆ ತಾಪ ಮಾತ್ರ ವಿಪರೀತ. ಚಿಪ್ಪಿನಡಿ ಸುಮಾರು 
170 ಕಿ. ಮೀ . ಆಳದವರೆಗೆ ಶಿಲೆ ತನ್ನ ಗಡಸುತನವನ್ನು ಕಳೆದುಕೊಳ್ಳುತ್ತದೆ. 
ಬಳುಕುತ್ತದೆ, ಬಾಗುತ್ತದೆ, ಮೆತ್ತನೆ ಭೂಮಿಯ ಚಿಪ್ಪಿಗೆ ಕೆನೆಯಂತೆ 
ಅಂಟಿಕೊಳ್ಳುತ್ತದೆ. ಭೂ ಖಂಡಗಳು ಭೂಮಿಯ ಚಿಪ್ಪಿನ ಅಡಿ ಬಿರಿದು 
ಸಾವಧಾನವಾಗಿ ಸರಿದವೆನ್ನಿ . ಆ ಬಿರಿದ ಭಾಗದಲ್ಲಿ ದೊಂಬರಾಟ 
ಪ್ರಾರಂಭವಾಗುತ್ತದೆ. ಜ್ವಾಲಾಮುಖಿಗಳು ಶಿಲಾರಸವನ್ನು ಕಕ್ಕುತ್ತವೆ. 
ಸಹಸ್ರಾರು ಕಿ. ಮೀ . ವ್ಯಾಪ್ತಿಯ ಸಾಗರದ ತಳದ ಮೇಲೆ ಹಾಸಿಗೆಯಂತೆ 
ಇವು ಹಾಸುತ್ತವೆ. ಪ್ರಚಂಡ ಶಕ್ತಿ ಉಗಮವಾಗಿ ಖಂಡಗಳು ಬಹು ಮೆಲ್ಲನೆ 
ಸರಿಯುತ್ತವೆ. ಇದು ಆಮೆಯ ನಡಿಗೆಯ ಗತಿ. ಅಟ್ಲಾಂಟಿಕ್ ಸಾಗರದ 

ತುಂಬ ಈ ಕ್ರಿಯೆ ಈಗಲೂ ಘಟಿಸುತ್ತದೆ. ಇದನ್ನೇ ಲಯವೆನ್ನಬಹುದು. 
ಇಂಥ ಜಾಗಗಳಲ್ಲಿ ಭೂಕಂಪನಗಳು ಹುಟ್ಟುತ್ತವೆ . ಇಡೀ ಭೂಮಿಯನ್ನೇ 
ಅಲುಗಿಸುತ್ತವೆ. ಭೂಮಿಯ ಈ ಆಳದ ಶಿಲೆಗಳ ಸ್ವರೂಪ ಬೆಲ್ಲದ ಪಾಕದಂತೆ. 
ತಾಪವೂ ಕೂಡ 100° ಸೆ. ಗೂ ಮಿಗಿಲು. ಈ ಭಾಗವನ್ನು ನಾವು ಖಂಡವನ್ನು 
ದೂಡುವ ಎಂಜಿನ್ನು ಎಂದು ಕರೆಯಬಹುದು. ಈ ಭಯಂಕರ ಗೋಳ700 
ಕಿ. ಮೀ . ಆಳದವರೆಗೆ ವ್ಯಾಪಿಸಿದೆ. ಇದನ್ನೇ ವಿಜ್ಞಾನಿಗಳು 


U0 


- 


ಭೂ 


ಭೂಕಂಪನ ಮಾಪಕ 
ಅಸ್ತೆನೋ ಗೋಳವೆಂದು ಕರೆದಿದ್ದಾರೆ. ನಾವು ನಿಂತಿರುವುದು ಪಾಕರೂಪದ 
ಬಳುಕುವ ಅಸ್ತೆನೋ ಗೋಳದ ಮೇಲೆ. ಭೂಮಿಯ ಈ ಭಾಗವನ್ನು ಒಲೆಯ 
ಮೇಲಿಟ್ಟ ಬಾಣಲೆಗೆ ಹೋಲಿಸಬಹುದು. ಈ ಕುಲುಮೆಯ ಜಾಗದಲ್ಲಿ ನಮ್ಮ 
ಅಶ್ವ ತರಂಗ ನಿಧಾನ ಗತಿಯಲ್ಲಿ ಹೆಜ್ಜೆ ಹಾಕುತ್ತ ಸಾಗುತ್ತದೆ. ಹಾಗೆಯೇ 
ಉರಗ ತರಂಗ ಕೂಡ ಮೆಲುನಡಿಗೆಯಲ್ಲಿ ಸಾಗಬೇಕು. ಇಲ್ಲಿ 
ಅಗ್ನಿ ಪರೀಕ್ಷೆಯಾಗುತ್ತದೆ. ಕುದುರೆ ಸಾಧಾರಣವಾಗಿ ಮರಳಿನಲ್ಲಿ ನಡೆಯುವಾಗ 
ಹೆಜ್ಜೆ ಸಾವಕಾಶವಾಗುತ್ತದೆ, ಗಟ್ಟಿ ನೆಲ ಬಂದೊಡನೆ ಮತ್ತೆ ಓಟ ಜೋರಾಗುವ 
ಹಾಗೆ , ಈ ಆಳ ಬಿಟ್ಟು ಮತ್ತಷ್ಟು ತರಂಗಗಳು ದೂರ ಸಾಗುತ್ತವೆ. 
ನಾಗಾಲೋಟ, ನಿಲ್ಲುವುದೇ ಇಲ್ಲ . ಭೂಮಿಯ ಚಿಪ್ಪಿ ನಡಿಯ ಈ ಭಾಗ 
ಕೊನೆಗೊಳ್ಳುವುದೂ ಇಲ್ಲ . ಕಂಪನದ ವೇಗ ಇಲ್ಲಿ ಹೆಚ್ಚುತ್ತದೆ. ಎಷ್ಟು 
ಆಳದವರೆಗೆ ? ಭೂಮಿಯ 2,900 ಕಿ. ಮೀ . ಆಳದವರೆಗೆ , ಈ ಆಳವನ್ನು ಹೇಗೆ 
ವರ್ಣಿಸುವುದು ? ಇದಕ್ಕೊಂದು ಉದಾಹರಣೆ ನೀಡಬಹುದು. 
ಬೆಂಗಳೂರಿನಿಂದ ಅಸ್ಸಾಂ ರಾಜಧಾನಿ ಗುವಾಹತಿಗೆ ರೈಲಿನಲ್ಲಿ ಸಾಗಿದರೆ ಇಷ್ಟೇ 
ದೂರವಾಗುತ್ತದೆ. ನೇರವಾಗಿ ಸಾಗುವ ರೈಲು ಹಳಿಯನ್ನೇ ಏಣಿಯಂತೆ ಬಳಸಿ 

ಬೆಂಗಳೂರಿನ ನೆಲದೊಳಗೆ ಲಂಬವಾಗಿ ಭೂಮಿಯ ಒಳಗೆ ಬಿಟ್ಟರಾಯಿತು. 
ರೈಲು ಹಳಿಯ ಕೊನೆಯ ತುದಿ ಭೂಮಿಯ ಎರಡನೇಗೋಳದ ತಳವನ್ನು 
ಮುಟ್ಟುತ್ತದೆ. ಆದರೆ, ನೆನಪಿರಲಿ, ಇದು ಊಹೆ ಮಾತ್ರ . ಏಕೆಂದರೆ, ರೈಲು 
ಹಳಿ ಭೂಮಿಯ ಎರಡನೇ ಗೋಳದ ತಳ ಮುಟ್ಟುವುದೇ ಇಲ್ಲ . ಕಾರಣವೇನು 
ಗೊತ್ತೆ? ಒಳಗೆ ತೂರಿದಾಕ್ಷಣ ಇಡೀ 2700 ಕಿ. ಮೀ . ಉದ್ದದ ರೈಲು ಹಳಿ 
ಹೆಸರಿಲ್ಲದಂತೆ ಕರಗಿಬಿಡುತ್ತದೆ. ನಮ್ಮ ವಿಧಾನಸೌಧ ಕಟ್ಟಲು ಬಳಸಿರುವ 
ಕಲ್ಲು ಒಂದು ಘನ ಸೆಂ . ಮೀ . ಗೆ 2.7 ಗ್ರಾಂ ತೂಕವಿರಬಹುದು. ಆದರೆ 
ಇಲ್ಲಿ ಪ್ಲಾಸ್ಟಿಕ್ ಸ್ಥಿತಿಗೆ ಬಂದಿರುವ ಕಲ್ಲು 4 ಗ್ರಾಂಗಳಷ್ಟು ತೂಗುತ್ತದೆ. 
ಆದರೆ ತರಂಗಗಳಿಗೆ ಇದು ಗಟ್ಟಿ ನೆಲ . ಅಶ್ವ ತರಂಗಗಳಂತೂ ಕೆನೆಕೆನೆದು 
ಓಡುತ್ತವೆ. ಇವುಗಳಿಗೆ ಈ ಜಾಗ ಬಲು ದೊಡ್ಡ ಮೈದಾನ, ಅಶ್ವ ತರಂಗಗಳಿಗೆ 
ದೃಷ್ಟಿ ಇದೆ. ಎಂದು ಭಾವಿಸೋಣ. ಈ ಆಳದಲ್ಲಿ ಕಣ್ಣಿಗೆ ಸುತ್ತಲೂ 
ಕಾಣುವುದು ಚಿನ್ನ , ಬೆಳ್ಳಿ , ಪ್ಲಾಟಿನಮ್, ವಜ್ರ ವೈಡೂರ್ಯದ ನೆಲ . ನಮ್ಮ 
ಕೋಲಾರದ ಚಿನ್ನದ ಗಣಿಯಾಗಲಿ ಅಥವಾ ನೆರೆಯ ಆಂಧ್ರಪ್ರದೇಶದ 
ವಜಕರೂರಿನ ವಜ್ರ ಸಂಪತ್ತಾಗಲಿ, ಅವುಗಳ ತವರು ಮನೆ ಇರುವುದು 
ಈ ಭಾಗದಲ್ಲಿ , ಭೂಮಿಯ ಒತ್ತಡಕ್ಕೆ ಮಣಿದು ಸಂದುಗೊಂದು ತೂರಿ 
ಹಾವಿನಂತೆ ಮೇಲೇರಿ ನಮ್ಮ ಭೂ ಚಿಪ್ಪಿನಲ್ಲಿ ಪಾಕಗಟ್ಟುವುದರಿಂದಲೇ ನಾವೀಗ 
ಈ ಸಿರಿಸಂಪತ್ತನ್ನು ಧಾರಾಳವಾಗಿ ಗಣಿ ಮಾಡುತ್ತಿದ್ದೇವೆ. ಒಂದು ವೇಳೆ, 
ಭೂಮಿ ತನ್ನ ಲೋಹಸಂಪತ್ತನ್ನೆಲ್ಲ ಆಳದಲ್ಲೇ ಅಡಗಿಸಿಕೊಂಡಿದ್ದರೆ, ಚಿನ್ನ , 
ವಜ್ರದ ಹೆಸರುಗಳು ನಾವು ಕೇಳುತ್ತಲೇ ಇರಲಿಲ್ಲ . 2900 ಕಿ. ಮೀ . ಆಳಕ್ಕೆ 


• man and awaran 


. 


ಭೂಕಂಪನ ತರಂಗಗಳು 
ಗಣಿ ಹಾಕಿ ಇವುಗಳನ್ನು ತೆಗೆಯುವುದಂತೂ ಕನಸಿನ ಮಾತು. ಭೂಮಿ ತನ್ನ 
ಒತ್ತಡವನ್ನು ತಾನೇ ಸಹಿಸದೆ ಈ ಲೋಹ ಭಂಡಾರವನ್ನು ಭೂಮಿಯ ಹೊರ 
ಚಿಪ್ಪಿಗೆ ವರ್ಗಾಯಿಸುತ್ತದೆ. 2900 ಕಿ. ಮೀ . ಆಳದವರೆಗೆ ವ್ಯಾಪಿಸಿರುವ 

ಭೂಮಿಯ ಈ ಗೋಳವನ್ನು 'ಕವಚ' ಎನ್ನಬಹುದು. ನಮ್ಮ ಮಟ್ಟಿಗೆ ಇದು 
ಖನಿಜದ ಕಾರ್ಖಾನೆ, ಲೋಹಗಳ ಭಂಡಾರ, ಕಮ್ಮಾರನ ತಿದಿ, ವ್ಯಾಪ್ತಿಯಲ್ಲೂ 
ಭೂಗೋಳದಲ್ಲಿ ಇದಕ್ಕಿಂತ ದೈತ್ಯ ಗೋಳವೇ ಇಲ್ಲ . ಭೂಮಿಯ ಶೇ . 
ಎಂಬತ್ತರ ಪಾಲನ್ನು ಮಧ್ಯಭಾಗದ ಈ ಕವಚವೇ ಆಕ್ರಮಿಸಿದೆ. 
- ತೊಟ್ಟು ಕಳಚಿದ ಸೇಬು ಮರದಿಂದ ಬಿದ್ದು ನ್ಯೂಟನ್ನಿಗೆ ಭೂಮಿಯ 
ಗುರುತ್ವಾಕರ್ಷಣೆಯ ಸಿದ್ದಾಂತ ರೂಪಿಸಲು ನೆರವಾಯಿತು. ಭೂಮಿಗೆ 
ಗುರುತ್ವಾಕರ್ಷಣೆ ಇರುವುದರಿಂದಲೇ ಎಲ್ಲವೂ ಭೂ ಕೇಂದ್ರದ 
ಸೆಳೆಯುತ್ತವೆ. ಭಾರವೆಂದರೆ ಏನು? ಗುರುತ್ವಾಕರ್ಷಣೆಗೊಳಗಾದಾಗ ಅದರ 
ಪ್ರಭಾವಕ್ಕೆ ಸಿಲುಕಿದ ಶರೀರದ ತೂಕ. ಅದು ಜೀವಿಯಾಗಿರಬಹುದು ಅಥವಾ 
ನಿರ್ಜಿವಿಯಾಗಿರಬಹುದು. ಒಂದು ನಿರ್ದಿಷ್ಟ ತೂಕವನ್ನು ನಿರ್ದಿಷ್ಟ ಸಲೆಗೆ 
ಹಂಚುವುದೇ ಒತ್ತಡ, ಈ ಒತ್ತಡವನ್ನು ಸಾಧಾರಣವಾಗಿ ನಾವು ಅನುಭವಿಸುವ 
ರೀತಿ ಯಾವುದು ? ಭೂಮಿಯ ಮೇಲೆ ಸದಾ ನಾವು ಗಾಳಿಯ ಒತ್ತಡಕ್ಕೆ 
ಒಳಗಾಗಿರುತ್ತೇವೆ. ಈ ಗಾಳಿ ಭೂಮಿಯ ಗುರುತ್ವಾಕರ್ಷಣೆಗೊಳಗಾಗಿದೆ. 
ಅದರ ಭಾರ ನಮ್ಮನ್ನು ಸುತ್ತಲೂ ಒತ್ತುತ್ತಿದೆ. ಆದರೆ ಅದರ ಅನುಭವ 
ನಮಗಾಗುತ್ತಿಲ್ಲ. ಏಕೆಂದರೆ, ನಮ್ಮ ಶರೀರದ ಅಂಗಾಂಶಗಳಲ್ಲಿರುವ ದ್ರವ 
ಈ ಹೊರ ಒತ್ತಡವನ್ನು ಅಷ್ಟೇ ಬಲದಿಂದ ತಳ್ಳುತ್ತದೆ. ಅಂದರೆ ನಾವು 
`ಸೊನ್ನೆ' ಒತ್ತಡವನ್ನು ಅನುಭವಿಸುತ್ತೇವೆ. ಇದರ ಅರ್ಥ ಗ್ರಹಿಸುವುದು 
ಬಹಳ ಸುಲಭ , ಹೊರ ಒತ್ತಡವಿದ್ದರೂ ನಾವು ಅದನ್ನು ನಿಭಾಯಿಸುತ್ತಿದ್ದೇವೆ. 
ಯುದ್ಧದಲ್ಲಿ ಅಸ್ತ್ರಕ್ಕೆ ಪ್ರತಿ ಅಸ್ತ್ರ ಬಿಟ್ಟು ಅತ್ತ ಗೆಲುವೂ ಇಲ್ಲದ, ಇತ್ತ 
ಸೋಲೂ ಇಲ್ಲದ ಸಮಸ್ಥಿತಿ ಸಾಧಿಸುವಂತೆ . ಹಾಗಾದರೆ ವಾತಾವರಣದ ಒತ್ತಡ 
ಅಳೆಯುವುದು ಹೇಗೆ? ಸಾಧಾರಣವಾಗಿ ಇದನ್ನು ಪಾದರಸದ ಮೇಲ್ಮುಖ 
ಏರುವಿಕೆಯಿಂದ ಗುರ್ತಿಸುವುದು ರೂಢಿ. ಇದನ್ನು ವಿಜ್ಞಾನಿಗಳು ಅಳೆದದ್ದು 
ಹೀಗೆ: ಗಾಜಿನ ನಳಿಕೆಯಲ್ಲಿ 76 ಸೆಂ . ಮೀ . ಪಾದರಸ ತುಂಬಿ , ಅದರ 
ಬಾಯಿಯನ್ನು ಮುಚ್ಚಳದಿಂದ ಮುಚ್ಚುತ್ತಾರೆ. ಅದು ಗಾಳಿಯ ಒತ್ತಡಕ್ಕೆ 
ಮೇಲೇರುವುದಿಲ್ಲ , ಬದಲು ತಟಸ್ಥವಾಗಿರುತ್ತದೆ. ಏಕೆಂದರೆ ಅದರ ಕೆಳಗಿನ 
ಒತ್ತಡ ' ಪಾದರಸವನ್ನು ಆ ಮಟ್ಟದಿಂದ ಮೇಲೇರಿಸುವುದಿಲ್ಲ , 
ಸಮಸ್ಥಿತಿಯಲ್ಲಿಟ್ಟಿರುತ್ತದೆ. ಒಂದು ಚದರ ಮೀಟರ್‌ ಅಗಲದ 76 ಸೆಂ . ಮೀ . 
ಎತ್ತರದ ಪಾದರಸವನ್ನು ತುಂಬಿದರೆ, ಅದು 10 ,332 ಕಿ. ಗ್ರಾಂ . ತೂಗುತ್ತದೆ. 

ಇದರ ಅರ್ಥವೇನು? ಸಾಗರ ಮಟ್ಟದಲ್ಲಿ ಒಂದು ಚದರ ಮೀ . ನೆಲದ 
ಮೇಲಿನ ಗಾಳಿಯ ತೂಕ 10 , 332 ಕಿ. ಗ್ರಾಂ . ಇದನ್ನು ಗಾಳಿಯ ಒತ್ತಡ 
ಪ್ರತಿಚದರ ಕಿ. ಮೀ . ಸಲೆಯ ಮೇಲೆ 10, 332 ಕಿ. ಗ್ರಾಂ . ತೂಕವನ್ನುಂಟು 
ಮಾಡುತ್ತದೆ. ಇದನ್ನೇ ನಾವು 1 ಅಟ್ಮಾಸ್ಪಿಯರ್ ಒತ್ತಡ ಎನ್ನುತ್ತೇವೆ. 
- ಮೇರಿಯಾನ ಕಮರಿಯೆಂಬುದು ಪೆಸಿಫಿಕ್ ಸಾಗರದ ಅತ್ಯಂತ ಆಳವಾದ 
ಭಾಗ. ಇದು ಹಿಮಾಲಯದ ಶೃಂಗವನ್ನೇ ಮುಳುಗಿಸಿ ಅಡಗಿಸಿಟ್ಟು 
ಕೊಳ್ಳುವಷ್ಟು ಆಳವಿದೆ. ಸಾಗರ ಮಟ್ಟದಿಂದ ಇದರ ಆಳ 11 ಕಿ. ಮೀ . 
ಕೆಳಗಿದೆ. ಒಂದು ವೇಳೆ ಇದರ ತಳದಲ್ಲಿ ಮಾನವ ಇಳಿದರೆ ಅವನ ತಲೆಯ 
ಮೇಲೆ 1 , 070 ಅಟ್ಮಾಸ್ಪಿಯರ್ ಒತ್ತಡ ಬಿದ್ದಿರುತ್ತದೆ. ಭೂ ಕವಚವನ್ನೇ 
ಭೇದಿಸಿ ಈ ಆಳಕ್ಕೆ ಮಾನವ ಇಳಿದರೆ, ಅವನ ತಲೆಯ ಮೇಲೆ 400,000 
ಅಟ್ಮಾಸ್ಪಿಯರ್ ಒತ್ತಡ ಬಿದ್ದಿರುತ್ತದೆ. ಅಂದರೆ, ಸಾಗರ ತಳಕ್ಕಿಂತ ಈ 
ಒತ್ತಡ 400 ಪಟ್ಟು ಅಧಿಕ ಆಳ ಹೋದಂತೆ ಶಿಲೆಯ ಸಾಂದ್ರತೆಯೂ ಹೆಚ್ಚು 
ಹೋಗುತ್ತದೆ. ಭೂಮಿಯ ಮೇಲೆ ಕಂಡುಬರುವ ಬೆಟ್ಟಗುಡ್ಡಗಳ ಗ್ರಾನೈಟ್ 
ಶಿಲೆಯ ಸಾಂದ್ರತೆ ಅಳೆದರೆ ಒಂದು ಘನ ಮೀಟರ್‌ಗೆ 3000 ಕಿ. ಗ್ರಾಂ . 
ತೂಗುತ್ತದೆ. ಇವೇ ಶಿಲೆಯನ್ನು ಭೂಮಿಯ ಕವಚದೊಳಕ್ಕೆ ತುಳಿದವೆನ್ನಿ , 
ಆಗ ಶಿಲೆಯಸಾಂದ್ರತೆ ಇಮ್ಮಡಿಯಾಗುತ್ತದೆ. ಮೇಲೆ ಬೀಳುವ ಒತ್ತಡ 
ಸಾಂದ್ರತೆಯನ್ನೂ ಹೆಚ್ಚಿಸುತ್ತದೆ. 


ಅಡೆತಡೆಯ ದಾರಿ - ಅಗ್ನಿಪರೀಕ್ಷೆ 


ಅಶ್ವತರಂಗಗಳನ್ನು ಈಗ ಭೂಮಿಯ ಕವಚದಲ್ಲಿ ತಲೆಕೆಳಗಾಗಿ ಓಡುತ್ತಿವೆ. 
ಅವುಗಳ ಬೆನ್ನ ಮೇಲೆ ಬಿದ್ದಿರುವ ಒತ್ತಡಕ್ಕೆ ಜಗತ್ತಿನ ಯಾವ ವಸ್ತುವೂ 
ಮೂಲರೂಪ ಉಳಿಸಿಕೊಳ್ಳುವುದು ಸಾಧ್ಯವೇ ಇಲ್ಲ . ಈ ಭಾಗದ ಶಿಲಾಪಾಕ 
ತುಂಬ ಜಿಗುಟು, ಮತ್ತೊಮ್ಮೆ ಅಡೆತಡೆ ಎದುರಾಗುತ್ತದೆ. ಈಗ ಅಶ್ವಗಳು 
ಗುರಿಗೆ ತೀರ ಸಮೀಪವಾಗಿವೆ. ಆದರೆ, ನಿಜವಾದ ಅಗ್ನಿಪರೀಕ್ಷೆ ಇಲ್ಲಿ 
ಪ್ರಾರಂಭವಾಗುತ್ತದೆ. ಹೆಜ್ಜೆ ನಿಧಾನವಾಗುತ್ತದೆ. ಸೆಕೆಂಡಿಗೆ ಸುಮಾರು 13 
ಕಿ. ಮೀ . ವೇಗದಲ್ಲಿ ಓಡುತ್ತಿದ್ದ ಕುದುರೆಗಳ ಕಾಲು ನಡುಗೆಯ ತಾಳಗತಿಯ 
ಅಂತರ ಹೆಚ್ಚುತ್ತದೆ, ಈಗ ಅವು ಓಡುತ್ತಿರುವುದು 8 ಕಿ. ಮೀ . ವೇಗದಲ್ಲಿ . 

ಇದನ್ನು ಮೊದಲು ದಾಖಲೆ ಮಾಡಿದವರು ಗುಟನ್‌ಬರ್ಗ್ ಎಂಬ ವಿಜ್ಞಾನಿ. 
ಆ ವಲಯಕ್ಕೆ ಅವನ ಹೆಸರಿಟ್ಟು ವಿಜ್ಞಾನಿಗಳು ಸ್ಮರಿಸಿದ್ದಾರೆ. ಆದರೆ 
ಕುತೂಹಲಕ್ಕಾದರೂ ಒಮ್ಮೆ ಈ ವಲಯವನ್ನು ಕಣ್ಣಾರೆ ಕಂಡುಬರಲು 
ಯಾರಿಗೂ ಸಾಧ್ಯವಾಗುವುದಿಲ್ಲ . ಭೂಕಂಪನದ ತರಂಗಗಳಿಗೆ ಮಾತ್ರ ಇದು 


ಸಾಧ್ಯ . 


- ಅಶ್ವ ತರಂಗಗಳು ಒಮ್ಮೆ ಹಿಂತಿರುಗಿ ನೋಡಿದುವು. ಉರಗ ತರಂಗಗಳು 
ಪತ್ತೆಯೇ ಇಲ್ಲ. ಅವು 2900 ಕಿ. ಮೀ . ಆಳದಲ್ಲಿ ಶಾಶ್ವತವಾಗಿ ವಿಶ್ರಾಂತಿ 
ಪಡೆದಿವೆ. ಮುನ್ನುಗ್ಗುವ ಛಲ ಕಳೆದುಕೊಂಡಿವೆ . ಸ್ಪರ್ಧೆಯಲ್ಲಿ ಸೋತಿವೆ. 
ತಾವು ಹಾಯುತ್ತಿದ್ದ ಭೂಮಿಯ ಕವಚದ ಭಾಗ ಇಲ್ಲಿಗೆ ಕೊನೆಗೊಂಡಿದೆ, 
ತಿರುಳು ಪ್ರಾರಂಭವಾಗಿದೆ. ತಿರುಳಿನ ಹೊರಭಾಗಕ್ಕೂ ಉರಗ ತರಂಗಗಳಿಗೆ 
ಪ್ರವೇಶದ ಅನುಮತಿಯೇ ಇಲ್ಲ . ಬಲಿತ ತೆಂಗಿನಕಾಯಿಯ ಒಳಭಾಗದಲ್ಲಿ 
ಸ್ವಲ್ಪ ನೀರಿರುವಂತೆ ಭೂಮಿಯ ತಿರುಳಿನ ಹೊರಭಾಗ ದ್ರವರೂಪದಲ್ಲಿದೆ. 
ಆದರೆ, ಅಲ್ಲಿನ ಶಿಲಾಪಾಕ ಮಾತ್ರ ಬಹು ಸಾಂದ್ರ . ಅದು ಶಿಲೆಯೇ ಅಲ್ಲ . 
ಲೋಹದ ಪಾಕ. ಒಂದು ಘನ ಸೆಂ . ಮೀ . ಶಿಲಾಪಾಕ ಇಲ್ಲಿ 9 ಗ್ರಾಂ 
ತೂಗುತ್ತದೆ. ಅಶ್ವತರಂಗಗಳ ಕಣ್ಣು ಕೋರೈಸುತ್ತಿದೆ. ಅಗೋಚರ ಶಕ್ತಿ 
ಮೈಬಿರಿಯುವಂತೆ ಮಾಡುತ್ತಿದೆ. ಕಣ್ಣಿಗೆ ಮಾತ್ರ ಅದು ಕಾಣಿಸದು. ಬಹು 
ಬಲವಾಗಿ ಎಳೆಯುತ್ತಿದೆ. ಇಡೀ ಭೂಮಿಯನ್ನು ಕಾಂತವನ್ನಾಗಿ ಮಾಡಿರುವ 
ತಿರುಳು ತನ್ನ ಕಾಂತ ಅಲೆಗಳನ್ನು ಅಶ್ವಗಳ ಮೇಲೆಪ್ರಯೋಗಿಸಿದೆ. ಆದರೂ 
ಅಶ್ವ ತರಂಗಗಳಿಗೆ ಇದರ ಮೂಲಕ ಹಾಯುವುದು ಮೈದಾನದ ಮೇಲೆ 
ಓಡಿದಷ್ಟು ಸುಲಭ , ಓಟ ಸರಾಗ ಏಕೆಂದರೆ ಅವು ಕಾಲಿಟ್ಟಿರುವುದು ಕಾದ 
ದ್ರವವಾಗಿರುವ ನಿಕ್ಕಲ್ ಕಬ್ಬಿಣದ ದ್ರವದ ಮೇಲೆ. ಓಟ ಮತ್ತಷ್ಟು ಹೆಚ್ಚುತ್ತದೆ, 
ಇದು ಸ್ಪರ್ಧೆಯ ಕೊನೆಯ ಸುತ್ತಿನ ಓಟ. ಕೆಲವೇ ನಿಮಿಷಗಳಲ್ಲಿ , ಅಶ್ವ 
ತರಂಗಗಳು ಭೂಮಿಯ ಕೇಂದ್ರವನ್ನು ತೂರಿ ಮತ್ತೆ ಎಲ್ಲ ಗೋಳಗಳನ್ನು 
ಹಾಯ್ದು ಹೊರಬರಲು ಸಜ್ಜಾಗಿವೆ. ಮೊಟ್ಟೆಯ ತಿರುಳಿನಂತೆ ಭೂಮಿಯ 
ತಿರುಳೂ ಕೂಡ ಸಾರವತ್ತಾದ ಭಾಗ. ಆದರೆ , ಇದರ ತಾಪ ಮಾತ್ರ 
ಅಸಾಧಾರಣ. ವಿಜ್ಞಾನಿಗಳು ಭೂಮಿಯ ತಿರುಳಿನ ತಾಪವನ್ನು ಸೂರ್ಯನ 
ಅತಿ ಸಾಧಾರಣ ಭಾಗಕ್ಕೆ ಹೋಲಿಸುತ್ತಾರೆ. ಯಾವ ಲೋಹಕ್ಕೂ ಇಲ್ಲಿ 
ತನ್ನ ತನವಿಲ್ಲ . ಏಕೆಂದರೆ ತಿರುಳಿನ ತಾಪ 6000° ಸೆ. ಇದರ ಪ್ರತಿ ಚದರ 

ಸೆಂ . ಮೀ . ಜಾಗದ ಮೇಲೆ ಬಿದ್ದಿರುವ ಒತ್ತಡ 36 , 00 , 000 ಅಟ್ಮಾಸ್ಪಿಯರ್. 
ಕವಚದ ಕೆಳಗೆ ಈ ಕೇಂದ್ರವನ್ನು ತಲುಪಲು 3470 ಕಿ. ಮೀ . ಆಳ ಇಳಿಯಬೇಕು. 
ಈಗ ನೀವು ನಿಂತಿರುವ ಜಾಗದಿಂದ ಭೂಗರ್ಭ 6370 ಕಿ. ಮೀ . ಆಳದಲ್ಲಿದೆ. 

ತರಂಗಗಳು ಓಡುವ ಓಟ ಸಾಗುವ ಗೋಳಗಳ ರೂಪ ಮತ್ತು ತಾಪವನ್ನು 
ಪ್ರತ್ಯಕ್ಷವಾಗಿಯೋ ಪರೋಕ್ಷವಾಗಿಯೋ ಅಳೆದು ಭೂಮಿಯ ಅಂತರಂಗದ 
ದರ್ಶನವನ್ನು ಕಾಣುತ್ತಿದ್ದೇವೆ. ಆದರೆ ತಿರುಳಿನಲ್ಲಿ ಕಬ್ಬಿಣ ಮತ್ತು ನಿಕ್ಕಲ್ 
ಲೋಹಗಳಿವೆ ಎಂಬುದಕ್ಕೆ ಆಧಾರವೇನಿದೆ? ಭೂ ತಿರುಳನ್ನು ತೆಗೆದು ಅಲ್ಲೇ 
ಟ್ರಕ್ಕಿನಲ್ಲಿ ಭರ್ತಿ ಮಾಡುವುದಾದರೆ ಒಂದು ಘನ ಮೀಟರ್ ಈ ಲೋಹದ 
ತಿರುಳು 13 ,000 ಕಿ. ಗ್ರಾಂ . ತೂಗುತ್ತದೆಂದು ವಿಜ್ಞಾನಿಗಳು ಲೆಕ್ಕ ಹಾಕಿದ್ದಾರೆ. 
ಭೂಮಿಯ ತಿರುಳೇ ವಿದ್ಯುಜ್ಜನಕವಾಗಿ ವರ್ತಿಸಿ ಭೂಮಿಗೆ ಕಾಂತಕ್ಷೇತ್ರ 
ಒದಗಿಸಿದೆಯೆಂದು ಪ್ರಮಾಣೀಕರಿಸಿ ತೋರಿಸಿದ್ದಾರೆ. ಈ ಅಭಿಪ್ರಾಯಕ್ಕೆ 
ಎಲ್ಲಿದೆ ಪುರಾವೆ? 


ಬಾನಿನಲ್ಲಿ ಕಿಡಿಕಾರುವ ಸಾಕ್ಷಿಗಳು 


ಆಕಾಶಕ್ಕೂ ಭೂಮಿಗೂ ಮೊದಲಿನಿಂದಲೂ ನಂಟು. ಭೂಮಿಗೆ ಆಕಾಶವೇ 
ಆಸರೆ. ಇದನ್ನೇ ನಮ್ಮ ಪ್ರಾಚೀನ ಋಷಿಗಳು ದ್ಯಾವ- ಪೃಥ್ವಿ ಎಂದು 
ಕರೆದಿದ್ದಾರೆ. ಭೂಮಿಯೊಳಗೆ ಅಗೋಚರವಾಗಿ ಸಾಗುತ್ತಿರುವ 
ವಿದ್ಯಮಾನಗಳಿಗೆ ಆಕಾಶ ಕೆಲವೊಮ್ಮೆ ಸಾಕ್ಷಿ ಹೇಳುತ್ತದೆ. ನಾವು ಇಲ್ಲೂ 
ಪತ್ತೇದಾರಿ ಕೆಲಸ ಮಾಡಬೇಕು. ಉಲ್ಕಾಪಿಂಡಗಳನ್ನು ಯಾರು ತಾನೇ 
ಕಂಡಿಲ್ಲ ? ನಿರಭ್ರ ಆಕಾಶದ ಕಾರ್ಗತ್ತಲಲ್ಲಿ ಅಸಂಖ್ಯ ತಾರೆಗಳು ಚಮಕಿಸುವಾಗ 
ಇದ್ದಕಿದ್ದಂತೆ ಬೆಂಕಿಯ ಉಂಡೆ ಬಿಂದು ಭೂಮಿಯತ್ತ ಬಂದು ನೆಲ 
ಮುಟ್ಟುವ ಮುನ್ನವೇ ಕಣ್ಮರೆಯಾಗುವುದನ್ನು ನಾವೆಲ್ಲ ಗಮನಿಸುತ್ತಲೇ 
ಬಂದಿದ್ದೇವೆ. ಹಿಂದೆ ಈ ಬೆಳಕಿನ ಉಂಡೆಗಳನ್ನು ನಕ್ಷತ್ರಗಳೆಂದು ಜನ 
ಭಾವಿಸಿದ್ದರು. ಪ್ರೊಮದಲ್ಲಿ ಅಂಡಲೆದು ಭೂಮಿಯ ಗುರುತ್ವಾಕರ್ಷಣೆಯ 
ವಲಯಕ್ಕೆ ಬರುತ್ತಲೇ ಬರಸೆಳೆಯುವ ಆಕಾಶಕಾಯಗಳು ವಾತಾವರಣಕ್ಕೆ 
ಪ್ರವೇಶಿಸುತ್ತಲೇ ಘರ್ಷಿಸುತ್ತವೆ . ಆ ತಿಕ್ಕಾಟವೇ ಕಿಡಿಕಾರುವುದು . 

ಭೂಮಿಯನ್ನು ತಲುಪುವ ಮೊದಲೇ ಬಹುಪಾಲು ಉಲ್ಕಾಪಿಂಡಗಳು 
ಆಕಾಶದಲ್ಲೇ ಭಸ್ಮವಾಗುತ್ತವೆ. ಇನ್ನು ಕೆಲವು ಭೂಮಿಗೆ ಬಡಿದು ನೆಲದಾಳಕ್ಕೆ 
ತೂರುವುದು ಉಂಟು. ಅವು ಬಿದ್ದ ಜಾಗದಲ್ಲಿ ಕೆಲವೆಡೆ ದೊಡ್ಡ 
ತಗ್ಗುಗಳಾಗುತ್ತವೆ. ಆ ತಗ್ಗುಗಳನ್ನು ನೀರುತುಂಬಿ ಶಾಶ್ವತ ಸರೋವರಗಳೂ 
ಆಗುವುದುಂಟು. ಕ್ರಿ .ಶ. 1818ರಲ್ಲಿ ರಾಸ್ಟ್ ಉತ್ತರ ಧ್ರುವಯಾತ್ರೆಯನ್ನು 
ಕೈಗೊಂಡಾಗ ಉಲ್ಕಾಪಿಂಡಗಳಿಂದ ಮಾಡಿದ ಚಾಕುಗಳನ್ನು ಎಸ್ಕಿಮೋಗಳು 
ಅವನಿಗೆ ಉಡುಗೊರೆನೀಡಿದರಂತೆ. ಪಶ್ಚಿಮ ಗ್ರೀನ್ಲೆಂಡಲ್ಲಿ ಮೂವತ್ತೊಂದು 
ಟನ್ ತೂಕದ ಉಲ್ಕಾಪಿಂಡವನ್ನು ಎಸ್ಕಿಮೋಗಳು ರಾಬರ್ಟ್ ಪಿಯರಿ 
ಕ್ರಿ . ಶ. 1894 ರಲ್ಲಿ ಉತ್ತರಧ್ರುವಕ್ಕೆ ಹೋದಾಗ ತೋರಿಸಿದರಂತೆ . ಪಿಯರಿ 
ಅದನ್ನು ಎತ್ತಿ ನೌಕೆಯಲ್ಲಿ ಸಾಗಿಸಿ ಅಮೇರಿಕಕ್ಕೆ ತಂದ. ಈಗ ಅದನ್ನು 
ಅಮೇರಿಕದ ನೈಸರ್ಗಿಕ ಚರಿತ್ರೆಯ ವಸ್ತು ಸಂಗ್ರಹಾಲಯದಲ್ಲಿ ಕಾಣಬಹುದು. 
ಸಂಗ್ರಹಿಸಿರುವ ಉಲ್ಕಾಪಿಂಡಗಳಲ್ಲಿ ಇದು ಅತಿ ದೊಡ್ಡದು. 
- ಆಕಾಶದಿಂದ ತೂರಿಬರುವ ಉಲ್ಕಾಪಿಂಡಗಳಲ್ಲಿ ಏನಿದೆ? ಪ್ರಮುಖವಾಗಿ 
ಕಬ್ಬಿಣ ಮತ್ತು ನಿಕ್ಕಲ್ ಲೋಹಗಳು. ವಾಸ್ತವವಾಗಿ ಉಲ್ಕಾಪಿಂಡದ 
ಕಬ್ಬಿಣವನ್ನು ಬಳಸಿ ಲೋಹದ ಆಯುಧ ಮಾಡಿದ ಶಿಲಾಯುಗದ ಮಾನವನಿಗೆ 
ಭೂಮಿಯ ಮೇಲೆ ನೈಸರ್ಗಿಕವಾಗಿ ದೊರೆಯುವ ಲೋಹವನ್ನು ಹುಡುಕಲು 
ಪ್ರಚೋದಿಸಿತು. ಭೂಮಿಯ ಒಳಗಿನ ಸಾಂದ್ರತೆ ಅತಿ ಹೆಚ್ಚು . 
ಉಿಯಲ್ಲಿರುವಂತೆ ಕಬ್ಬಿಣ ಮತ್ತು ನಿಕ್ಕಲ್ ರಸರೂಪದಲ್ಲಿದೆ ಎಂಬುದು 
ವಿಜ್ಞಾನಿಗಳ ತರ್ಕ , ಉಲ್ಕೆಗಳೂ ಭೂಮಿಯಂತೆಯೇ ಸುಮಾರು ಅದೇ ಕಾಲಕ್ಕೆ 
ಸೌರವ್ಯೂಹದಲ್ಲಿ ರೂಪಗೊಂಡ ಭೌತವಸ್ತುಗಳು ಎಂದಮೇಲೆ ಭೂಮಿಗೂ 
ಉಿಗಳಿಗೂ ಒಂದೇ ಸಂಬಂಧವಿದ್ದಂತಾಯಿತು. ಸೌರವ್ಯೂಹಕ್ಕಿಂತಲೂ 
ಹಿಂದೆಯೇ ಹುಟ್ಟಿದ ಉಲ್ಕಾ ಪಿಂಡವನ್ನು ಪತ್ತೆ ಹಚ್ಚಿದ್ದಾರೆ. 

ಭೂಮಿಯ ಎರಡೂ ಧ್ರುವಗಳಲ್ಲಿ ವಿಚಿತ್ರವಾದ ಆಕಾಶ ದೀಪ ಆಗಾಗ 
ಕಾಣಿಸಿಕೊಳ್ಳುತ್ತದೆ. ಎಸ್ಕಿಮೋಗಳಿಗಂತೂ ಇದು ಕಣ್ಣಿಗೆ ಹಬ್ಬ . ರಂಗು ರಂಗಿನ 
ಈ ಬೆಳಕಿನ ಹೆಸರು ' ಅರೋರ'. ಅರೋರಾ ಎಂದರೆ ಗ್ರೀಕ್ ಪುರಾಣದಲ್ಲಿ 
ಉದಯ ದೇವತೆ ಎಂಬ ವ್ಯಾಖ್ಯಾನವಿದೆ. ತನ್ನ ಅಕ್ಷದ ಮೇಲೆ ಗಿರಕಿ 
ಹೊಡೆಯುವ ಭೂಮಿ ತಿರುಳನ್ನೇ ವಿದ್ಯುಜ್ಜನಕವನ್ನಾಗಿ ಮಾರ್ಪಡಿಸುತ್ತದೆ. 
ಇದು ಭೂಮಿಗೆ ಕಾಂತಕ್ಷೇತ್ರವನ್ನು ಒದಗಿಸುತ್ತದೆ. ಈ ಕಾಂತಕ್ಷೇತ್ರ 

ಧ್ರುವಗಳಲ್ಲಿ ಕೊಡೆಯಂತೆ ಬಾಗಿರುತ್ತದೆ. ಈ ಕಾಂತ ಕ್ಷೇತ್ರದ ಮೇಲೆ 
ಸೂರ್ಯನಿಂದ ಹೊರಹೊಮ್ಮುವ ಪ್ರೋಟಾನ್‌ಗಳು ಲಗ್ಗೆ ಹಾಕುತ್ತವೆ. 
ಇವೆರಡರ ತಿಕ್ಕಾಟದ ಫಲವೇ ರಂಗುರಂಗಿನ ಬೆಳಕು ಅರೋರ, ಭೂಮಿಗೆ 
ತಿರುಳಿನ ಕಬ್ಬಿಣ ಮತ್ತು ನಿಕ್ಕಲ್ ಲೋಹಗಳು ಕಾಂತಕ್ಷೇತ್ರವನ್ನು 
ಒದಗಿಸಿಕೊಡದಿದ್ದರೆ ಧ್ರುವಗಳಲ್ಲಿ ಅರೋರಗಳೇ ಹುಟ್ಟುತ್ತಿರಲಿಲ್ಲ . 
ಭೂಮಿಯ ತಿರುಳಿನ ಸಂಯೋಜನೆಯ ಬಗ್ಗೆ ಈ ಬೆಳಕು ಸಾಕ್ಷಿ ಹೇಳುತ್ತವೆ. 
ಭೂಮಿಗೆ ಇಷ್ಟು ಪ್ರಮಾಣದ ತಾಪ ಹೇಗೆ ಲಭಿಸಿತು ಎಂದು 
ಆಶ್ಚರ್ಯಪಡಬೇಕಾದುದಿಲ್ಲ . ಸೌರವ್ಯೂಹದಲ್ಲಿ ಸಿಡಿದು ಸೂರ್ಯನ 
ಗುರುತ್ವದ ಕಕ್ಷೆಯಲ್ಲೇ ಸುತ್ತುತ್ಯ ವಿಕಾಸ ಹೊಂದಿದ ಭೂಮಿ ಮೊದಲು 
ಬಿಸಿಯಾದ ಮುದ್ದೆಯಂತಿತ್ತು . ಅದು ಆರಿದಂತೆ ಭಾರವಾದ ಲೋಹಗಳು 
ತಳ ಸೇರಿದವು. ಮೇಲೆ ಹಾಲಿನ ಕೆನೆಯಂತೆ ಪದರ ಕಟ್ಟು , ಒಳಗಿನ 
ತಾಪ ಹರಿದು ಹೋಗದಂತೆ ತಡೆ ಹಾಕಿತು. ಇವೆರಡರ ನಡುವೆ ಇರುವ 
ಕವಚದ ಭಾಗ ಅತ್ತ ಘನಸ್ಥಿತಿಯೂ ಅಲ್ಲದ, ಇತ್ತ ದ್ರವರೂಪವೂ ಅಲ್ಲದ 
ಪ್ಲಾಸ್ಟಿಕ್ ಸ್ಥಿತಿ ಹೊಂದಿತ್ತು . ಇವುಗಳ ಜೊತೆಗೆ ಭೂಮಿಯ ಶಿಲೆಯಲ್ಲಡಗಿರುವ 
ವಿಕಿರಣಪಟು ಖನಿಜಗಳಾದ ಯುರೇನಿಯಂ, ಥೋರಿಯಂ, ಪೊಟ್ಯಾಸಿಯಂ, 
ಹಾಗೂ ಸಮೇರಿಯಂ ಖನಿಜಗಳು ಮತ್ತೊಂದು ಖನಿಜಕ್ಕೆ ಬದಲಾಗುತ್ತ 
ಶಾಖವನ್ನು ಉತ್ಸರ್ಜಿಸುತ್ತಲೇ ಕರಗಲು ಪ್ರಾರಂಭಿಸಿದುವು. ಈಗಲೂ ಈ 
ಕ್ರಿಯೇ ಸಾಗುತ್ತಲೇ ಇದೆ. ಇದರಿಂದಲೇ ಭೂಮಿ ಸದಾ ತಾಪದಿಂದ 
ತೊಳಲುತ್ತಲೇ ಇದೆ. ಭೂಮಿ ಹುಟ್ಟಿ 4,600 , 000, 000 ವರ್ಷಗಳೆಂದು ಲೆಕ್ಕ 
ಹಾಕಿದ್ದಾರೆ. ಇದರ ಚರಿತ್ರೆಯುದ್ದಕ್ಕೂ ಅದು ತಾಪವನ್ನು ಅನುಭವಿಸುತ್ತಲೇ 
ಬಂದಿದೆ. ಈಗಲೂ ಅದರ ಒಡಲಾಳ ತಾಪದಿಂದ ಕುದಿಯುತ್ತಿದೆ. 


ಯಂತ್ರ ಮಾನವನ ತಂತ್ರ 


ಹಾಗೆ ನೋಡಿದರೆ ಈ ಅಪರಿಮಿತ ಒತ್ತಡ ಅಗಣಿತ ತಾಪ ಸೌರವ್ಯೂಹದಲ್ಲಿ 
ಭೂಮಿಗಷ್ಟೇ ಸೀಮಿತವಲ್ಲ . ಸೌರವ್ಯೂಹದ ದಡೂತಿ ಗ್ರಹವೆನ್ನಿಸಿದ 
ಗುರುಗ್ರಹದ ಒಳಗೆ ಇಣುಕಿದರೆ ಭೂಮಿಗಿಂತಲೂ ಹೆಚ್ಚಿನ ಅದ್ಭುತಗಳನ್ನು 
ಕಾಣುತ್ತೇವೆ. ಹನ್ನೊಂದು ಭೂಮಿಗಳನ್ನು ಒಟ್ಟಿಗೇ ಗುರು ಗ್ರಹದಲ್ಲಿ 

ಇಡಬಹುದು. ಭೂಮಿಗೆ ಏಳು ಖಂಡಗಳಿದ್ದರೆ, ಗುರುಗ್ರಹದಲ್ಲಿ ಏಳುನೂರು 
ಖಂಡಗಳನ್ನಿಡಲು ಅವಕಾಶವಿದೆ. ಭೂಮಿಯ ಮೇಲಿಂದ ಬಿಟ್ಟ ಮೈಮ 
ನೌಕೆಗಳು ಗುರುಗ್ರಹದ ಚರಿತ್ರೆಯನ್ನೇ ವರದಿ ಮಾಡಿವೆ. ಭೂಮಿಯ 
ಮೇಲೆಯಿಂದ ಭೂಗರ್ಭ ತಲುಪಲು 6,370 ಕಿ. ಮೀ . ಒಳಗೆ ಇಳಿಯಬೇಕು. 
ಗುರುಗ್ರಹದಲ್ಲಿ ಗುರುವಿನ ತಿರುಳನ್ನು ಮುಟ್ಟಲು 11 , 600 ಕಿ. ಮೀ . ಆಳ 
ಇಳಿಯಬೇಕು. ಗುರುಗ್ರಹಕ್ಕೆ ನಿಜಕ್ಕೂ ಭೂಮಿಗಿಂತಲೂ ಹೆಚ್ಚಿನ ತಣ್ಣನೆಯ 
ಮೈ ಇದೆ. ಆದರೆ, ತಿರುಳಿನ ತಾಪ 54 ,000°ಸೆ. ಆದರೂ ಬೀಜದಳನ ಕ್ರಿಯೆಗೆ 
ಈ ತಾಪ ಸಾಲದು. ಇದರಿಂದಾಗಿ ಗುರು ನಕ್ಷತ್ರವಾಗದೆ ಇನ್ನೂ ಗ್ರಹವಾಗೇ 
ಉಳಿದಿದೆ. ಸೂರ್ಯನ ಮಧ್ಯಭಾಗದಲ್ಲಿ ತಾಪ 15 , 000 , 000 ಡಿಗ್ರಿ ಸೆ. 
ಇದೆಯೆಂದು ಲೆಕ್ಕ ಹಾಕಲಾಗಿದೆ . 
- ಭೂಗರ್ಭದ ಆಳಕ್ಕೆ ಲೆಕ್ಕ ಹಾಕಿದರೆ , ನಮ್ಮ ಯಾವೊಂದು ಗಣಿಗಳೂ 
ಭೂಮಿಯ ಹೊರಚಿಪ್ಪನ್ನೇ ಭೇದಿಸಿಲ್ಲ . ಕೋಲಾರದ ಚಿನ್ನದ ಗಣಿಯನ್ನೇ 
ತೆಗೆದುಕೊಳ್ಳಿ. ಭೂಗರ್ಭ ತಲುಪಲು ಇಂಥ 1 , 990 ಗಣಿಗಳನ್ನು ಒಂದರ ಹಿಂದೆ 
ಒಂದನ್ನು ಪೋಣಿಸಬೇಕು. ದಿನವೊಂದಕ್ಕೆ ಕೋಲಾರದ ಚಿನ್ನದ ಗಣಿಯಲ್ಲಿ 
ಕಾರ್ಮಿಕರು 3200 ಮೀ . ಆಳ ಇಳಿಯುತ್ತಾರೆ. ಸತತವಾಗಿ ಅವರು ಹೀಗೆ 
ಇಳಿಯುತ್ತಾ ಹೋದರೆ 5 ವರ್ಷ 2 ತಿಂಗಳು 15 ದಿನಗಳಲ್ಲಿ ಭೂಗರ್ಭವನ್ನು 
ಮುಟ್ಟಬಹುದು. ಆದರೆ, ಮಾನವನಿಗೆ ಈ ಆಳದೊಳಗೆ ಇಳಿಯಲು 
ಎದುರಾಗುವ ಅಡೆತಡೆಗಳನ್ನು ಈಗಾಗಲೇ ತಿಳಿದಿದ್ದೇವೆ. ಇದು ಯಂತ್ರ 
ಮಾನವನ ಯುಗ. ಯಾವುದು ನಮಗೆ ಅಸಾಧ್ಯವೋ ಅಂಥಕೆಲಸಗಳನ್ನು ಯಂತ್ರ 
ಮಾನವನಿಂದ ಮಾಡಿಸಿಕೊಳ್ಳುತ್ತಿದ್ದೇವೆ. ಈಗಾಗಲೇ ಯಂತ್ರ ಮಾನವನನ್ನು 
ಬಿಟ್ಟು ಸಾಗರ ತಳ ಸಂಪನ್ಮೂಲವನ್ನು ಗಣಿ ಮಾಡಲು ಮಾನವ 
ಯೋಚಿಸುತ್ತಿದ್ದಾನೆ. ಒಂದು ವೇಳೆ ಗಗನಯಾತ್ರೆಗಳಂತೆ ಭೂಗರ್ಭ 
- ಯಾತ್ರೆಗಳನ್ನು ಕೈಗೊಳ್ಳಲು ಯೋಜನೆ ರೂಪಿಸಿದವೆನ್ನಿ , ಆಗ ಮೊದಲು 
ಉದ್ಭವಿಸುವ ಪ್ರಶ್ನೆ ಈ ಯಂತ್ರ ಮಾನವನನ್ನು ಯಾವ ಲೋಹದಿಂದ 
ನಿರ್ಮಿಸಬೇಕು ? ಬೆಳ್ಳಿ , ಚಿನ್ನ , ತಾಮ್ರ ಅಥವಾ ಕಬ್ಬಿಣವೇ ? ಈ ಲೋಹಗಳಿಂದ 
ಮಾಡಿದ ಯಾವ ಯಂತ್ರ ಮಾನವನೂ ಭೂಮಿಯ ಮಧ್ಯ ಗೋಳವಾದ ಭೂ 
ಕವಚವನ್ನೂ ತಲುಪಲಾರ. ಹಾಗೆ ತಲುಪಿದರೂ ಮೊದಲು ಬೆಳ್ಳಿ ಅನಂತರ ಚಿನ್ನ , 
ತಾಮ್ರ , ಕೊನೆಗೆ ಕಬ್ಬಿಣದ ಯಂತ್ರ ಮಾನವರು ಒಬ್ಬರಾದ ನಂತರ ಒಬ್ಬರಂತೆ 

ಕರಗಲು ಪ್ರಾರಂಭಿಸುತ್ತಾರೆ. (ಕಬ್ಬಿಣದ ಕರಗುವ ಬಿಂದು 1530° ಸೆ.) ಬಿಡಿಬಿಡಿ 
ಲೋಹಗಳಿಂದ ಮಾಡಿದ ಯಂತ್ರ ಮಾನವ ಭೂಮಿಯ ಮಧ್ಯದಲ್ಲೇ ತನ್ನ 
ಆಯುಷ್ಯವನ್ನು ಕಳೆದುಕೊಳ್ಳುತ್ತಾನೆ. ಜೋಡಿಲೋಹಗಳನ್ನು ಕೂಡಿಸಿ ಮಿಶ್ರ 
ಲೋಹ ಮಾಡಿ ಯಂತ್ರ ಮಾನವನನ್ನು ಒಳದೂಡಿದರೆ ? ಹೀಗೆ ರೂಪಿಸಲು 
ಸಮರ್ಥವಾದ ಲೋಹಗಳೆಂದರೆ ನಿಯೋಬಿಯಂ ಕಾರ್ಬೈಡ್ ( 3500° ಸೆ.) 
ಜಿರ್ಕೊನಿಯಂ ಕಾರ್ಬೈಡ್ ( 3540° ಸೆ.) ಟ್ಯಾಂಟಾಲಂ ಕಾರ್ಬೈಡ್ ( 3880° 
ಸೆ.) ಹ್ಯಾಫ್ನಿಯಂ ಕಾರ್ಬೈಡ್ ( 3890° ಸೆ.) ಈ ಯಂತ್ರ ಮಾನವರು 
ಕವಚವನ್ನು ಭೇದಿಸಬಲ್ಲರು, ಭೂಮಿಯ ಆಳದಲ್ಲಿ 2500 ಕಿ. ಮೀ . 
ತೂರಬಲ್ಲರು. ಆದರೆ ತೂರಿದ ಕೆಲವೇ ಘಳಿಗೆಯಲ್ಲಿ ಕರಗಿ ಅಲ್ಲೇ ಅದೃಶ್ಯರಾಗಿ 
ಬಿಡುತ್ತಾರೆ. ಉಳಿದಿರುವುದು ಒಂದೇ ಉಪಾಯ . ಟ್ಯಾಂಟಾಲಂ ಮತ್ತು 
ಟಂಗ್ಸ್ಟನ್ ಕಾರ್ಬೈಡ್‌ನಿಂದ ಮಾಡಿದ ಅತಿ ಕಠಿಣ ಯಂತ್ರ ಮಾನವನನ್ನು 
ನಿರ್ಮಿಸುವುದು. ಈ ಇಬ್ಬರು ಯಶಸ್ವಿಯಾಗಿ ಭೂಮಿಯ ತಿರುಳನ್ನು ಮುಟ್ಟುವ 
ಮೊದಲ ಯಂತ್ರ ಮಾನವರಾಗುತ್ತಾರೆ. ತಮ್ಮ ವಿಜಯ ಪತಾಕೆ ಹಾರಿಸಲು 
ಇನ್ನೇನು ಹೊರಡಬೇಕು, ಆ ಕ್ಷಣದಲ್ಲೇ ನಿಂತಲ್ಲೇ ಕೊತಕೊತಕುದಿದು ನಿಕ್ಕಲ್ 
ಕಬ್ಬಿಣದ ದ್ರವದಲ್ಲಿ ಲೀನವಾಗುತ್ತಾರೆ. ಅವರು ಅಲ್ಲಿ ತಲುಪಿದರೆಂದು ಹೇಳಲು 
ಗುರುತು ಕೂಡ ಇರುವುದಿಲ್ಲ . ಏಕೆಂದರೆ, ತಿರುಳಿನ ತಾಪ 6000° ಸೆ. 

ನಮಗೆ ತಿಳಿದಿರುವ ಯಾವುದೇ ಮೂಲವಸ್ತು ಇದಕ್ಕಿಂತಲೂ ಹೆಚ್ಚಿನ 
ತಾಪವನ್ನು ನಿಭಾಯಿಸಲಾರವು, ಅನಿಲವಾಗಿ ಬಿಡುತ್ತವೆ. 
- ಆಸ್ಪಿಚ್ ಪಕ್ಷಿ ಭಯಗೊಂಡಾಗ ತನ್ನ ಕತ್ತನ್ನು ಮರಳಿನಲ್ಲಿ ಹೂತು ಶತೃವಿನ 
ಕಣ್ಣು ತಪ್ಪಿಸಿರುವೆನೆಂದು ಭ್ರಮಿಸುತ್ತದಂತೆ. ಹಾವುಗಳನ್ನು ಬೆನ್ನು ಹತ್ತಿದರೆ ಅವು 
ಹುತ್ತದೊಳಗೆ ತೂರಿಕೊಳ್ಳುತ್ತವೆ. ವನ್ಯಮೃಗಗಳು ಅರಣ್ಯದ ದಟ್ಟವಾದ ಭಾಗಕ್ಕೆ 
ಓಡಿ ತಲೆ ಮರೆಸಿಕೊಳ್ಳುತ್ತವೆ. ಆಪತ್ಕಾಲದಲ್ಲಿ ಎಲ್ಲ ಜೀವಿಗಳಿಗೂ ಆಶ್ರಯ 
ಬೇಕು. ಪ್ರಾಣಿಗಳಿಗಾದರೆ ತತ್ಕಾಲದ ಆಪತ್ತಿನಿಂದ ರಕ್ಷಿಸಿಕೊಳ್ಳುವುದು ಅತ್ಯಗತ್ಯ . 
ಮೊದಮೊದಲು ಮಾನವ ಕೂಡ ಗುಹೆಗಳನ್ನೇ ಆಶ್ರಯಿಸಿದ್ದ . ಆದರೆ 
ಅಷ್ಟರಿಂದಲೇ ಅವನು ತೃಪ್ತನಾಗಲಿಲ್ಲ . ವಿಕಾಸದ ಅವಧಿಯಲ್ಲಿ ಮರದಿಂದ 
ಇಳಿದ ಗುಹೆ ಸೇರಿದ, ಹೊರ ಬಂದ, ಆಕಾಶಕ್ಕೇರಿದ. 

ಗಗನಯಾತ್ರೆ ಮಾಡಿದ ಮಾನವ ಭೂಗರ್ಭ ಯಾತ್ರೆಗೂ ತೊಡಗಬಹುದು, 
ಹೇಗೆ ಎಂಬುದು ಇನ್ನೂ ನಿಗೂಢ. 

